

నీ తి ని ధి

అనువాదకుడు :

వేటూరి ప్రభాకరశాస్త్రి

ప్రకాశకుడు :

డా. నాగేశ్వర రావు

చెన్న పురి :

ఆంధ్రపత్రికా కార్యాలయమున

ముద్రితము.

నీ తి ని ధి

సంపాదకీయము	౧-౩
అంకితము	
తొలిపలుకు	౧-౧౨

శ్రీ ధ మ భా గ ము

పుట.

అవతరణిక	౧
---------	-----	-----	-----	---

శ్రీ ధ మా ధ్యాయ ము మానవునిధర్మములు

౧. పర్యాలోచనము	౪
౨. అగాఢకువ	౫
౩. పూనికి	౭
౪. సద్గుణలిప్స	౧౦
౫. దూరాలోచన	౧౨
౬. స్థైర్యము	౧౬
౭. సంతృప్తి	౧౮
౮. మితభోగము	౨౦

ద్వితీయాధ్యాయ ము మనోవికారములు

౧. ప్రత్యాశ; నిరాశ	౨౫
౨. సంతోషము, దుఃఖము	౨౭
౩. కోపము	౩౦
౪. కనికరము	౩౨
౫. కోరిక, ప్రేమ...	౩౪

తృతీయాధ్యాయ ము

ఉవిద	౩౬
------	-----	-----	-----	----

చ తు థా ధ్యా య ము

ర క్తసంబంధము

పుట

౧. పెనిమిటి	౪౧
౨. తండ్రి	౪౪
౩. పుత్తుడు	౪౬
౪. అన్నదమ్ములు	౪౭

ప ం చ మా ధ్యా య ము

మనుష్యులలో దైవికములయిన తారతమ్యములు

౧. జ్ఞానవంతులు, జ్ఞానహీనులు	౪౯
౨. భాగ్యవంతులు, దరిద్రులు	౫౧
౩. యజమానులు, సేవకులు	౫౫
౪. రాజు, ప్రజలు	౫౭

ష ష్ఠా ధ్యా య ము

సాంఘికధర్మములు

౧. ఉపకారబుద్ధి	౬౧
౨. న్యాయము	౬౨
౩. త్యాగము	౬౪
౪. కృతజ్ఞత	౬౫
౫. నిష్కాపట్యము	౬౬

స త్త మా ధ్యా య ము

మతము	౬౯
------	-----	-----	-----	-----	----

నీ తి ని ధి

ద్వి తీ య భా గ ము

ప్ర థ మా ధ్యా గ ము

మానవసామాన్యవిషయములు

పుట

౧. మానవదేహము, దానినిర్మాణమును	22
౨. ఇంద్రియముల యుపయోగములు	౫౦
౩. మనుజునియాత్మ, దానియగారంభము, శ్లేష్మితములు	౫౩
౪. మానవునిజీవితకాలము, దానిప్రయోజనములు	౬౦

ద్వి తీ యా ధ్యా య ము

మనుష్యానిమనోవికారములు, వానిదోషములు

౧. గర్వము	౬౬
౨. చాంచల్యము	౧౦౪
౩. దౌర్బల్యము	౧౧౦
౪. జ్ఞానముచాలమి	౧౧౫
౫. దౌర్భాగ్యము	౧౨౦
౬. వివేకము	౧౨౬
౭. అహంకారము	౧౩౨

౪

తృ తీ యా ధ్యాయము

స్వపరానర్థకము లగు వ్యామోహములు

౧. దురాశ	౧౩౯
౨. మితిమీఱుట	౧౪౩
౩. ప్రత్యపకారచింత	౧౪౫
౪. క్రూరత్వము, ఏనగింపు, అనూయ	౧౫౨
౫. హృదయోద్వేగము	౧౫౭

చ తు ర్థా ధ్యాయము

మనుజుఁడు తోడివాఁడీమీటి పొందఁదగిన దొడ్డగుణములు

౧. ఘనత, గౌరవము	౧౬౫
౨. శాస్త్రములు, పాండిత్యము	౧౭౨

ప ం చ మా ధ్యాయము

తప్పించుకోరాని దైనికములు

౧. లాభనష్టములు	౧౭౮
౨. వ్యాధి, బాధ	౧౮౩
౩. మరణము	౧౮౫

సంపాదకీయము

శ్రీ నీతినిధి ఆంధ్రగ్రంథమాలయం దాటవకుసుమము.
గ్రంథ మాంగ్లగ్రంథమున కనువాదము. సుప్రసిద్ధ
గ్రంథకర్తలు బ్రహ్మజ్ఞానసంపన్నులు శ్రీయుత వేటూరి
ప్రభాకరశాస్త్రిలుగా రనువాదకులు. గ్రంథోదంతము
మూలగ్రంథమునందున్న విధమున నిందుఁ భొందుపఱుపఁ
బడినది. నీతినిధికిఁ బీఠికను వ్రాయఁబూనుట భాస్కరునిఁ
గరదీపికలతోఁ జూపఁబూనునట్లు లుండును. అయినను
నియతమైన బాధ్యతయే యీ ప్రయత్నమునకుఁ గార
ణము. అంతయును బంగారమైయున్నపు డేరి కొరి
మెఱుఁగులను నిరూపించు టసాధ్యముగదా !

పూర్వకాలమునుండియును భరతఖండము బ్రహ్మ
జ్ఞానువులకు నిలయము. బ్రాహ్మణ శ్రుత్తియూదులు
తపోనిష్ఠాగరిష్ఠులై బ్రహ్మజ్ఞానమే జీవయాత్రకు ఫలమని
గ్రహించుచుండిరి. ఆ బ్రహ్మజ్ఞులం దొక రీగ్రంథమును
సంస్కృతభాషయందు రచియించిరి. “సంస్కృతగ్రంథము
త్రివిష్టపమును జేరి త్రివిష్టపభాషారూపమును దాల్చినది.
త్రివిష్టపభాషనుండి చీనాభాషానువాదమును బడసినది.

చీనాభాషనుండి యాంగ్ల భాషాంతరీకరణమును బొందినది.” ఇయ్యది చష్టరుఫీట్టు ప్రభువునకు చీనానుండి గ్రంథ కర్త వ్రాసిన యుదంతము. ఇందుఁ గొంత సత్యమున్నను, గ్రంథరచనయందు గ్రంథకర్తభావములు విశేషముగఁ జేరియున్నవిధమును గ్రంథపరిశీలనము విశదముచేయుచున్నది. క్రైస్తవమతసంప్రదాయములు, పలస్తీను ఈజిప్టు అరాబియాభివర్ణనములు, సముద్రోపమానములు భారతీయ బ్రహ్మజ్ఞానసంప్రదాయములకుఁ బ్రతికూలముగను, క్రైస్తవమతసంప్రదాయముల కనుకూలముగను నున్నవి. క్రైస్తవమతాభినివేశము, పాశ్చాత్యసంస్కారము గ్రంథమునందలి భావసాంకర్యమునకుఁ గారణమై యుండనోపును. గ్రంథము ప్రాచ్యవిజ్ఞానసంజాతమైనను, బాశ్చాత్యవిజ్ఞానసంజాతమైనను లేక యుభయవిజ్ఞానముల ఫలమైనను గ్రంథరాజమై యాంగ్ల భాషాయోష కొక యలంకారముగ నుండఁగలదు.

జీవయాత్రకు నీతి సాధనము; పురుషార్థము ఫలము. నరుఁడు నీతిసాధనమునఁ జతుర్విధపురుషార్థముల నారాధించుచు నారాయణపదము నధిష్ఠించుచున్నాఁడు. మానవులకు ధర్మార్థకామమోక్షములు కరత

లామలకము లయ్యును దురారాధ్యములుగ నున్నవి. వేదములు, ప్రస్థానత్రయము, దర్శనములు, శాస్త్రములు, పురాణేతిహాసములు, మతగ్రంథములు, కావ్యములు, నాటకములు, నవలలు, పాటలు, పద్యములు పురుషార్థ సిద్ధికిసాధనముల ననంతరూపముల నుపదేశించుచున్నవి. అసత్యోపదేశములను నిత్యజీవనమునందా సమన్వయము చేసి పురుషార్థమును బడయఁగలవిధమును నీతులు తెలుపుచున్నవి.

వివిధమతములకును మోక్ష విషయమునందు భేదాభిప్రాయము లున్నను నీతివిషయములందు భేదాభిప్రాయములు లేవు. సత్యము, శౌచము, శమము, దమము, దయ, వైరాగ్యము, త్యాగము మున్నగు సద్గుణముల నన్ని మతములును శ్లాఘించుచున్నవి. అహంకారము, కామము, క్రోధము, లోభము, మోహము, మదము, మాత్సర్యము మున్నగు దుర్గుణముల నన్ని మతములును నిరసించుచున్నవి. దుశ్చింతలను, దుర్భాషలను, దుర్గుణములను, దుష్కార్యములను బాసి సచ్చింతలను, సద్భాషలను, సద్గుణములను, సత్కార్యములను బొందఁగలవిధమును నీతినిధి సులభముగఁ దెలుపు

చున్నది. జీవయాత్రను స్వర్గయాత్రను జేయఁగల నీతి
ధర్మములను నీతినిధి విశదముచేయుచున్నది. సుఖప్రాప్తి
కిని దుఃఖనివృత్తికిని మూలాంకురములైన నీతిధర్మము
లను నీతినిధి సుగమము చేయుచున్నది.

నీతినిధియందు రెండుభాగములు గలవు. ప్రథమ
భాగమునం దేడును ద్వితీయభాగమునం దైదును అధ్యాయములు
గలవు. ప్రతి అధ్యాయమునందును మాన
వులకు భిన్నావస్థలం దవసరమైననీతులు వివరింపఁబడి
యున్నవి. సంసారప్రవృత్తియందు, భిన్నావస్థలందు
మానవుల కనుష్ఠానయోగ్యము లైన నీతిధర్మము లీ
చిన్నిపౌత్తమునందుఁ జక్కఁగ నమర్చఁబడియున్నవి.
సంఘజీవనమునందుఁ బతులకు, సతులకు, తల్లులకు,
బిడ్డలకు, చుట్టములకు, రాజులకు, ప్రజలకు వలయు
నీతిధర్మము లిందు వివరింపఁబడియున్నవి. మానవులు
సకలవస్థలందును స్వధర్మనిర్వహణమును జేసి తరించు
టకు నీతిమార్గము శరణ్యము. నీతిధర్మపరాయణులు
సుఖదుఃఖములను, లాభనష్టములను, జయాపజయము
లను, కీర్త్యపకీర్తులను బాటింపక స్వధర్మనిర్వహణమును
జేసి కృతకృత్యు లగుచున్నారు. స్వధర్మనిర్వహణము

నకు సకలధర్మములందును నాత్మధర్మము ప్రధానము.
జీవయాత్రయందు మానవధర్మమును సార్థకముచేయు
టకు నిత్యమైన యాత్మధర్మమువలెను అనిత్యములైన
దేహేంద్రియమనోధర్మములు ప్రయోజనకరములుగావు.

నిత్యమైన యాత్మధర్మారాధనమును జేయుటకు
సాధనములైన నీతిధర్మములను ఆత్మానుభవము గల
మహానుభావులు నిర్ణయింప సమర్థులు. నిత్యమైన పర
తత్త్వము సర్వత్ర వెలుగుచున్నను నప్రత్యక్షముగ
నున్నది. ఇంద్రియగ్రామ మనిత్యమైన విషయవాసన
లందు లగ్నమై పండితులనుగూడఁ బరవశులను జేయు
చున్నది. అహంకారచతుష్టయము, జ్ఞానేంద్రియములు,
కర్మేంద్రియములు విషయవాసనలనుండి మరలుటకును
బరమాత్మలయందు లయమును బొందుటకును నీతిమార్గ
ము సాధనముగనున్నది. మానవధర్మనిర్వహణమునకును,
పురుషార్థసిద్ధికిని సాధనభూతములైన నీతిధర్మములతో
నిండియున్న నీతినిధి సకలజనులకును—పండితపామరులకు,
స్త్రీ పురుషులకు, బాలవృద్ధులకు—పారాయణయోగ్య
ముగ నున్నది. నీతినిధి బడులంధును గృహములందును
అనుదినమును జదువఁదగిన పుస్తకమైయున్నది. నీతినిధి

6

ప్రతిమనుజునకును వెంటనుండఁదగిన ధర్మమిత్రము.
 ఆంధ్రమహాజనులు నీతినిధిని బఠించి యందలి పరమార్థ
 మును గ్రహించి శ్రీయుత ప్రభాకరశాస్త్రిగారి సంక
 ల్పమును సార్థకము చేయుదురుగాత!

అక్షయ, వైశాఖ పూర్ణిమ, } కా. నాగేశ్వరరావు.
 చెన్నపురి.



శ్రీ వాసిరెడ్డి శ్రీరామ గోపాలకృష్ణ మహేశ్వర
ప్రసాద బహద్దరు గారు
ముక్త్యాల కుమారరాజుగారు

శ్రీరస్తు

అంకితము

షహావత్ మర్తబత్ వా ఆలీ మంజులత్
మన్నెసుల్తాన్ సర్ దేశముఖ్ మన్నెవార్
సర్కార్ ముర్తుజాన్నగరు ప్రభృతి బిరుదాంకులును
శ్రీ ముక్త్యాలసంస్థానాధీశ్వరులును
అగు

శ్రీరాజా వాసిరెడ్డి

శ్రీ చంద్రమాళేశ్వరప్రసాద బహద్దరు
వారి పుత్రరత్న మగు

శ్రీ రామ గోపాలకృష్ణ మహేశ్వర ప్రసాద బహద్దరు
కుమారరాజా వారిని

ఆయురారోగ్యవిద్యైశ్వర్యాభివృద్ధిగా
నాశీర్వదించి

వారి నవమవర్ష జన్మదినోత్సవమునకు జ్ఞాపకముగా
నీ నీతినిధిని

వారి కంకితము సేయుచున్నాఁడను.

వేటూరి ప్రభాకరశాస్త్రి.

పంచరత్నములు

శ్లో. శ్రీరమ్య ! రామగోపాలకృష్ణ ! భూపాలబాలక !

ఆరోగ్యవాక్భవాయుష్టాక్ విద్యావాక్విజయీభవ.

ఆ. వె. కులము వాసిగలది తలిదండ్రు లతిపుణ్య

చరితు లీవు వారివరుసవాడ

వెంచి నీకు సుకృతి నిచ్చితి హెచ్చుగా

మేలుగాంచుమా నృపాలబాల !

సీ. చిగురుటాకులబోలు చిన్నారి నీకేలు

దోయి సత్కృతు లెన్ని చేయవలెనో!

కలికిపల్కులగోము గల ముద్దు నీమోము

నెఱి నెన్నివిద్యలు నేర్వవలెనో!

నెనరు చిప్పిలుచుండు నీ కన్నుగవ నిండు

సిరుల నెందఱు గటాక్షింపవలెనో!

అఖిలభాగ్యనిధాన మైన నీయాస్థాన

మింక నెంత సమృద్ధి నెనగవలెనో!

గీ. వంశదీపకుండైన నీవలన నింక
 కులమునకు నెంత విఖ్యాతి కలుగవలెనో!
 వృద్ధినందుమా యవియెల్ల వెల్లడింప
 మహితతేజ! ముక్త్యాల కుమారరాజ!

సీ. తలిదండ్రు లఖిలభద్రములు గూర్చుగ మేన
 యత్తలు కనుతెప్పలట్లు ప్రోవ
 పినతండ్రి విద్యాభివృద్ధి కన్గొనుచుండ
 మాతామహుఁడు రాజనీతి నరయ
 మామ యల్లుని విని మదిలో ముదముచెందఁ
 దక్కుబందుగులు నుత్సాహ మంద
 గురుఁ డశ్రమమ్ముగా సరసవిద్యలు నేర్పఁ,
 జెలఁగి మాబోంట్లు నాశీర్వచింప

గీ. చక్కముక్తిశ్వరస్వామి సర్వశుభము
 లొసఁగుచుండ నభ్యుదయంబు నొందుమన్న!
 చంద్రమౌళి తుమాపాల సత్కుమార!
 శ్రీమహిత! రామగోపాలకృష్ణభూప!

సీ. సంస్కృతాంధ్రాంగ్లభాషలు నీకుఁజక్కఁగా
 వడివడిగా నలవడునుకాక!

పితృపాదు లభిమానవిద్యగాఁగను వైద్య
 మున నీకు నై పుణ్య మొనరుఁగాక!
 తండ్రిధర్మంబు ముత్తాత ధర్మంబు నీ
 వర్తనంబునఁ గూడి వచ్చుఁగాక!
 రాచసంబంధంబు మాచల్లపల్లికి
 నీచేత నిత్యమై నెగడుఁగాక!

గీ. ముట్టినట్టిదెల్ల ముత్యంబుగాఁ జేతఁ
 బట్టినట్టి దెల్ల బంగరుగను
 పొసఁగుఁగాక పూర్ణ పురుషాయుషము నీకు
 మహిత తేజ శ్రీకుమారరాజ!

ఉ. ఎన్నిదియేండ్లు సాగి పర
 మేశ్వరునత్కృపఁజంద్ర మాళిభూ
 భృన్నణి పుత్ర రత్న మభి
 వృద్ధిదగ్గ నవమాబ్దమందఁగా
 జన్మదినోత్సవంబునను
 జక్కఁగఁదీరిచి పద్యరూపముల్
 సన్నతిఁ బంచరత్నము లొ
 సంకెఁ బ్రభాకరశాస్త్రి కాస్కగాఁ.

తొలి పలుకు

అరగింపబోవు పాఠికిఁ గూరదుచి చెప్పఁ బనిలేదన్నట్లు గ్రంథమును జదువనున్న వారికి దానిఁగూర్చి ప్రశంసచేత యంతగా నావశ్యకము గాదు. నే నెఱిగినంతలో సంస్కృతాంధ్ర భాషలలో నిట్టి యుత్కృష్టనీతిగ్రంథము గానరాదు. మహాభారతాదులలో నింతకంటె నెక్కువగాఁ గూడ నీతు లుండవచ్చును; కాని యవియెల్ల నాను పూర్వితో నిం దున్నట్లు సందర్భితములుగా నుండవు. అంతే కాక యేదేశమునఁగాని యే కాలమునఁగాని యించుకేని మార్ప నక్కఱలేకుండ సార్వత్రికముగా సార్వకాలికముగా నిలువఁదగినవిధమున నీతులిందు నిబద్ధములైయున్నవి. ఇతరత్ర యిట్టితీరు గానరాదు.

క్రీ. 1751 నం॥ నుండి 1812 నాటి కీగ్రంథ మాంగ్లభాషలో నేఁబదిపర్వాయములు ముద్రితమయ్యెనట. మఱియు ఫ్రాన్సు, జర్మనీ, ఇటలీ, పోర్చుగీ మొదలగు దేశములం దాయా భాషలలోనికిఁ బరివర్తితమై బహుప్రచారము గాంచెనట. ప్రఖ్యాతులగు చిత్రకూరు లీగ్రంథవిషయములను బహు

విధములఁ జిత్రించిరట. తేటగా సూటిగా సూక్ష్మముగా
సుదృఢముగా జీవితనిబంధనములఁ జెప్పటలో నీ గ్రంథ
మద్వితీయమయినది. కావుననే యక్కడ నంత వ్యాప్తిఁ
జేందెను. సర్వమానవసామాన్యముగాఁ బారాయణము
చేయఁదగిన దీ గ్రంథ మన్నంత యభిమానము నా కున్నది.

ఆంగ్లానువాదకారుఁడు ఛప్టర్ ఫీల్డుప్ర భునకు వ్రాసి
నయుత్తరమునుబట్టిమూల గ్రంథోపలబ్ధికథ తెలియనగును.
ప్రాచీనుఁడగు బ్రాహ్మణుఁ డా గ్రంథము రచించెనని యాతఁ
డు వ్రాసినాడు. అది యేభాషలోనున్నదో యాతఁడు
స్పష్టముగాఁ జెప్పఁడయ్యెను. 1749 సంవత్సరమునకు
దుర్గమమై దుర్ జ్ఞేయమైయున్న తిబెటు దేశమును, పొటలా
పర్వతాగ్రముననున్న లామామఠమును నేఁడుసుగమమై
సుజ్ఞేయమై యున్నవి. అక్కడ సురక్షితమైయున్న
యామూల గ్రంథము మనకు దొరకెనేని తత్త్వ మెఱుంగఁ
గల్గుదుము. ప్రాభిషము గలవారు దానికై ప్రయత్నింపఁ
దగుదురు. ప్రాయికముగా నది బౌద్ధగ్రంథమై యుండునని
నేను దలంచుచున్నాఁడను. ఈ గ్రంథమం దక్కడక్కడ
అరేబియా ఐజిప్టు దేశములపేళ్లున్నవి. బ్రాహ్మణుఁడు
రచించినాఁ డనుటకు బలిస్థము లయిన సాధకములుగాని
బాధకములుగాని యిందుఁ గానరావు. కాని యీ క్రింది
వాక్య మార్కుఁ డెవ్వఁడు ననఁగూడనిదిగా నున్నది.

“అది (ఆత్మ) నీవు పోయినపిమ్మటఁగూడ జీవించి నను నీవు పుట్టుటకుఁ బూర్వముగూడఁ గల దనుకొన కుము. నీదేహముతో నదియు సృష్టింపఁబడినది. నీప్రేగు లతో నదియుఁబెరిగినది.”

కైస్తవుఁడగు నాంగ్లానువాదకారుఁడు స్వమత సిద్ధాంతానుగుణముగా నీవాక్యమును మార్చెనో లేక చే ర్చెనో యని నేను సంశయించుచున్నాఁడను. ఇక నంతగా నార్యమతవిరోధములగు విషయము లిందు లేవు.

మన్నిత్రులు బ్రహ్మశ్రీ మానవల్లి రామకృష్ణ కవిగా రొకప్పుడు ఆంగ్లభాషలోనున్న యీ గ్రంథము నెఱిగించి తెలిగింప నన్నుఁ బ్రోత్సహించిరి. ఆంగ్ల భాష నేరనివాఁడ నయినను నే నా గ్రంథమును గొంత చదివించుకొని విని దాని యుత్కృష్టత కచ్చెరువంది తెలి గింతునుగాక యని పూనితిని.

అప్పుడే బి. యే. ప్యాసయియున్న యొకమిత్రునిచేఁ బయిగ్రంథమునకుఁ దెలుగుటీక వ్రాయించుకొంటిని. వారు వ్రాసిన యాటీక మూలమును గొంతవఱ కర్థముచేసికొను టకుమాత్ర మే నా కుపకరించెను. దానిని జేతనుంచుకొని మాతమ్మఁడు చిరంజీవి-చంద్ర శేఖరశాస్త్రి(ఎల్.ఎమ్.పి.)

తోడ్పాటుతోఁ గ్రొత్తగాఁ దీర్చి దిద్ది నే నీ తెలుఁగు రచనము చేసితిని. మూలాను గుణముగానే యీ తెలుఁగు చేత యుండును. నా కాంగ్ల భాష రామి గ్రంథము నర్థము చేసికొనుటలోఁ గొంత యనర్థకమే యయినను, వాక్య రచన చేయుటలోఁ దెలుఁగుఁదనమును వెలయించుటకుఁ గొంత సార్థకమే యయ్యె ననుకొనుచున్నాఁడను. సంస్కృత భాషలోనికీఁగూడ దీని నిఁకఁ బరివర్తింతును.

ఇంగ్లీషున దీనికి 'The Economy of Human Life' అని పేరున్నది. "మానవజీవిత నిబంధనము" అనుట దానికి సరియయిన తెలుఁగయినను, ఆ పేరంత ససిగా లేదని 'నీతినిధి' యని మార్చితిని. మన ప్రాచీను లిట్టి గ్రంథములను నీతిశాస్త్ర గ్రంథము లనిరి. కావున నేను బెట్టిన పేరు దూషితముగాదని నాయుద్దేశము. నారచనము నందలి గుణదోషములకు ప్రాజ్ఞులు ప్రమాణమా.

ముక్త్యాలసంస్థానాధీశ్వరు లగు శ్రీ రాజా వాసిరెడ్డి శ్రీ చంద్రపాళేశ్వరప్రసాద బహద్దరువా రీగ్రంథమును జాలఁగాఁ జిత్తగించి తమ పుత్త్రురత్నముపేర సంకితమునేయ నంగీకరించి ముద్రణాదులందు నాకు సర్వ సౌకర్యమునుగలిగించిరి. బ్రహ్మశ్రీ దేశోద్ధారక కాశీనాథ నాగేశ్వరరావు పంతులుగారు తమ గ్రంథమాలలోఁ బ్రకటించి మిక్కిలిగాఁ దోడ్పడిరి. ఈ యిర్వురియెడ నే నెంతయుఁ గృతజ్ఞుఁడను.

అక్షయ తృతీయ }
14-5-26.

వేటూరి ప్రభాకరశాస్త్రి.

ఆంగ్లానువాదకారుడు చంద్రశేఖర్ ప్రభువుకు
(The Earld of Chester field) వ్రాసినయుత్తరము

పెకిసు, మే. 12 తేది 1749

అయ్యా,

1748 సంవత్సరము డిసెంబరు 23 తేదిని క్రిందటి
తూరి మీకు వ్రాసినయుత్తరమున సీసామ్రాజ్యపు స్థలనిర్దే
శమును గూర్చియు స్వభావచరిత్రమును గూర్చియు తెలు
పవలసిన విషయములను ముగించితి ననుకొనెదను. ఈ
యుత్తరమందును నిక మీఁద వ్రాయఁబోవు నుత్తరము
లందును, నిక్కడి చట్టములు, పరిపాలన, మతము, ప్రజల
సంప్రదాయములు, మొదలగు వానినిగూర్చి నాకు గోచ
రించిన విషయములను గొన్నింటినివ్రాయ నుద్దేశించితిని.
యిటీవల నిక్కడ నిక్కడి విద్యాధికుల సల్లాపములనెల్ల
స్వాధీనపఱచుకొనఁగల్గిన యత్యద్భుత విషయమొకటి
సంప్రాప్తమయినది. ప్రాయీకముగా నిది యిఁకముందు ఐరో
పాలోని పండితులకుఁగూడ నాలోచనావిషయమై వెలయ
వచ్చును. ఆనూత్నవిషయము తమకుఁ గొంత సంతోష
మును గలుగఁజేయఁ గలుగునని నాకుఁ దోచుటచే

నుపలబ్ధమైనంతవఱకు స్వస్థముగాను సమగ్రముగాను దానిని మీకు నివేదించుకొనుచున్నాఁడను.

చీనాసామ్రాజ్యము నానుకొని పడుమటిదిక్కున తిజెటు అనియుఁ గొందఱచే బారక్తోలా అనియుఁ జేర్కొనఁబడునట్టిది పెద్దదేశము గలదు. ఆదేశమున లాసాయని పేరుగల రాష్ట్రమందు, ముఖ్యుఁడయిన లామా (ప్రధాన మతాచార్యుఁడు) కలఁడు. ఇరుగుపొరుగు దేశములవా రనేకజాతులవా రాయనను శ్రద్ధాభక్తులతో నారాధించుచునుందురు. అక్కడి విగ్రహార్చకుల కాయన ప్రధానాచార్యుఁడు. ఆయన పవిత్రచరిత్రమునెడ నత్యంతాదరము గలవారై యనేకులు మతాభిమానులు లాసాకువచ్చి యాయన నారాధించి యాయనచే నాశీర్వచనము లంది పోవుచుందురు. పౌటలాపర్వతాగ్రమున నతిరమణీయముగాఁ గట్టఁబడిన యొక మఠమున నాతఁడుండును. ఆపర్వతముక్రిందను, లాసారాష్ట్రమునను, వేఱువేఱు జాతులకుఁ జెందినవారు వేఱువేఱు సంప్రదాయములుగలవారు మతాచార్యులు పలువురు గలరు. వారిలోఁ బలువురకు వారి గౌరవమునకుఁ దగినట్టు కట్టింపఁబడిన మఠములు పెక్కు లున్నవి. అందు వా రారాధింపఁ బడుచుందురు. ఇటలీదేశమువలె నాదేశముగూడ

మతాచార్యులతో నిండియుండును. టార్టరీదేశపు భాగము లన్నింటనుండియు, మొగలాయి చక్రవర్తి రాజ్యముననుండియు, తూర్పు దిక్కునఁగల యన్నిభాగముల నుండియుఁ బంపఁబడు ననర్ఘసత్కారములచే వారు మహాదశ ననుభవించుచున్నారు. ముఖ్యుడగు లామా (మతాచార్యుడు) పూజాపురస్కారము లందు నపుడొక దివ్యపీఠముపయి మృదువయిన పలుపుమీఁద బద్మాసనమునఁ గూర్చుండును. ఆయన నారాధించు శిష్యులు దీనదీనముగాఁ బ్రస్తుతించుచు, మిక్కిలి యడఁకువతో సాష్టాంగముగాఁ బాదములపైఁ బడి ప్రణమిల్లుదురు. కాని యాయన వారియెడ నణుమాత్రమేని ప్రత్యాదరముఁ జూపఁడు. గొప్పరాచబిడ్డల నయినను నాతఁ డెప్పుడును బలుకరింపఁడు. వారి శిరములపైఁ దనహస్తము నుంచును. దానితో వారు తమపాపము తెల్లఁ బటాపం చలైన వని తనియుదురు. తమ హృదయగతములయిన రహస్యములనుగూడ నాతఁ డెఱుఁగునని నమ్మనంత యమాయికతతో వా రాయన నారాధించుచున్నారు. ఆమతాచార్యులలో నభ్యర్థితు లయినవారు రెండువందలమంది ముఖ్యుడయిన యాలామాకుఁ బ్రధానశిష్యులు గా నున్నారు. వా రాయన శాశ్వతముగా జీవించువాఁ

డనియు నెన్నఁడయినఁ జనిపోవునట్టు కన్పట్టినను నది ప్రాతదేహమునువదలి క్రొత్తదేహమునుజేరఁబోవుటయని యుఁ బ్రజలకు నమ్మకముకల్గునట్టు చెప్పచుందురు.

ప్రథానుఁడగు నా లామా వసియించు మఠమునఁ బ్రాచీనగ్రంథాలయములు గలవనియు వానిలోఁ బహుపు రుషాంతరములనుండి యెవ్వరికిని దెలియకుండఁ బెక్కు మహాగ్రంథములు గుప్తములయి యున్నవనియు, చీనా దేశపువిద్వాంసులు బహుకాలముననుండి తలంచుచుండెరి. ఇప్పుడు చీనాదేశమును బరిపాలించుచున్న సార్వభౌముఁ డట్టి ప్రాచీనగ్రంథములను బరిశోధింపించుటలో వేడుకగల వాఁడు. కాలక్రమమున నాతని కీవిషయమున నభినివేశ మధికము కాఁగాఁ బ్రఖ్యాతములుగాని ప్రాచీనగ్రంథము లేవైన బయల్పడునేమో యని వెదకింప నిశ్చయించెను. ప్రాచీనభాషలు మాటాడుటలోను వ్రాయుటలోను సమ ర్థుఁడగు విద్వాంసునిఁ గనుఁగొను టాతనికిఁ బ్రథమకర్త వ్యమయ్యెను. కొలఁదికాలమునకే యాతఁడు కెయాటూస్ అనుపేరుగల పండితప్రకాండు నొకని నీకార్యమునకై నియోగించెను. ఆపండితుఁ డిప్పటికి దాదాపుగా నేఁబది యేండ్లయీడుగలవాఁడు. గంభీరమయి దీర్ఘలోచనాపటు త్వమును సూచించు ముఖముగలవాఁడు. మంచివాగ్ధాటి

గలవాఁడు. లాసాదేశీయుఁడును విద్యావంతుఁడును నగు నొకమతాచార్యుఁడు పెక్కిపట్టణమునఁ బెక్కువత్సరము లనుండి నివసించుచుండఁగా నీపండితుఁ డతనితో యాద్య చ్చికముగా మైత్రిని బడసి తిబెట్టుదేశములోని మతా చార్యులు మాటాడుకొనుభాషలోఁ బరిపూర్ణమగుపాండి త్యమును సంపాదించెను.

ఇట్టి యోగ్యతలు గలవాఁ డీపండితుఁడు తిబెట్టు దేశమునకుఁ బ్రయాణ మయ్యెను. ఈతఁడు చేయ వలసినపనికిఁ బ్రాముఖ్య మేర్పడుటకై యాసార్వభౌ ముఁడు ప్రధానమంత్రియను బిరుద మీతని కొనఁగెను. ఈతనివెంటనే దేదీప్యమానము లగు దుస్తులను ధరించిన సిబ్బందిని, సేవకులను, బంపెను.

అక్కడి ప్రధానుఁ డగు లామాకును, ఇతరమత గురువులలో నెన్నిక గన్నవారలకును, ననర్ఘము లయిన కానికల సంపెను. ఇవిగాక స్వహస్తాక్షరములతో నీ క్రిందివిధముగాఁ బ్రధానుఁ డగు నా లామా కొక యుత్త రము నంపెను.

“భగవంతుని ప్రతినిధు లయి, అత్యోన్నత్యము, నతిపవిత్రతయుఁ గాంచి పూజనీయు లయిన పుణ్యా త్తులకు:—

“రాజాధిరాజుల మయి చీనాసామ్రాజ్యమునకు సార్వభౌమత్వము వహించిన మేము మాచే నధికముగా గౌరవింపఁబడు కెయాటూస్సు యను ప్రధానమంత్రి ద్వారమునఁ దమపవిత్రపాదములకు భక్తితోను బ్రపత్తితోను సాష్టాంగప్రణామము లాచరించి, మాకును, మామిత్రులకును, మా సామ్రాజ్యమునకును, నమోఘమై కరుణార్ద్రమై వెలయు తమ యాశీర్వాచనముల ననుగ్రహింతురు గాకని విధేయులమయి వేడుచున్నారము.”

“పురాతన గ్రంథములఁ బరిశోధించి పెక్కు పురాషాంతరములనుండి మఱుఁగుపడియున్న విజ్ఞానమును నేర్చుకొని, దానిని పునరుద్ధారము చేయవలయు నను కోరికతో మేము, సామాన్యులకే కాక విద్యావంతులకుఁ గూడఁ బ్రాచీనతచే మిగుల నస్పష్టములయిన యమూల్య గ్రంథములు గొన్ని యనాదిసిద్ధమయి యారాధనీయమై యున్న తమ యాచార్యాధిపత్యమునకు సంబంధించిన పవిత్రగ్రంథాలయములందుఁ గలవని తెస్సగా నెఱిగి శక్యమగునంతవఱకు వానిని సంరక్షించుటకయి, పవిత్రతచేఁ బ్రభవముగాంచిన తమసన్నిధానమున కధికారమిచ్చి, విద్యాధికుఁడును మాననీయుఁడును నగు కెయాటూస్సు అను మా ప్రధానమంత్రిని బంపుట యుక్తమని

తలంచి యట్లు చేసితిమి. ఈయన ప్రాచీనభాషలందుఁ గల పాండిత్యాతిశయముచే నెట్టి ప్రాచీనగ్రంథములనేని పరిశోధించి వ్యక్తపఱుపఁగలఁడని తలఁచి యట్టివానిని జదువుటకును, బరిశీలించుటకును దమ యనుమతిని బడయఁగోరుచుఁ బంపుచున్నాము. మేము వేఁడిన విషయమున మీ రనుమతి నొసఁగుటకు మీయెడల గౌరవమును బ్రకటించు మా స్వభావము వ్యక్తమగునట్లు మీ పాదములకు సాష్టాంగముగా మ్రొక్కవలసినదని యీయనను మే మాజ్ఞాపించితిమి.”

అనేకవిచిత్రవిషయములతోఁ గూడియున్న తన ప్రయాణపుసమగ్రచరిత్ర నాపండితుఁడు ప్రకటించెను. కాని యా విషయములను వేనినేని వివరించి యిప్పుడు మీకుఁ గాలహరణము గావింపను. నే నింగ్లండునకుఁ దిరిగివచ్చినప్పు డావిషయముల నన్నింటిని, ప్రాయీకముగా నాంగ్లభాషలోనికిఁ బరివర్తించి ప్రకటించెదను. ఆ పండితుఁ డాపుణ్యదేశమునకుఁ జేరినతోడనే యాతఁడు కొనిపోయిన కానికల యనర్హతయే యాతని ప్రార్థన కనుజ్ఞ నిప్పించె నని తెల్పుట యిప్పటికిఁ జాలును.

మహాత్మ్యమగు నామతాచార్యునిమఠమునందే యాపండితునకు విడిది యేర్పఱుపఁబడెను. గొప్పవిద్వాం

నుండగు నొక మతాచార్యుఁ డతనికి నలయు సాహాయ్యముఁ జేయుటకై నియమితుఁ డయ్యెను. దాదాపుగా నాఱునెల లాతఁ డక్కడనుండెను. బహు పురాతనములును మహాత్కృష్టములును నగుగ్రంథముల నెన్నింటినో యాతఁ డప్పడు కనుఁగొనఁ గలిగెను. వానిలోఁ గొన్నింటనుండి ప్రశస్తములగు భాగములను గొన్నింటిని గ్రహించి వానినిబట్టి వానిని రచించినవారెవరో వారిదేశకాలములేవో యాతఁడు నిర్ధారణచేసెను. ఆనిర్ధారణములనుబట్టి యాతఁడు కుశాగ్రబుద్ధియనియు, గొప్పవివేచన శక్తి గలవాడనియు, జాలఁగాఁ జదువుకొన్నవాడనియు నెఱుఁగ నగుచున్నది.

పూర్వపు జిమ్నాసోఫిస్టులయో, లేక బ్రామినులయో (బ్రాహ్మణులు) భాషలో రచితమై పెక్కుతరములనుండి యేమతాచార్యునకుఁ గూడ నెఱుకపడకున్న చిన్న సీతీశాస్త్రగ్రంథ మొకటి యాతఁడు కనుఁగొన్నవానిలోనికెల్ల బహు పురాతనమయినది. కాని యాగ్రంథమునకు రచయిత యెవ్వఁడో యేనాఁటివాఁడో యాతఁడు నిర్ణయింపఁ జాలఁడయ్యెను. ఆగ్రంథము నాతఁడు సంపూర్ణముగాఁ జీనాభాషలోనికిఁ బరివర్తించెను. కాని యాపరివర్తనమునకు మాతృకకుఁగల భావసౌష్ఠ్యము, రచనా

సౌందర్యము, గొంత కొఱతపడియే యుండునని యా
తఁడే చెప్పకొన్నాఁడు. బాంజీలును, మఱి యితరవిద్వాం
సులును నీగ్రంథమును గూర్చి భిన్నాభిప్రాయములు
గలవారై యున్నారు.

మిక్కిలిగా దీనిని మెచ్చుకొనుచున్నవారు తమ
దేశపు మహావేదాంతియగు కాన్ఫ్యూషియస్ దీనికిఁ
గర్తయని యత్యుత్సాహముతో ననుచున్నారు. కాన్
ఫ్యూషియస్ గ్రంథకర్త యగునేని గ్రంథము చీనాభాష
లో నుండవలెను, దానికి వారు కాన్ఫ్యూషియస్ రచి
యించిన మూలగ్రంథమిప్పుడు నశించిపోయినదనియు,
ప్రాచీనకాలపు బ్రామినుల (బ్రాహ్మణుల) భాషలోనికది
పరివర్తిత మయ్యె” ననియుఁ జెప్పుదురు. టెయస్సీయను
వర్ణమువారి నేర్పఱచినవాఁడును, కాన్ఫ్యూషియస్కు
సమకాలమువాఁడునునగు లాకియన్ అను వేఱొక చీనా
దేశపు వేదాంతి దీనిని రచియించెనని మఱికొందఁ టందురు.
కాని వీరుగూడ కాన్ఫ్యూషియస్ రచియించెనని యను
వారివలెనే గ్రంథభాషావిషయమునఁ జిక్కులోఁ జిక్కు
కొనుచున్నారు. గ్రంథమందుఁ గాననగు ప్రధానవిషయ
ములను గొన్నింటినిబట్టియు, భావములను గొన్నింటిని
బట్టియు, నిది యైరోపియనులచేఁ బదిలపఱుపఁబడి

ప్రఖ్యాతిగాంచిన యుత్తరమును అలగ్జాండరు చక్రవర్తికి
 బహుకాలమునకుఁ బూర్వము వ్రాసియుండిన డాండమిక్
 అను బ్రామినుని (బ్రాహ్మణుని) చే రచితమయినదని
 మఱికొందఁ జూచుచున్నారు. కెయాట్యూకూడ నీకడఁగి
 మతము నొప్పకొనునట్లు కన్పట్టుచున్నాఁడు. అది ప్రాచీన
 కాలపు బ్రామినులలో నొక్కనిచే రచియింపఁబడెనని
 యు, రచనాసౌష్ఠ్యమును బట్టిచూచిన నదియనువాదముఁ
 గాదనియు నాతఁ డనుచున్నాఁడు. ప్రాగ్దేశవాసుల కాగ్రం
 థరచనావిధానము కేవలము క్రొత్తరీతిదిగాఁ గానవచ్చు
 చుండుటచేత గ్రంథకర్తనుగూర్చి వా రెట్టి నిర్ణయమును
 జేయఁజాలకున్నారు. ప్రాగ్దేశవాసులవేయని చెప్పఁదగిన
 పలుకుబట్టి కొన్ని లేకుండెనేనియును, ప్రాచీనమయిన
 బ్రామినులభాషలో లేకుండె నేనియును బలువురు దీని
 నొకపాశ్చాత్యుఁడు రచించియుండునని యూహించి యుం
 దురు.

గ్రంథకర్త యెవ్వరయినను నీ పట్టణమందును నీ
 సామ్రాజ్యమందును బ్రజ లీగ్రంథమును బ్రశంసించు
 చుండుటచేతను, అన్ని జాతులవారును నాసక్తితోఁ జదువు
 చుండుటచేతను, అందును గొందఱు మిక్కిలి యెక్కు
 వగా మెచ్చుచుండుటచేతను ఆంగ్ల భాషలోనికిఁ బరివర్త

నముచేసి మీ కర్పించి మిమ్ము సంతోషపడఁజేసెనని
నిశ్చయించుకొని కాలక్రమమున నట్లు చేయుటకుఁ బూని
తిని. మాతృకకుఁగాని చీనాభాషలోని పరివర్తనమునకుఁ
గాని నారచన మొంత వెనుకబడియుండునో మీరు తెలిసి
కొనఁజాలరుగదా యని నేనిట్లుసాహసించితిని. పరివర్తన
రీతికిని భాషాశైలికిని ఊమింపవలసినదిగా మిమ్ము నేను
వేడుచున్నాఁడను. తొలుత నుపక్రమించినప్పు డీవిధము
గా రచింపవలయునని నే నుద్దేశింపలేదు. కాని యపో
ద్భూతమందుఁగల యాలోచనాపటిష్ఠత, భావప్రకటనశక్తి
వాక్యములసంక్షిప్తత నన్నిట్టి శయ్యకుఁ దార్చినవి. మన
జాబ్ పుస్తకము, ప్రార్థనగీతములు, సాలమనురచనలు,
మతాచార్యులరచనలు, తత్తుల్యసాభాగ్యము గల యీ
గ్రంథము ననువదింప దొరకొన్ననాకుఁగొంతసాకార్యము
ను గలిగించినవి.

ఇట్టి యీగ్రంథము మీకు ముదముగూర్చఁగల్గిన
చో నే నానందభరితుఁడ నగుదును. ఇంకొకతూరియిచ్చ
టి ప్రజలఁగూర్చియు సామ్రాజ్యమునుగూర్చియు విగిలిన
విషయములఁ దెలుపుకొందును.

ఇట్లు:

.....

ప్రజాసామాన్యమునకై ప్రకటన

(ఆంగ్లముద్రమున)

ఎవనిసంతోషముకొరకయి యీ గ్రంథ మాంగ్ల భాషలోనికిఁ బరివర్తితమై పంపఁబడినదో యాతఁ డిది సాశీల్యమును సద్వర్తనమును స్పష్టీకరించుచు, పటిష్ఠములు, భావపూరితములు, సంక్షిప్తములునగువాక్యములు గలిగి పాఠకులకు మేలుగూర్పఁ జాలియున్న దని నమ్మి ప్రజాసామాన్యమునకై ప్రకటింప నుత్సహించెను.

ఈ గ్రంథమును బ్రకటించునాతనినామధేయమును, వాఙ్మయవిషయమునఁ గ్రొత్తవిషయములను గనుఁగొనుటకుఁగాక యితరకార్యములకై నియమితుఁడై చీనాదేశమునఁ బెక్కువత్సరములనుండి నివసించుచుండిన యీ యాంగ్లానువాదకారుని నామధేయమును, నేడు గుప్తములుగా నుండుటయే యుక్తమనుటకుఁ దగ్గ కారణములు కొన్నియున్నవి. ఈ కారణము లెక్కువ కాలము నిలిచియుండవు. ఇంగ్లాండునకుఁ దిరిగివచ్చి కెయాటూస్ ప్రయాణచరిత్రమున కాంగ్లాభాషానువాదము సీయనువాదకారుఁడు ప్రకటింపనున్నట్లు తెలిసినాడు. అట్లు ప్రకటించినపుడు ప్రజలు తాము తెలిసికొనఁగోరు సర్వవిషయములను తెలిసికొనుటకు వీలుపడును.

నీతినిధి

ప్రథమ భాగము

అవతరణిక

వ్రానవులారా ! పైనుండి వచ్చు దివ్యబోధములను
దలలు వంచి, చెవు లొగ్గి, యడఁకువతో
నాలకింపుఁడు.

సూర్యప్రకాశ మెక్కడ కలదో, వాయుప్రచార మెక్కడ
నున్నదో, వినుటకు వీనులును గ్రహించుటకు బుద్ధి
యును నెక్కడ పనిచేయునో, అక్కడ నెల్ల జీవిత ధర్మ
ములు తెలియఁబడునుగాక ! సత్యోపదేశములు సమ్మా
నింపఁబడును గాక ! ఆచరింపఁబడును గాక !

సర్వమును నీశ్వరునియొద్ద నుండి వచ్చుచున్నది. ఆయన
శక్తి యపరిమితము. ఆయన జ్ఞానము శాశ్వతము. ఆయన
వాత్సల్యము సార్వత్రికము.

ఆ సర్వేశ్వరుఁడు జగన్మధ్యమున సామ్రాజ్యాసనాసీనుఁడై
యున్నాఁడు. ఆయన యుచ్ఛ్వాసము ప్రపంచమునకుఁ
బ్రాణ మిచ్చుచున్నది. ఆయన నఖిములు సోఁకి నక్షత్ర
ములు ప్రజ్వలించుచున్నవి; ప్రచలించుచున్నవి.

అవతరణిక

వాయువాహన మెక్కి యాయన యనంతమయిన విశ్వమున వాహ్యళి వెడలి తనసంకల్పములను సమకూర్చుకొనుచున్నాడు.

ఆజ్ఞ, అనుగ్రహము, అందము, ఆయన హస్తమునుండి యవతరించుచున్నవి.

ఆయన కార్యములం దెల్ల విజ్ఞానము వెల్లివిరియుచున్నది. కాని మానవబుద్ధి దాని నవగతము చేసికొన లేకున్నది.

స్వప్నమువలె జ్ఞానచ్ఛాయ మానవుని మనసుమీఁద నుండి దాటిపోవుచున్నది. దానిని మానవుఁడు చీకటి చూపునఁ జూచుచున్నాడు; తర్కించి బ్రమయుచున్నాడు.

కాని యాభగవంతుని విజ్ఞానము దేవలోకప్రకాశ మనఁ దగినది. ఆయనకు సందేహవితర్కములు లేవు. ఆయన మనస్సు సత్యమున కాటపట్టు.

ధర్మము, దయ, ఆయన యాస్థానమున నదనువేచి యుండును. శౌదార్యప్రేమ లాయన ముఖవిహాసములు.

కీర్తియం దా ప్రభునకు నీ డెవ్వరు? శక్తియం దా సర్వశక్తునకు సాటి యేది? జ్ఞానమం దా సర్వజ్ఞునకు సమాన మెక్కడ? సౌశీల్యమం దాయనకు సరి కలదా?

అవతరణిక

నరుడా ! అట్టివాఁడుసుమా నిన్ను సృషించినవాఁడు !
ఈలోకమున నీ యునికిని నిర్ణయించినవాఁ డాయనయే
సుమా ! ఈ మనశ్శక్తులను నీ కనుగ్రహించినవాఁ డాయ
నయే సుమా ! నీ దేహపు సృష్టివైచిత్ర్య మాయన
చేతిఁనియే సుమా !

కాఁబట్టి యాయన యాజ్ఞాపనముల నాలకింపుము. అవి
యపారకరుణాపూరితములు.

వాని ననువర్తించితివా నీవు నీయాత్మకు శాంతి సౌఖ్య
ములను సమకూర్చుకొందువు.



నీ తి ని ధి

ప్ర థ మా ధ్యా య ము

మానవుని ధర్మములు

౧. పర్యాలోచనము

మానవుడా ! నీలో నీవే చర్చించుకొని యెందుకై సృష్టింపబడితివో. యెంచి చూచుకొమ్ము. నీ శక్తులనుగూర్చి యోజించుకొనుము. నీ కోరికలను, జేరికలను దలచుకొనుము. అట్లేని నీవు జీవితధర్మముల నెఱుంగగలవు. బ్రదుకుదెరువు గనుగొనగలవు.

నీవు మాటాడు ప్రతిమాటయును నాచి యాచి, తూచి తూచి, చూచి, మఱి యాడుము. అట్లే నీవు చేయు ప్రతికార్యమును నరసి యరసి, యంతరముల నూహించి యూహించి, మఱి యాచరింపుము. అట్లు చేసితివా చెడుగు నీ చెంతకు రాదు. అవమానము నీ యింట నడుగుపెట్టదు. పశ్చాత్తాపము నిన్ను బరికింపదు. చింత నీ చెక్కిళ్లపై కిఁజేరదు.

అలోచన లేనివాఁడు తననాలుక నాఁచి యుంచుకొనఁ జాలఁడు. వాఁడు విచ్చలవిడిగా నోరికి వచ్చినట్లు మాటాడును. మాటాడి యాపైఁ దనమాటల యవ్యక్తతలోఁ జిక్కుకొని చీకాకుపడును.

తాను దలపెట్టు కార్యమువలని ఫలము నాలోచింపక తొందరపడి పనికి దూకువాఁడు, కంచె కావల నుండు గుంటచు గుర్తింపక కంచెమీఁదుగా దుమికి యా గుంటలోఁ గూలువాని వంటివాఁ డగును.

కాన పర్యాలోచనపు టుపదేశములను బాగుగా వినుము. అవి యధిక జ్ఞాన పూరితములు. ని న్నవి సురక్షితమును సూన్యతమును నగు చోటికిఁ జేర్పఁగలవు.

౨. అణఁకువ

నేనే తెలివిగలవాఁడ నని గర్వించుటకు, మనుజా! నీ వెవ్వఁ డవు? నీ ప్రవీణతను గూర్చి నీవేల గర్వించెదవోయి?

జ్ఞానవంతుఁ డగుటకు మొదటిమెట్టు నాకేమియుఁ దెలియ దనుకొనుటేసుమా! ఇతరు లీతఁడు తెలివిమాలినవాఁ డని యనుకొనకుండుటకు, నీవు ముందుగా నేనే జ్ఞానవంతుఁడ నను దుర్గర్వాపరాధమునకుఁ బ్రాయశ్చిత్తము చేసికొనుము.

సుషరిశుబ్ర మయిన వస్త్రము సుందరాంగిని శోభింపఁ జేయునట్లు సాధువర్తనము జ్ఞానము నలంకరించును.

వినీతునివాక్కులు సత్యమునకుఁ జక్కఁదన మిచ్చును. మితభాషిత్య మతనిని దప్పిదములనుండి తప్పించును.

అతఁడు తన తెలివినే నమ్ముకొని యుండఁడు. మిత్రుల యుపదేశములనుగూడఁ జక్కఁగాఁ జర్చించి కైకొని త త్ఫలితములను బడయుచుండును.

తన పొగడ్త నాతఁడు వినఁడు; నమ్మఁడు; తన విజ్ఞతను గని పట్టుట కాతఁడు కడపటివాఁడు.

మేలిముసుగున సౌందర్యము సమధిక మయినట్లు, విన యాచ్ఛాదితములై యాతని గుణములు శోభించును.

కాని గర్విష్టుఁ డగువానిఁ గనుఁగొనుము. వాని పొగరుఁ బోతుఁడనమును బరికింపుము. వాఁడు పటాటోపము గలిగి వీధులందు వెడలును. నలుదెసలు కలయఁజూచును. నలు వురుఁ దన్నుఁ జూతురు గాక యని కుతూహలపడును.

గర్వభరితుఁడై తల నెగురవేయుచు బీదలను బ్రేమింపక పయిచూపునఁ జూచును. అతఁడు తనకంటెఁ దక్కువ వాని ననాదరమున నారయును. దీనికిఁ దగినట్లు లాతని

కంటె నెక్కువవా రాతని గర్వమును, దప్పిదమును, నీచముగాఁ జూతురు. అహహసించురు.

అతఁ డితరుల సిద్ధాంతములను దృఢీకరించును. తన తలఁపులనే నమ్మి కలఁకఁబడును.

దంభములఁ దలఁచుకొనుచు నాతఁడు పొంగి పోవుచుండును. తన్నుఁ దాను బొగడుకొనుటలో, నితరులచేఁ బొగడించుకొనుటలోఁ బ్రొద్దుపుచ్చుట కాతఁ డిచ్చగించును. పరుఁడుచేయు ముఖస్తుతి నాతఁడు పరమాదరమునఁ గబళించును. దీనికిఁ బ్రతిగా 'ముఖస్తుతి' చేయువాఁడు వానినే కబళించును.

3. పూనికి

కడచినదినములు గడచినవే కావునను, రానున్నదినములు నీకు రాకపోవచ్చును గావునను, మానవుఁడా! నీవు కడచినదానికై కళవళపడక రానున్నదానికై యంతగా నాశపడక, ప్రస్తుతమును గూర్చియే ప్రయత్నింపఁ దగుదువు.

ఈ ఊణమే నీది. ఉత్తరక్షణము భవిష్యత్కాలగర్భమందున్నది. అది యెట్లగునో నీ కేమియెఱుక ?

నీ వేదేని చేయ నిశ్చయించుకొంటివా; దానిని శీఘ్రముగాఁ జేయుము. తొలిపూటనే ముగియఁ దగినపనిని మలుపుటకు నిలువయుంచకుము.

సోమరితనము బీదఱికమును, బాధను, బుట్టించును. సత్కార్యపరిశ్రమము సంతోషము నిచ్చును.

శ్రద్ధాబలము కొఱతల నోడఁగొట్టును. పరిశ్రమించువాని పార్శ్వమున భాగ్యమును, జయమును, నుండును.

ధనము నార్జించువాఁడు, అర్హుఁడై యధికపదముల నందువాఁడు, గౌరవమును గడించువాఁడు, పట్టణమునఁ బ్రఖ్యాతిఁ బడయువాఁడు, నెవ్వఁ డనుకొనెదవు? సోమరితన మను శత్రువును దొలఁగఁ ద్రోచినవాఁడే సుమా!

అతఁడు వేకువనే మేలుకనును. ప్రొద్దుపుచ్చి నిద్దుర పోవును.

ఆలోచనచే బుద్ధికిని, పనిపాటులచే దేహమునకును, బరిశ్రమము కల్పించి యతఁడు తన యారోగ్యమును సంరక్షించుకొనును.

సోమరి, తనకుఁదానే భారముగానుండును. ఆతనికి జీవిత మొకబరువై తలపైఁ దగిలియుండును. అతఁడు తాను జేయవలసిన పని నెఱుఁగక యటు నిటుఁ దిరుగులాడును.

ఆతని దినములు మేఘచ్ఛాయవలె దాటిపోవుచుండును. ఆతఁడు తన జ్ఞాపకచిహ్నముగా దేనిని వెనుకనుంచు కొనకయే వెడలిపోవును.

వ్యాయామము లేక యాతని దేహము వ్యాధిగ్రస్త మగును. ఆతఁడు పరిశ్రమింపఁగోరును గాని బలము లేమిచేఁ గదలఁ జాలఁడు. ఆతని మన స్సంధికారమం దుండును. తలఁపులు కలగపులగములుగా నుండును. జ్ఞానము కలుగఁ గోరును గాని, మనసునకుఁ బని చెప్పఁ జాలఁడు.

బాదముపప్పు నాతఁడు తినఁగోరును గాని దానిపెంకును బగులఁగొట్టుటకుఁ బ్రాలుమాలును.

ఆతని యిల్లు చీకిరిబాకిరిగా నుండును. సేవకులు పనిలేక పొగరుమీఱి యుందురు. వినాశాభిముఖుడై యాతఁడు పరుగిడుచుండును. అది యాతఁడు కనును, వినును, తగ దని తలఁచును, కాని పూనికయుండదు.

సుడిగాలివలె వినాశము తన్నుఁ జుట్టుకొనుదాక, పశ్చాత్తాపము, లజ్జ, తనతో శ్మశానమునకు సాగుదాక నట్లే యాతఁ డుండును.

౪. సద్గుణలిప్స

నీ యాత్మకు శ్రేయన్ తృప్తి కలదేని, నీవీనులు సమ్మాన స్వరము వినఁగోరునేని, నీవు ఘట్టినమట్టినుండి పైకిలేము; నీ యుద్దేశముల నున్నతస్థానమున కుద్ధరించుము.

ఇప్పు డాకాశచుంబియై నూవరించియున్న వృక్ష మొక ప్పడు విత్తుగా నేలలో నడఁగి యున్నదే సుమా!

నీకృత్య మేది కలదో దాన నీవే మొదటివాఁడవుగా నుండుటకు యత్నింపుము. సరిగాఁ జక్కఁగాఁ జనిచేయుటలో వేఱొకని మించనీయకుము. కాని వాని గుణవిశేషములను జూచి యసూయపడకుమా ! ఉసూరు మనకుమా ! నీ గుణములను బెంపొందించుకొందువుగాక !

గుణములచే ని న్నతిశయించువానిని, అన్యాయము, ననుచితము నగు విధములచే నణఁగఁద్రొక్కఁ జూడకుము. ఆతనికంటె గుణాతిశయము గలవాఁడగుటకు యత్నింపుము. అట్లేని జయముచేఁ గాకున్నను నుత్తమతచేసయిన నలంకృతుఁడ వగుదువు.

సన్మార్గమున నితరుల నతిశయింపఁ జూచువాని యాత్మ శక్తి తనలోనే పెం పొందును. ఆతఁడు విజయము నాశించి పరుగుపందెము సఱచినవాఁడు సంతోషముతోఁ

బరుగువాఱునట్టు లుత్సాహముతోఁ గృత్యము సాగించును.

అట్టివాఁ డడ్డంకు లున్నను దాటిమ్రానువలె నెదిగిపోవును. ఆతఁడు పైకెగిరి యన్నింటికీ మీఁద గరుత్మంతుఁ డాకసమునఁ దిరుగువాఱునట్లుండి సూర్యకాంతి కయి తన కన్నులు నిలుపును.

మహాపురుషుల పోలికల నాతఁడు రాత్రులందుఁ గలవరించుచుండును. పగళ్లం దట్లు ప్రవర్తింపఁ జూచుచుండును.

ఆతఁడు గొప్ప పన్నుగడలఁ బన్నును. వానిని నెఱవేర్చుటకుఁ బరితోషముతోఁ బ్రయత్నించును. ఆతని పేరు ప్రపంచ మున్నంతదాఁక వ్యాపించును.

ఈర్ష్యాళుని హృదయము కఱకువారి చేదుగ్రక్కుచుండును. వాని నాలుక విషము నుమియుచుండును. ప్రక్కవానిప్రాభవ మాతని స్వాస్థ్యమును జెఱుచును.

అట్టివాఁడు క్రుల్లుచుఁ గుములుచుఁ దనయింటనే కూర్చుండి కంటఁ దడిపెట్టుచుండును. పరునిమంచి, యాతనిచెఱుపు. ద్వేషము, క్రౌర్యము, నాతని హృదయమును జెఱుచును. ఆతనికి విశ్రాంతి లేదు.

నీతినిధి

ఆతనికి మంచితనముపైఁ బ్రేమలేదు; కాన, తన పొరుగు
వాఁడును దనవంటివాఁడే యని తలఁచును.

తన్ను మించినవారి నాతఁడు కుంచించుటకుఁ జింతించును.
వారిచేతల కన్నిటికిఁ జెడ్డయర్థములు కల్పించును.

వాఁడు తుంటరితనము చూపుటకు మెలకువ గలిగి
యుండును.

ఇతరుల కాతనిపై రోత జనించును. సాలీఁడు తన
యల్లికచేతనే చంపఁబడునట్లాతఁడు తనకుతంత్రముల
చేతనే కూల్పఁబడును.

గీ. దూరాలోచన

దూరాలోచనము కావింపుము. దానియుపదేశముల నాల
కించి హృదయమున నెలకొల్పుకొమ్ము. ఆయుపదేశములు
సర్వసముచితములు. సద్గుణముల కవి సాధనములు.
మానవజీవితమున కవి మార్గదర్శకములే కాక నిరూప
కములును.

నీనాలుకకుఁ గల్గెము కట్టియుంచుము. నీ పెదవులకు
ముందు రక్ష యుంచుము. అట్లుచేయుదువేని నీనోటిమా
టలు నీశాంతికి భంగకారులు కాకుండును.

కుంటివానిఁ జూచి వెక్కిరించువాఁడు తా నాఁగక నడచువాఁడుగ నుండఁదగును. ఇతరులతప్పును దాను వెదకునప్పుడు తనతప్పుదము నితరులు వెదకుటను గూడఁ జూడవలసివచ్చును.

వదరుఁబోతుతనము పశ్చాత్తాపమునకు హేతు వగును. మానము సర్వార్థసాధకము.

వదరుఁబోతు సంఘమునకు వ్యధ కల్గించును. ఆతని యతి ప్రలాప మితరులచెవులకుఁ బీడకల్గించును. అతనివదరుల వెల్లువ యెదిరివానిసల్లాపమును ముంచివేయును.

నిన్ను నీవే పొగడుకొనకుము. అది యెదిరివానికి నీపై రోఁత కల్గించును. ఇతరునిఁ దూలనాడకుము. అది నీ కపాయకరము.

ముదుకపరిహాసము మైత్రికి విషము. నాలుక నాఁచుకో లేనివానికిఁ గీడు మూడును.

నీసితికిఁ దగిన పరికరములను గూర్చుకొనుము. ఎంత వ్యయింపఁగలవో అంతను వ్యయింపకుము. బాల్యమున నీవు ముందుజాగ్రత్తకై చేసిన సేకరము వార్ధకమున నీకు సుఖ మియఁగలదు.

నీతినిధి

లోభము చెడ్డపనులకు మూలము. మితవ్యయము సద్గుణములకు సంరక్షకము.

నీషనికొఱకే నీశ్రద్ధను వినియోగించుచు. రాష్ట్రరక్షకు రాజులు గలరు లెమ్ము.

నీయాటపాట లధికవ్యయములను గూర్చునవిగా నుండరాదు. వానిని బడయుటకై నీవు పడు క్లేశము, తర్వాత వానివలనఁ గలుగుసౌఖ్యముకంటె మీటి పోరాదు.

సంపదలపెంపు నీవెనుకముందు చూపును జెఱుపకుండను, కోరికలపెల్లు నీ మితవ్యయమును మ్రింగి వేయకుండను జూచుకొనుము.

ఆవశ్యకములుగాని సుఖవిశేషములను హద్దులేకుండ ననుభవించుచుండువాఁడు కొంతకాలమునకు జీవితావశ్యకములయినస్థితిగతులుకూడ లేక చీకాకుపడవలసినవాఁడగును.

ఇతరుల యనుభవములను జూచి నీవు జ్ఞానవంతుడవగుము. వారిభంగపాటులను గుర్తించి నీవు భంగములనుండి తప్పించుకొనుము.

పరీక్షించి చూచిగాని పరుని నమ్మకుము. కాని కారణము లేకయే యపనమ్మకము చెందకుము. అది మిక్కిలి యధర్మము.

నీ వొకని న్యాయవర్తనఁడని గుర్తించితివేని, వానిని నీహృద
దయమున ధనభాండారమువలె దాచియుంచుకొనుము.
అమూల్యమున యాభరణముగా వాని భావింపుము.

ధనముఁ గొని పనిచేయువానియుపకారాభిమానములపై
నొల్లఁజాటు చెందుము. వాఁడు నీకు వలవంటివాఁడు.
వానిపన్నుగడనుండి నీవు తప్పించుకొనఁజాలవు.

జేపటికి వలయుదానిని, నేడే వెచ్చపెట్టకుము. ముందు
మెలఁకువఁడి సంపాదించఁ దగినదానిని, జాగ్రత్తచే నాపఁ
దగినదానిని, జెడఁగొట్టుకొనకుము.

అయినను ముందు మెలఁకువ దాల్చుటవలన నమోఘమైన
జయము చేకూఱు నని విశ్వసింపఁజనదు. ఏలయన రాత్రి
కొనితెచ్చుసంగతులను బగ లెఱుఁగదు.

తెలివిమాలినవాఁ డెప్పుడును భగ్నాశుఁడుగా నుండఁడు.
తెలివిగలవాఁ డెప్పుడును కృతార్థుఁడును గాఁజాలఁడు.
కాని, తెలివిమాలినవాఁ డెన్నఁడునుఁ బూర్తిగా సుఖ
మనుభవింపఁజాలఁడు. తెలివిగలవాఁడును పూర్తిగా దుఃఖ
మనుభవింపఁ జాలఁడు.

౬. స్థైర్యము

అపాయములు, దురదృష్టములు, లేబరములు, విచారములు, సంకటములు కొంచె మించుమించుగా మహిమిఁదఁ బుట్టినమానవమాత్రులకెల్ల సామాన్యములు.

కాఁబట్టి, యోయి విషన్మయుఁడా! నీ వంతు వచ్చెడుచెడుగులకుఁ దాళియుండుటకు నీమనస్సును ఓర్పుతోను ధైర్యముతోను బలపఱచుకొనుము. ఇది నీవుచేయవలసినపని.

ఒంటె కష్టమును, వేడిమిని, ఆకలిని, దాహమును, ఓర్చుకొని యిసుకయెడారులం దెట్లు బరువును మోసికొనిపోయి దరిఁజేర్చునో, అట్లే, స్థైర్యము సకలకష్టమాలను సహించి మానవుని గట్టెక్కించుచు.

ఉన్నతాత్ముఁడు దుర్దైవమునకు దుఃఖింపఁడు. ఆతని యాత్మోన్నత్య మణఁగఁ ద్రొక్కఁబడునది కాదు. ఆతఁడు విధివిలాసములప్రకారము సుఖమును జూచుకొనఁడు. అట్లే విధివికారములప్రకారము విహ్వలతను జెందఁడు.

సముద్ర పుదరి నుండు కొండగుట్టవలె నాతఁడు, చెదరక బెదరక నిలఁబడును. అలల దెబ్బ లాతనిఁ గలవరపఱుపఁజాలవు.

ఆతఁడు కొండకొప్పువలెఁ దనతల నెత్తికొనియుండును.
విధిదుర్విధానము లాతని పాదములకడఁ బడును. అపా
యసమయములం దాతనిస్థైర్యమే యాతనిఁ గాపాడును.

జీవితకేశముల నాతఁడు యుద్ధవీరునివలె నెదుర్కొనును.
వానినిఁ దొలఁగఁద్రొక్కిన జయముఁ జేకొనఁ వచ్చును.

పయిఁ బడుచున్న కష్టముల యొత్తిడికి, అడుగున నాతని
యొర్మి మెత్తవలె నుండి దుస్సహతను దొలఁగించును.
ఆతనినిశ్చలత యన్నింటిని సహింపఁగలదు.

పిఱికివాఁడు పిఱికితనముచే నవమానితుఁ డగును. బీదఱికి
మునకుఁ గ్రుంగియుండువాఁడు నీచకృత్యములఁ జొరఁబ
డును. ఆతఁడు తిట్లకు మొట్లకుఁ బరిచితుఁ డగుటచేత
నపాయముల నాహ్వానించుకొనువాఁ డగును.

గాలితాఁకున తెల్లు గడగడలాడునట్లు కీడుసోఁకున వాఁడు
గిజగిజలాడును.

కష్టముల కాతఁడు కటకటంపడును; దుఃఖములకుఁ దూలి
పోవును; ప్రత్యాశలేక పడిపోవును.

2. సంతృప్తి

నరుడా! భూమిపయి నీయునికి, నీహృదయము నెఱిగి,
నీకోరికలతీరు నెఱిగి, దయచేతనే నీవాంఛితముల నపు
డపుడు నిరాకరించుచుండు నాయఖిలనియంత చేతనే యను
గ్రహింపఁబడినదని మఱవకుము.

అయినను సముచితములయినవాంఛితములకును, న్యాయ
ములయినప్రయత్నములకును, ఫలప్రాప్తి సహజముగానే
సంభావ్యమగునట్లాయన దయాళుత్వము దయవాఱు
చున్నది!

నీకుఁ గలిగెడికష్టములు, దుఃఖములు, నెందుండియేర్పడు
చున్నవో యెఱుఁగుదువా? నీతప్పిదములనుండియే; నీగ
ర్వముననుండియే; నీకలఁతపాటుననుండియే!

కాఁబట్టి విధివిధానమునుకూర్చి వెగటుచెందక నీహృదయ
మునే నిలువరించుకొని సరిచేసికొనుము. నాకు భాగ్య
ముండెనేని, అధికారముండె నేని, అవకాశముండెనేని,
అధికసుఖముల ననుభవింపఁగల్గుదునుగదా యని తలంప
కుము. అవియన్నియు వానికిఁ దగినసంకటములను గొని
తేగలవు. ఇది యెఱుఁగుము.

బీదవాఁడు భాగ్యవంతునివిసుఁగులను, విచారములను,
నెఱుఁగఁడు; అధికారమువలనియవస్థల నారయఁడు;
విశ్రాంతివలనివెగడుపాటును విచారింపఁడు; తనకష్టమునే
తలఁచుకొని వనరును.

పైకి సంతోషిగాఁ గన్పడువానిఁజూచి, నా కాసంతో
షము లేకపోయెఁగదా యని విచారింపకుము. వానిలోని
దుఃఖములు నీ వే మెఱుఁగుదువు?

కొంచెముతోఁ దృప్తిచెందుటే గొప్పజ్ఞానము. భాగ్య
మును బెంపొందించుకొనువాఁడు బాధలనుగూడ
బెంపొందించుకొనువాఁడగును. మనస్తృప్తి దాఁచిన
ముల్లె. కష్టము దానిని గనుఁగొనలేదు.

న్యాయమును, మితభోగమును, దానమును, వినయమును,
చెఱుపకుండునట్లు నీవు చేయఁగల్గుదువేని సంపద నీకు
సంకటములను గూర్పఁజాలదు.

ఓయీ! అకలుష మయిన యానందామృతము, మనుష్య
మాత్రునకు దొరకదని యెఱుఁగుము.

భగవంతుఁడు సౌశీల్యమును పరుగుపందెమును మానవు
లకుఁ బెట్టినాఁడు. శాశ్వతానంద మనుసౌధము దానిగమ్య

స్థానము. ఆ సౌశీల్యపు బరుగులో నెగ్గినఁగాని దానినిఁ బడయరాదు.

౮. మితభోగము

ఆరోగ్య మనఁగా నేమో స్వర్గప్రాప్తియనగా నెట్టిదో తెలిసికొనుశక్తి గలవాఁడవై యుందువేని యిహలోకమున నీవు సౌఖ్యముచేరువకుఁ జేరఁగల్గుదువు.

భోజనముకొఱకు మధుమాంసభరితములయిన మాదక పదార్థములను ముందుంచి వాంఛాపిశాచి ని న్నారగింపుమని యెన్నఁడు కన్నుగొలుపునో యదియే సుమా నీ కనర్థకాలము. అట్టివేళ నీవు నీవివేకమును గట్టిగాఁ గాపాడుకొనవలయును. వివేకదూరము లయిన తలఁపులవలపునఁ బడితివేని నీవు చెడితివే!

అవివేకము నీ కగపఱుచువినోదములు నిన్ను వెఱ్ఱివానిఁగాఁ జేయఁగలవు. మఱియు నవివేకపుభోగము నిన్ననా రోగ్యమునకుఁ, గడకు మృత్యువునకుఁ, దార్పఁగలదు.

మధుమాంసమయములై దుర్వాంశలను గొలుపు భోజన భోజనములవలక కొకతూరి తిరిగిచూడుము. అక్కడ బంతిగుడుచువారిని బరికింపుము; అక్కడియెక్కోలుపులఁ

జిక్కులు పడువారి నారయము. వారందఱును జిక్కి-
చీకుతో నుత్సాహము లేక యుసూరుమనుచుండలేదా ?

అట్టివారికి సుఖానుభవకోలాహల మల్పకాలమునకే
యస్తమించును. అగచాట్లకాల మంతలోనే యారం-
భించును.

అతిభోగము వారియాఁకలిదప్పలను దప్పఁద్రోవకుఁ ద్రిప్పి
తగ్గించివైచినది. అది వారికిఁ దొలుత నలవఱిచినరుచ్యప-
దార్థము లిప్పుడు నీరసములయినవి. తొలుత వానిని
బ్రీయముతో నాహరించినవా రిప్పుడు వానికే బలియైరి.

అది యసంగతము గాదు. దైవదత్తములగుశక్తులను
దుర్వినియోగము చేయువారికొక కాదైవమే విధించిన
శిక్ష యది.

అంచనడలతో సంచరించుచున్న యాయించుఁబోఁడి
యెవ్వరు?

చెక్కిళ్లపై గులాబిపూవన్నె చెలఁగఁగాఁ, బెదపులందు
నుదయరాగ ముప్పతిల్లఁగాఁ, గన్నులం దణఁకువ యానం-
దము వెలయఁగా నాడుచుఁబాడుచు నరుగుచున్నది?

ఆమె యారోగ్యాధిదేవత. మితభోగమునకుఁ బరిశ్రాంతికి నామె జనించినది. ఆమెసోదరులు ధైర్యము చూచుకు దనము గలిగి యక్కఱకుఁ దగినయనుజ్జలై యున్నారు.

వారినరములను జూచుకుదనము చుట్టువాటియున్నది. వారియెముకలందు బలము నెలకొనియున్నది. పగలెల్ల వారు పరితోషముతోఁ బరిశ్రమింతురు.

తలదండ్రులు విధించు పనిపాటులు వారి కాఁకలిదప్పులను గలిగించుచున్నవి. అనిసట తీరుటకుఁ దగినయాహారమును వారియమ్మ వారి కిచ్చుచున్నది. కామక్రోధాదులను గండఁగించుట వారికిఁగోరికి.

వారిసుఖానుభవములు పరిమితములు. కాఁబట్టి యవి యాటివచ్చును. వారికి విశ్రాంతియు నిద్రయుఁ గొంచెమే కాని యది కలఁక లేక గాఢమై యుండును.

వారిరక్తము నిర్మలమైనది. వారిమనసులు స్వచ్ఛమయినవి. వైద్యులు వారియిండ్లకు దారియే యెఱుఁగరు.

కాని, కాపురుషులవిషయము వినుము. వారిచెంతకు షేమము చేరరాదు. వారియిండ్లను సురక్షితములుగావు.

ద్రోహగుణ మొకఁడులోపలనుండిగుట్టును బట్టియిచ్చుటచే
వారు బయటనుండివచ్చు బహు విధాపాయములకుఁ బాల
గుచుందురు.

వారియారోగ్యము, బలము, అందము, చాకచక్యము
కామాతురయైన మోహదేవతహృదయమును గలవరప
ఱచినవి. ఆమె పొదరింటిచాటున నిలఁబడి తనవలపు
చూపులచే వారియనుగ్రహమును వాంఛించుచున్నది.
వారిపైఁ దనరాగవికారములను విరఁజల్లుచున్నది.

సుకుమారములయినయవయవములును, సుందరమయిన
వేషమునుగలిగి యామె యితరులను బిలుచుచున్నట్లుం
డును. ఆమెకన్నులందు స్వేచ్ఛ చెఱలాడుచున్నది.

ఆమెయెడపై రాగవికారముం గుదురుకొని యున్నది.
ప్రేమతో సన్నచేయుచున్నట్టును, కన్నులతోఁ బెండ్లి
యాడుమని వేడుచున్నట్టును నాలుకతో మోసగించుచు
న్నట్టును నామె యున్నది.

ఆమెవలపు పిలుపులకుఁగలఁకపడకుము. తీయపలుకులకుఁ
జెవు లీయకుము. ఆమె తనచేతుల నీమీఁదికిఁజేర్చినదా
యినుపగొలుసులచేఁ గలకాలము నిన్నుఁ గట్టివెచ్చినదే.

నీతినిధి

అవమానము, కోగము, కోపము, లోపము, విచారము,
పశ్చాత్తాపము నిన్ను వెంబడించును.

సరసములచే సన్నగిల్లి, యమితభోగములచే నాముకలిసి,
పాలుమాలికచే బలుచుబడి, బలము నీయంగములనుండి
పాటిపోవును. ఆరోగ్యము నీదేహముదరికే జేరరాదు.
భావిజీవితము నీకు దక్కువై చిక్కులతోనుండును.



నీ తి ని ధి

ద్వి తీ యా ధ్యా య ము

మనోవికారములు

౧. ప్రత్యాశ-నిరాశ

ప్రత్యాశ కన్పటించు భావలభములు అరవిరిమల్లెలవలె
నంతలో ననుభవమునకు వచ్చునట్లుండును. నిరాశ తోఁపిం
చునాపదలు హృదయము నదరఁగొట్టునవియై యుండును.

అయినను నీవు కర్తవ్యముఁ గావించుపట్టునఁ బ్రత్యా
శకుఁ బాల్పడి బడల్పడకయు నిరాశకుఁ బాల్పడి నివ్వె
ఱఁగందకయు వర్తిల్లవలెను.

అన్నిసందర్భములందు నీరెండుదోషములకుఁ బాల్పడక
సమచిత్తుడవై కార్యసన్నాహము గావింపఁదగుదువు.

సత్పురుషుఁడు చావునకుఁగూడ జంకఁడు. తప్పలేనివాఁడు
దేనికిని భయపడఁ బనిలేదు.

నీతినిధి

నీవు సంకల్పించుకార్యములు కొనసాగుటనుగూర్చి తగినంతవఱకు ధైర్యము గల్గియుండుము. కడతేఱుట కష్టసాధ్యమని జరికితివా యపజయమందితివే.

నీచిత్తమును శిత్తభయములచేఁ దత్తఱ్ఱిల్లనీయకుము. మూఢవిశ్వాసములచే బ్రుంగుడు వడనీయకుము.

భయమునుండి కార్యభంగము కలుగుచున్నది. కాఁగలదనుధైర్యముతోఁ గార్యమును నెఱవేర్చుకోవచ్చును.

నిష్ఠకోడి భయముచేఁ బరుగెత్తి పరుగెత్తి తలనుమాత్రమిసుకలో దాచుకొని మయిమాటమఱచి యపాయమున కగ్గసుగును. పిఱికివాఁడుగూడనట్లే పిఱికిపనులచే నపాయముల కగ్గమగుచుండును.

నీవుదేనిఁగూడ దుస్సాధ్యమనుకొనకుము. అట్లనుకొంటివా యానిరాశయే దాని నట్టిదానిఁగాఁ జేయును.

పట్టుదలతోఁ బ్రయత్నించువాఁడు కష్టములఁ గడచి గట్టెక్కఁగలఁడు

మూఢవిశ్వాసము లవివేకిహృదయము నవకతవకలకుఁ బాల్పఱుచును. వానిని వివేకి విగర్హించును.

నీసంకల్పములందు ముందు వివేకమును వెలయింపుము. ఆసంకల్పములు ప్రాయీకముగా నెఱవేఱఁగలవని యనుకొనఁదగినవై యుండవలెను. అట్లున్న నే నీప్రారంభములకు మంచిఫలిత మేర్పడును. నీహృదయముగూడ నాశాభంగములపాలయి యాయాసితము కాకుండును.

౧. సంతోషము-దుఃఖము

నీహృదయమును బరవశముగాఁ జేయునంతపరితోషమునకును, గుంగించి కుములఁ జేయునంత పరితాపమునకును బాల్పడనీయకుము.

అత్యుత్కృష్టమైన యానందము గాని, యతినికృష్టమైన దుఃఖము గాని యీలోకమునఁ జేకూరదు.

అదిగో! అక్కడ సంతోషకాంత యిల్లున్నది. అది వెలుపలకుఁ గలకలలాడుచుఁ గానవచ్చుచున్నది. ఎడతెగక యక్కడనుండి వినవచ్చుచున్న సంతోషసంభ్రమములయు, విజయోత్సాహములయు, గలకలములచే దానిని దెలిసికొనఁగలుగుదువు.

ఆగృహదేవత గుమ్మముముందు నిలఁబడి దారిఁబోవువారినిఁ జేరఁబిలుచును; నిరంతరముగా నాడును; పాడును;

అటచును; హసించును. జీవితసౌఖ్యము రుచిచూచుటకు లోనికి రండని యామె వారిని బిలుచును. ఈసుఖము తనయింటఁదక్క మఱియెక్కడను జిక్కదని యామె చెప్పను.

కాని నీ వామెగృహద్వారముఁ జేరకుము. అక్కడికిఁ దటచుగ రాకపోకలు చేయువారితో నైనఁ జేరకుము.

వారు తాము సంతోషమున జనించితిమని చెప్పకొందురు; నవ్వుచు సంతోషముతో నున్నట్టు కాన్పింతురు; కాని, వారి చేతలందు వెంగలితనమును, దప్పిదమును, విస్తరించియున్నది.

వారు చెట్టతనముతోఁ జేయిచేయిఁ గలపికొని యుందురు. వారియడుగులు చెడుగునకుఁద్రోవచూపును. సర్వవిధముల వారి కపాయము సంభవించును. వినాశగర్తము వారియడుగులక్రింద వివృతద్వారమై యున్నది.

అటు చూడుము! చెట్లనీడచే జీకటిగొనియున్న యాలోయ యందుఁగనులకుఁ గనుపడకుండసంతాపకాంతయిల్లున్నది.

ఆమెహృదయము నిట్టూర్పులచే దటతటలాడుచుండును. ఆమెమొగము దుఃఖములో మునిగియుండును. మానవ

దుర్దశలనుగూర్చి యామె యెడతేగక వగచుచుండును. మానవులకోపము, కొంటెతనము, నామెపెదవులపైఁ గుదురుకొనియుండును.

జగమెల్లఁ జెడుగుతో నిండియుండు నని యామెతలంపు. ఆమెచూచువస్తువులందెల్ల వ్యాకులత చిహ్నితమై యుండును.

సొదలు చెప్పకొనువారిరొదలచే నామెయిల్లు గొల్లు మనుచుండును.

ఆమెయింటిదగ్గఱ కేఁగకుము. ఆమెయూపిరిగాలి యంటు వ్యాధి వంటిది. అది జీవితోద్యానమందలి పువ్వుదీగలను వాడఁగొట్టును. ఫలవృక్షములను బాడుచేయును.

సంతోషకాంతయిల్లు వదలివచ్చు నీ వీ సంతాపకాంత యింటిచాయలకుఁ జనెద వేమో సుమా! పయిరెండింటికి నడుమ నొకనడబాట యున్నది. అది శాంతికాంతానిల యమైన పొదరింటికి నిన్నుఁ గొంపోఁగలదు. నీ వాబాటను బట్టుము.

క్షేమము, సంతృప్తి, యాశాంతికాంతచెంత నున్నవి. ఆమె సంతోషశాలినియే; కాని, యట్టహాసము లామెదగ్గఱ నుండవు.

జీవితమందలిసుఖదుఃఖముల నామె సమదృష్టితోఁ జూచును.

ఉల్లాసకల్లోలములలో నూఁగుచుఁ గొందఱును, జింతాచి తాగ్నిలో సంతప్తులగుచుఁ గొందఱును గాలము గడపు చుందురు. నీ వక్కడి కరిగెద వేని యున్నతస్థలమున నుండి చూచినట్లు వారితప్పిదములను దుఃఖములను జూడఁగలవు.

3. కో స ము

చెడరేఁగి చెట్లను జిందఱవందఱచేయు సుడిగాలివలెను, చుట్టు ముట్టి పట్టణములఁ బొడుపఱుచు భూకంపము వలెను, మానవునికోపము తనచుట్టుపట్టులఁ జెట్టటిక ముచేఁ జెఱిచివైచును.

ఆలోచించుకొని నీ మనోదౌర్బల్యముల నీవు స్మృతియం దుంచుకొనుము. అట్లేని నీ వితరులతప్పిదముల మన్నింపఁ గల్గుదువు.

కోపోద్రేకమున మునిగియుండకుము. ఆమునిగియుండుట యెట్టి దనఁగా, నీతోమ్మునే పొడుచుకొనుటకుఁ గాని, లేక, నీచనవరిని జంపుటకుఁగాని కత్తిని బదనుపెట్టుట

వంటిది. కొలది కోపకారణములందు మెలకువతో నీ వోర్మి చూడగలిగి యుండుము. అట్లు చూడగల్గుట నీవివేకమునకు ఫలము. ఆకోపకారణములను జాపకముననే లేకుండఁ జేసికొనఁ గల్గుదువేని నీయంతరాత్మ నిన్ను నవగణింపఁజాలదు.

కోపి వివేకమునుగోల్పోవుట చూడవా?వివేకమునందున్న పుడె యితరునికోపమును దార్కాణగఁ జూచుకొనుచుండుము.

ఉద్రేకము కల్గినపుడు నీ వేషనియుఁ జేయక యూరకుండుము. తుపానుకొట్టుచున్నపుడు సముద్రప్రయాణ మేల చేసెదవు?

అణఁచుకోఁ జాల నంత కోపమున కవకాశ మియ్యకుము. అట్టికోపమును గల్గించువిషయములను విడనాడుము. లేక జాగరూకతతో నుండుము.

అప్రాధుఁ డవహేళనముల కాగ్రహించును. ప్రాజ్ఞుడు నవ్వుచు వానిని దృణీకరించును. ప్రత్యపకారబుద్ధిని నీహృదయమునఁ బ్రవేశింపనీయకుము. అది హృదయమును జిదిప్పివైచును. నొవ్వనాడుట మానుము. మన్నింపఁ

జూడఁము. ప్రత్యపకారముకై ప్రతీక్షించువాఁడు తనకే
యపకారము కల్పించుకొనువాఁ డగును.

కుపితునికోపపు వేడిని శాంతుని మెల్లఁబలుకులు చల్లనా
ర్చివైచును. శత్రు వప్పుడు మిత్రుఁ డగును.

కోపార్హ విషయములు కొలఁదిగ నేయుండుట నెఱుఁగుము.
అది యెఱిఁగితివేని తెలివిమాలినవాఁడు తక్క నితరుఁడు
కోపింపఁ డని నీ వెఱుఁగగల్గుదువు.

కోపము తప్పిదమువలననో అజ్ఞానమువలననో యుప్పతి
ల్లును. పశ్చాత్తాపమునఁ గాక యది పరిసమాప్తము
కాదు. ఇది యెఱిఁగియుండుము. తప్పిదము మడమల
మీఁదఁ ద్రొక్కుచుఁ గోపము వెన్నంటి పశ్చాత్తాపము
నిలిచియుండును.

౪. కనికరము

వసంతఋతువు భూమిపైఁ బుష్పములను జల్లినట్లు కరుణా
విలాసము బీదలపై దీవనలఁ జల్లును. ఒకనిఁ గనికరించు
వాఁడు తా నొకని కనికరమునకుఁ బాత్రము కాఁగల్గును.
కనికరము లేనివాఁడు కనికరింపఁబడఁదగఁడు. కటికవాఁడు
మేఁకయఱపులు విని కనికరించునా? కష్టములందుఁ

గూడఁ గ్రూరాత్మునిమనసు కరగదు. కరుణాళుని కన్నీటి బిందులు గొజ్జఁగిపూవునుండి తొరుగు మంచుతుంపురుల కంటె మధురములు.

బీదల మొఱలు వినరాకుండఁ జెవులు మూసికొనకుము. బీదసామలకష్టములఁ జూచుపట్టున నీహృదయము తొయి చేసికొనకుము.

తలిదండ్రులు లేక భర్తలు లేక బాములుపడువారు, బాలురు, విధవలు, మఱియు వృద్ధులు, కన్నీరునించుచు నీనహాయము కోరినపుడు చేదోడయి కూడినంత తోడుపాటొనఁగుము.

కట్ట గుడ్డలేక, నిలువ నీడలేక, యెండకుఁ గ్రాఁగుచుఁ, జలికి వణఁకుచు బాటలందుఁ దిరుగు బికారులఁ జూచినప్పుడు దాతృత్వముచే నీహృదయము విష్పము. అది నీ కాత్మోన్నత్యముగూడఁ జుమా! అట్టివారి నీ ధర్మపక్షముల క్రిందఁ జేర్చుకొని కాపాడుము.

బీదవాఁడు వ్యాధితుడై పడుకమీఁదఁ బడి బాధపడుచున్నప్పుడు, దుర్దైవోపహతుఁడు కారాగారములఁ బడి కష్టపడుచున్నప్పుడు, తలనరసిన మూఁడుకాళ్ల ముదుసళ్లు

గుంటలఁ బడినకనులతో నిన్ను వేడుచున్నప్పుడు వారికిఁ దోడ్పడక వ్యర్థమైన సుఖికోలాహలమున నీవెట్లుకొట్టుకాడఁగలవు?

౫. కోరిక, ప్రేమ

చిన్నవాడా! విలాసములవేడుకలందు జాగరూకుడవై యుండుము. ఆవేడుక వెలవెలఁదివంటిది సుమా! వెఱ్ఱి యాశ తనప్రయత్నములఁ దానే చెడఁగొట్టును. ఆశాతీ వ్రతవలనియంధతచే నీవు నాశముమీఁదికి దుముకుదువు. కాబట్టి విలాసినుల వలపులమెలఁపులకు నీహృదయము నందనీయకుము. మోహపు మోసగింపులకు నీయాత్మ నప్పగింపకుము.

అట్లు చేయవేని సంతోషవాహినిని సాగించునట్టి యారోగ్యపు టూటపట్టు శీఘ్రముగా వట్టిపోఁగలదు. పసితనము ననే నిన్ను ముసలితనము ముట్టుకొనును. నీ జీవితభానుఁ డుదయముతోడనే యస్తమించును.

అయినను సౌశీల్యమును, అణఁకువను, వీడకుండునేని నీ వేడుక విశేషప్రకాశము గలదై వెలయఁగలదు.

అట్టివేడుక మల్లెపువ్వుకంటె మనోహరమైనది. తెల్లఁ
దామరపూవుకంటె నుల్లాసము గూర్చునది. సత్యము
సారశ్యము నట్టివేడుకతోఁ గూడియుండును. దానిపోందు
తేనెకంటెఁ దియ్యనైనది.

ప్రేమమార్దవము నీ హృదయమునఁ బ్రామికొననిమ్ము.
దానిపవిత్రత నీహృదయమున కౌదార్యముఁ గూర్చును.
అనుభావములను గ్రహించుటకు హృదయమును మృదు
వుపఱుచుకొనుము.

నీ తి ని ధి

తృ తీ యా ధ్యా య ము

ఉవిద

అనురాగము ననుఁగూఁ గూఁతురా? వివేకబోధములను
వినుము. సూన్యతపు టుపదేశములను నీ హృదయమున
సూటిగ నాఁటనిమ్ము. అటు లయిన నీ మనోవిలాసములు
నీయాకారమునకు నంద మిచ్చును. పన్నీ టిపూవువంటి
నీ సౌందర్యము పరువముదప్పినను, తనమాధుర్యమును
నిలుపుకొనియుండును.

నీవయోవసంతకాలమున, మఱి నీజీవితోదయ కాలమున,
పురుషు లెప్పుడు నిన్నుఁ గన్నుగొల్పి సంకోషముతోఁ
గాంతురో, ప్రకృతి యెప్పుడు వారిచూపులయర్థమును
నీ ఛేవులలోఁ దెలియఁజెప్పనో, అప్పుడు దుర్మార్గమునకు
ద్రిష్టఁగలిగినవారిమాటలను జాగ్రత్తతో వినుము. నీహృ
దయమును భద్రపఱుచుకొనుము. వారిచాటూక్తులకుఁ
జెవియొగ్గకుము.

పురుషునికి నీవు వివేకవతివై న విహితురాలవుగఁ గల్పింప
బడితి వని జ్ఞాపకమునందుంచుకొమ్ము. పురుషునికామము
నకు నీవు దాసివి కావు. నీవీలోకమున మనుటకుఁ బ్రయో
జనము, అధమమైన పురుషుని యాశను దీర్చుటయేకాదు.
మఱి వానికి జీవితకేశములందెల్లఁ జేదోడగుటయు, సాహ
ర్దముచే వానిని సంతోషపఱుచుటయుఁ బ్రయోపచార
ములచే వాని సేద దేర్చుటయును గూడ; పురుషునిహృద
యమును జూఱగొని, సాంగత్యసాభాగ్యముచే వాని
లొంగగొని, వాని వక్షస్థలమున కేలికయై వెలయు నా
యించుబోణి యెవ్వతె?

అల్లదో! భావమునఁ బవిత్రత గలిగి, చెక్కులందు
మక్కువ గలిగి, పరువపుమురిపముతో నచ్చటఁ దిరుగు
చున్నదే ఆమె !

ఆమెహస్తము పనిని గోరుచున్నది. పనిలేనిపర్యటనము
నామె యిచ్చగింపదు.

శుభ్రవస్త్రము నామె ధరించును. మితముగ భుజించును.
ఆణఁకువ, నమ్రత, నెమ్మది, ఆమెతల నలంకరించును.

సంగీత మామె నాలుకమీఁద నాట్యమాడుచున్నది.
ఆమె పెదవులపై తేనెతీపు తీపారుచున్నది.

ఆమెమాటలం చెల్ల నొచిత్యమున్నది. ఆమె సంభాషణ
మందు సత్యమును జల్లఁదనమును గలవు.

అణఁకువయును, నాజ్ఞానువర్తనమును నామె జీవితమందుఁ
గాంచినయుపదేశములు. శాంతి సౌఖ్యము, నామె పడ
సిన బహుమానములు.

ఆమె యడుగులముందు వివేకము నడచును. సౌశీల్య
మామె కుడిచేతిప్రక్కను గాచియుండును.

ఆమెకన్నులు, ప్రేమను బెద్దటికమును దెలియఁజేయు
చున్నవి. వివేక మామె కనుబొమలమీఁద విడిసియున్నది.
చెడునడతగలవారికి నామెయెదురఁ జే యాడదు, వా యా
డదు. ఆమె సౌశీల్యము భయభక్తులను గలిగించి వారిని
బలుకకుండఁ జేయును.

దుష్టులు తనయెడల నకారణనిందను, తనపొరుగువారి
యెడల నకారణస్తుతిని, బ్రకటించుచుండునప్పుడు, సౌశీల్య
వతియు నొదార్థవతియు నగు నాసతి దానిని సరకుగొనక
శాంతయై మిన్నకుండును.

ఆమెహృదయము సౌమ్యతకు సదనము, కాన యితరుల యొద్దఁ జెడు గున్నదని యామె యెప్పుడును సందేహింపదు.

ఆమె నర్థాంగినిగాఁబడయువాఁడదృష్టవంతుఁడు. ఆమెను 'దల్లి!' యని పిల్చు బిడ్డలుకూడ ధన్యులు.

ఆమె యింటిలో నాధిపత్యము వహించును. అక్కడ శాంతిసౌఖ్యములు కలవు. ఆమె వివేకముతో నాజ్ఞాపించును. అందఱు దానిని శిరసావహింతురు.

ఆమె తెల్లవాఱుజాముననే నిద్రలేచును. గృహకృత్యములను జింతించును. వారివారిని దగినపనులందు వ్యాపారింపఁజేయును.

కుటుంబమును జక్కపఱుచుకొనుటయం దామెకుఁ గుతూహలము మెండు. తనవిద్యావివేకమును దానికై వినియోగించును. పొదుపు, పొందిక, యామెయింట నగపడును.

ఆమె తార్థకౌశల మామెభర్తకుఁ బ్రాభవమునుగూర్చును. ఆయన యామె గుణగౌరవమును నిశ్చలానందముతో వినును.

నీతినిధి

ఆమె తనబిడ్డలను జక్కఁదిద్దును. తనమంచితనము నుదాహరణముగఁ గొని వారిమనసులకు ఘనగుణములను మప్పును.

ఆమెనోటిమాట వారిప్రవర్తనకుఁ బ్రమాణము. ఆమె కనునన్నను బట్టి వారు వర్తంతురు.

పనివాం డ్రామెమాట వెంబడిఁ గార్యమునకు బరుగువాఱుదురు. ఆమె చెయిచూపినంతమాత్రముననే కార్యము చేయఁబడును. ఏ లనఁగా ప్రేమధర్మము వారిహృదయములందుఁ జేరియున్నది. ఆమెప్రేమమే వారిపాదములకుఁ జొక్కలఁ గూర్చును. సంపత్కాలమం దామె యుబ్బి తబ్బిబ్బుగాదు. విపత్కాలమందు విధివికారములకు విహ్వలురాలును గాదు. శాంతముతో వానిని సహించును. సద్బోధనలచే నామె భర్తకష్టములను శమింపఁజేయుటయేకాక, ప్రేమోపచారములచే వానియం దాయనకు మాధుర్యమును జూపును. తనహృదయము నామెహృదయమం దిడి యత డూఱటఁ జెందును.

ఆమె నర్థాంగినిగాఁ బడయువాఁ డదృష్టవంతుఁడు. ఆమెను “దల్లి” యని పిల్చుబిడ్డలు ధన్యులు.

నీ తి ని ధి

చ తు థ్థా థ్యా య ము

ర క్తసంబంధము

౧. పె ని మి టి

దారపరిగ్రహముచేసి నీవు దైవాజ్ఞను శిరసావహింపుము. పెండ్లియాడి జనసంఘమునకు విశ్వాస్యఁడవయిన స్వధర్మతత్పరుఁడవు కమ్ము. తొందరపడి పెండ్లిసంబంధమును గుదుర్చుకొనకుము. జాగ్రత్తతోఁ బరీక్షించిపరిణయమగుము. భావికాల సౌఖ్యానుభవము నీ విపుడుచేసిన భార్యాపరిగ్రహమునుబట్టి యుండును.

వస్త్రములను ఆభరణములను ధరించుటయందే కాలమును వ్యయపఱుచుచుండునేని, తనయందమునకుఁ దానే మురియుచుండునేని, ఆత్మస్తుతియం దాసక్తి గలిగియుండునేని, వెకలినవ్వు నవ్వుచుండునేని, వెడమాట లాడుచుం

డునేని,—పుట్టినింటన యుండక తన యడుగుల నిరుగు పొరుగుటిండ్లకుఁ దార్చుచుండునేని, పరపురుషులమీఁ దికిఁ జూడ్కులఁ బరపుచుండునేని, యెంత యందగఁజై యైనను, అట్టియంగననుండి నీ కన్నుంగవను బెడద్రిప్పి కొనుము. ఆమె త్రోవకు నీయడుగులఁ బోవనీయకుము. ఆమె వలపువలలోఁ జిక్కకుండ నీ యాత్మనుఁ దొలఁగఁ జూచుకొమ్ము.

చిత్తశుద్ధియు, సాహార్దమును, సముచిత సమ్మానమును, నీకు నచ్చిన సుదరాకారమును గలిగిన సుదతిని బెండ్లి యాడుము. ఆమెయే నీకు నాప్తురాలుగను, ఆజీవితము ని న్ననువర్తించు నర్థాంగిగను నుండఁదగినది.

అట్టిస్త్రీని సురలోకమునుండి యనుగ్రహింపఁబడిన వర ముగ నెన్నుకొమ్ము. ప్రియవర్తనచే నీ వామెహృదయ మునఁ బ్రేమను బెంపొందింపుము.

ఆమె నీగృహమునకు యజమానురాలు. కావున నీషరి చారకు లామెకు లోపడియుండునట్లు నీ వామెను గౌర వించుము.

అకారణముగా నామెయభిరుచుల నడ్డగింపకుము. నీకష్టములం దామెకుఁ బాలుగలదు, సుఖములందును బాలు పెట్టుము.

ఒప్పిదముతో నామె తప్పిదములను జెప్పి చక్కఁబఱచుము. క్రౌర్యముచే నామెను లోపఱుచుకొనఁ గడంగకుము.

నీరహస్యముల నామెహృదయమున నమ్మికతో దాఁచుకొనుము. ఆమె నీకొనఁగుహితము మనఃపూర్వకమయినది. దానిచే నీవు మోసగింపఁబడవు.

ఏకపక్షీవ్రతుఁడవై యుండుము. ఆమె కెప్పుడును విశ్వాసఘాతము చేయకుము. ఏలనఁగా నామె నీ బిడ్డలకుఁ దల్లి.

బాధయు వ్యాధియు నామెను బడల్పఱుచుచుండునప్పుడు జాలిచే దానిని శమింపఁజేయుము. ప్రేమను, కనికరమును జూపు నీచూపు ఆమెదుఃఖమును దగ్గించును. బాధను దొలఁగించును. పదుగురు వైద్యులకంటె నెక్కువ ప్రయోజనకారి యగును.

స్త్రీత్వపు మృదుత్వమును దలపోయుము. ఆమె సుకు
మారదేహమును జూడుము. ఆమె లోపములను దారు
ణముగా మందలింపకుము. అప్పుడు నీతప్పిదములను
దలఁపునకుఁ దెచ్చుకొనుము.

౨. తండ్రి

తండ్రిగానుండు నీవు నీప్రాపున నున్నవారిఁగూర్చి నీబాధ్య
తను గుర్తింపుము. నీవు పుట్టించినజీవిని నీవే పోషింప
వలయునుజుమా?

నీబిడ్డఁడు నీకు మేలునో కీడునో చేయువాఁడగుట, సంఘ
మునఁ బ్రయోజకుఁడుగనో యప్రయోజకుఁడుగనో
యగుట, నీచేత నున్నది.

బాల్యముననే వానికి బుద్ధి గరపుము. వానిహృదయ
మును సూక్తివర్షముచే బదనుపఱుపుము.

వాని యభిరుచులతీరును గుర్తింపుము. పసితనముననే
యొప్పైనత్రోవకు వానిని ద్రిష్టము. చెడునడవడి వాని
వయస్సుతో వర్ధిల్లకుండునట్లు చూడుము.

అట్లు చూచితివా వాడు కొండవీఁది దేనదారువృక్షము
వలె గొప్ప పెంపు గాంచును.

యుము. ఆమె సుకు
ం లోపములను దారు
న్యడు నీతప్పిదములను

వారిగూర్చి నీబాధ్య
నజీవిని నీవే పోషింప

యువాడగుట, సంఘ
మ ప్రయోజకుడుగనో

ము. వానిహృదయ
పుము.

ము. పసితనముననే
ు. చెడునడవడి వాని
ాడుము.

ది దేనదారువృక్షము

కొలుగానికొడుకు తండ్రికి గళంకము. సచ్చరిత్రుడు కుల
వృద్ధులకు గౌరవముఁ గూర్చును.

పొలము నీదియే. దానిని బలపరుపక చెడగొట్టకుము. నీవు
విత్తినదానినే పండించు కొనఁగలవు.

వానికి విధేయతను గరపుము; నిన్ను సుఖపఱుపఁగలఁడు.
వానికి నణఁకువ నుపదేశింపుము; అవమానితుఁడు కాకుం
డఁగలఁడు.

వానికిఁ గృతజ్ఞతను బోధింపుము; లాభము పొందఁ
గలఁడు. వానికి ధర్మ ముపదేశింపుము; ప్రేమపాత్రము
కాఁగలఁడు.

వానికి మితభోగ మలవఱుపుము; ఆరోగ్యవంతుడై
యుండఁగలఁడు. వానికి వివేకము నెఱిఁగింపుము; అదృ
ష్టశాలి కాఁగలఁడు.

వానికి న్యాయముఁ దెలుపుము; లోకములో నాదరముఁ
బడయఁగలఁడు. వానికి నిష్కాపట్యము నేర్పుము;
అంతరాత్మచే నవజ్ఞాతుఁడు గాకుండఁ గలఁడు.

వానికి శ్రద్ధను బోధింపుము; ధనవంతుఁడు కాఁగలఁడు.
వానికిఁ బరోపకారచింత బలపఱుపుము; ఉదార హృద
యుఁడు కాఁగలఁడు.

వానికి శాస్త్రజ్ఞానము సమకూర్పుము; జీవితఫలము
చెందఁగలఁడు. వానికి నధ్యాత్మతత్త్వము నవగతము
చేయుము; మరణదుఃఖమును మాయించుకొనఁగలఁడు.

3. పుత్రుఁడు

మనుష్యుఁడు దైవస్పృష్టము లగు ప్రాణికోట్లనుండి జ్ఞాన
మును సంపాదించుకొనఁదగును. దాని మనసున నెలకొ
ల్పుకొనఁదగును.

కుమారా! ఎడారికిఁ బొమ్ము. పోయి యక్కడ గానవచ్చు
కొంగను జూచుము. దానిని నీహృదయముతో మాటాడ
నిమ్ము. తనతెక్కలమీఁద నది ముదుసలితండ్రిని మోసి
కొనిపోయి సురక్షితమగుచోటికిఁ జేర్చి యాహారమునిడును.

తండ్రి నీకుఁ బ్రాణదాత. కాన యాయనకు గృతజ్ఞుఁ
డవై యుండుము. నిన్నుఁ గని పెంచినదిగాన తల్లియెడను
గృతజ్ఞుఁడ వగుము.

తండ్రినోటిమాటలను వినుము. అవి నీమేలుకొఱకే చెప్పఁబడును. ఆయనచేయు సుబోధములకుఁ జెవియొగ్గుము. అవి యాయనకు నీయెడలఁ గలప్రేమనుండి వెడలుచున్నవి. నీమేలుకొఱ కాతఁడు మెలఁకువ గల్గియుండెను. నీసుఖముకయి పాటుపడెను. కావున నాయనవయసును సమ్మానింపుము. ఆయన వార్ధకమును వంచనములపాలు కానీయకుము.

శిశుత్వమునాఁటి చేతఁగానితనమును మఱవకుము. పెంకెతనముతోఁగూడిన నీపిన్నతనమును మఱవకుము. పెద్దలయి పేదపడిన నీతల్లిదండ్రులను జులుకన సేయక సత్కరించుము. జీవితావసాన సమయమున వారికి సేవచేయుము. అట్లుచేసితివా వారు, సుఖముగను, శాంతముగను మృతిఁ జెందుదురు. నీబిడ్డలు నిన్ను దాహరణముగాఁ గొని నీయెడల భక్తి నెఱపుదురు.

౪. అన్నదమ్ములు

మీ రొక్కతండ్రిబిడ్డలు. ఆయన మీకుఁ గావలసినదంతయు నిచ్చియున్నాఁడు. మీ రొకతల్లిపాలు త్రాగితిరి. అను రాగబంధము నిన్ను నీయన్నదమ్ములతోఁ గలయ

నీతినిధి

గూర్చుఁగాక! అప్పుడు నీపితృగృహమున శాంతిసౌఖ్యములు సంవసింపఁగలవు.

నీవు లోకమం దన్నదమ్ములతోఁ వేర్పడినపిదపఁగూడ, ప్రేమమును ఏకీభావమును గల్పించు గర్భసంబంధమును జ్ఞప్తియం దుంచుకొనుము. నీరక్తసంబంధులను వదలి పరులను బరిగ్రహింపకుము.

నీ సోదరుఁడు సంకటమం దున్నప్పుడు సాహాయ్యము చేయుము. నీసోదరి కష్టమం దుండెనేని విడనాడకుము. అట్లు చేసితివేని నీతండ్రిసంపత్తి యాయనకుటుంబమున కంతకుఁ బరిపోషమును గూర్చును. ఆయనకు మీయం దుండెడిప్రేమ మీరు పరస్పరము ప్రేమించుకొనుటచేఁ గొనసాగుచుండును.

నీ తి ని ధి

ప ం చ మా ధ్యా య ము

మనుష్యులలో దైవికము లయిన తారతమ్యములు

౧. జ్ఞానవంతులు - జ్ఞానహీనులు

జ్ఞానభాగ్యము దైవాయత్తము. దాని నెవరెవ రెంతెంత
పొందఁదగుదురో దైవము వారివారి కంతంత యం
దిచ్చును.

ఆయన నీకు జ్ఞానము నొసఁగినాఁడా? విజ్ఞాన మొసఁగి నీమన
సునకు వెలుఁగును గలిగించినాఁడా? ఒసఁగెనేని యజ్ఞానులు
జ్ఞానవంతు లగుటకు నీవు దానిని వినియోగించుము.
మఱియు నీ వభివృద్ధికొఱకే దానిని జ్ఞానవంతులకడఁగూడ
వినియోగించుము.

మిడిమిడి జ్ఞానమున కున్న దడబిడలు, ఉత్తమజ్ఞానమున
కుండవు. జ్ఞానవంతుఁడు పలుమారు సందేహించు చుం

నీతినిధి

దును; తన్ను సంస్కరించుకొను చుండును. మూర్ఖత్వముచే నజ్ఞాని తనకోడికి మూడుకాళ్లునును; సందేహింపఁడు. తనతెలివిలేమి నాతఁ డెఱుగఁజాలఁడుగాని తక్కినవిషయములన్నియుఁ జక్కఁగా నెఱిఁగితి ననుకొనును.

దుర్వివేకులగర్వము దుర్వారమును దుస్సహమును. అతిప్రలాప మజ్ఞానమువలని యపచారము. అవివేకుల యతిప్రలాపమును సహించి కనికరించుట జ్ఞానమువలని సత్కృత్యము.

గర్వముచే నుబ్బిపోకుము. చాతుర్య మెక్కువని జంబము లాడకుము. అసలయిన మానవజ్ఞాన మంతయు నంధకారమందే యున్నది. తప్పలతోనే నిండియున్నది.

జ్ఞానవంతుఁడు తనతప్పిదములను దలఁచుకొని తలవంచుకొనుచున్నాఁడు. తనపనులు తనకుఁ దృప్తిగొల్పునవిగాఁ నుండుటకై యాతఁడు మిక్కిలి చిక్కులుపడును. బుద్ధిహీనుఁడు తన మన సను పడియను జూచుకొనుచు దానిలో నుండి రిత్తతలంపులను నత్తల నెత్తి ముత్తెము లని యెదిరి వారికిఁ జూపును. చూపి, తనకుఁదగిన చెలికాండ్లు చేయుస్తుతులకుఁ బొంగిపోవుచుండును.

పనికిమాలిన పనులందుఁ దనప్రవీణతను జూపుకొనుచుఁ బ్రగల్భము లాడుచుండును. అవివేక మెక్కడ నవమానముగూర్చునో అక్కడ నాతనిమతి మొక్కపోవును. అవమానము, ఆశాభంగము, వానికష్టము గడించు లాభములు.

జ్ఞానవంతుఁడు తనమనసును జ్ఞాన వ్యవసాయముచేఁ బదనుపఱచును.

విద్యలను వృద్ధిచేసికొనుట కాతఁడు వేడ్కపడును. పరులకుఁ దనవలనఁగలుగు ప్రయోజనము లాతనికిఁ బరువుమరియాదలను, ప్రాభవమును గూర్చును.

సౌశీల్యము సంపాదించుటందు వానికిఁ జాతుర్యము మెండు. తనజీవితమును బరిశోధించుకొనుటయే యాతని కానందకరమయిన శాస్త్రాభ్యాసము.

౨. భాగ్యవంతులు, దరిద్రులు.

ధనమును, దానిని జక్కఁగా వ్యయపఱచుటకుఁ దగిన మనసును, దైవ మెవనికి దయచేయునో వాఁడు భద్రములఁ బడసి ప్రఖ్యాతుఁడగును.

వాఁడు తనభాగ్యమును సంతోషముతోఁ జూచును.
ఏలనఁ బరులకు మేలు నేయుట కది పనికివచ్చును.

ఆర్తుల నరసి యాతఁడు రక్షించును. 'బలవంతులు బల
హీనులను బాధింపకుండున ట్లాతఁడు పరికింపఁగలఁడు.

దయనీయులను వెదకి వారికొఱతల నెఱిగి, వివేకముతో
నిరాడంబరముగ నాతఁడు వారికి సహాయపడును.

తెలివికి, యోగ్యతకు దోహదమొసఁగి యాతఁడు ప్రజ్ఞుల
బహూకరించును. ప్రతిభాశాలుల నతఁడు తఱచుగాఁ
బ్రోత్సహపఱచును.

లోకోపకారక మయిన ప్రతికార్యమును నాతఁడు పరిష్కా
షించును.

ఆతఁడు గొప్పకార్యములఁ జేయును. ఆతనిచే దేశము
భాగ్యవంత మగును. పలువు రాతనియొద్ద నియుక్తులై
పనులు చేయుచునేయుందురు. క్రొత్తయెత్తుల నాతఁ డెత్తు
చుండును. కళలు విద్యలు నాతనిప్రాపున వెలయుచుండును.

తనయనుభవమునకు దాఁటియున్న సంపద నాతఁడు
దరిద్రులసొమ్మని తలఁచును. అట్లే దాని వినియోగించును.

ఆతనియుపకారబుద్ధి నాతనియదృష్ట మడ్డగింపదు. కాన
యాతఁడు తనభాగ్యముచేఁ బరితోషమునే పడయును.
ఆతనియానంద మనిందితము.

నంపదను దనయింటిలో గంపలతో నింపుకొని దానిచేఁ
దానే సుఖపడఁజూచువాఁడు శోకముచేఁ జీకునుగాక.

బీదలు చెమటయొడ్చి చేసెడుసేవను గుర్తింపక వారి
కడుపు గొట్టి గడింపఁ జూచువాఁడు దుఃఖముచేఁ ద్రుంగు
నుగాక!

లుబ్ధుఁడు తాతిగుండెవాఁడై యితరుల నడఁగఁద్రొక్కు
చుఁ దాను వర్ధిల్లును. సహోదరునికష్టముల కాతఁడు
జాలిగొనఁడు. అనదలకన్నీరు వానికిఁ బన్నీరు. వితంతు
వులపరిదేవనము వానికి సంగీతకము.

డబ్బుపిచ్చిచే వానిహృదయము దిబ్బిడగొని యుండును.
కష్టముగాని దుఃఖముగాని వానిహృదయమును గరఁగిం
పఁజాలవు.

అయినను దురాశాదోషము వానిని బీడించుచునే యుం
డును. ఆసాసలకలవరములు, పలువరింతలు, నతఁ డితరు

లకుఁ గలిగించు నిక్కట్టులకుఁ దగినట్టు కసిదీర్చుకొను
చునే యుండును.

వానిహృదయ పరితాపముముందఱ నిష్పచ్చరపువాని
చప్పరింత లొకలెక్కలోనివి గావు.

ఇది యెఱిఁగి బీదవాఁడు తనకుఁదాను శాంతి సంతోష
ములను సమకూర్చుకొనఁదగును. అట్లనుటకుఁ గారణము
లింకను గలవు.

బీదవాఁడు తనగంజిమెదుకులను ద్రాగుటకు శాంతముతోఁ
గూర్చుండును. ఆతనియాకుముందు ముఖిస్తుతిపరులు,
సర్వగ్రాహులు, చుట్టియుండరు.

తనప్రోపు నాసించి బాధపడువా రెవ్వరు నాతని కుండరు.
కావున నాతఁడు కలవరము చెందఁడు. పలువురపరిదేవ
నము లాతనిచెవుల బాధింపవు.

భాగ్యవంతులు తిను పంచభక్ష్యపరమాన్నాదులు లేవు
గాన వ్యాధులుగూడ నాతని బాధింపఁజాలవు.

ఆతనియాహార మాతనికి రుచ్యముగాదా! ఆతని శీతలోదక
మాతనికి దప్పి దీర్చి తృప్తిగొల్పునదిగాదా! ఆశీతలోదక

కము ధనవంతులు త్రాగు పానీయములకంటె బ్రశస్తమయినది.

వాని కాయకష్టము వానియూరోగ్యమును గాపాడుచున్నది.

హంసతూలికాతల్పములందు శయనించు సోమరు లెన్నఁడును గని యెఱుంగనినిద్ర నాతఁడు సుఖముగా నిమిషములోఁ గనఁగలఁడు.

ఆశల నాతఁడణఁగఁద్రొక్కును. తృప్తి, శాంతము, వాని హృదయమునకు ధనము, ఘనత, కూర్పలేనిహాయి నెడఁగూర్చును.

భాగ్యవంతుఁడు తనభాగ్యమును జూచుకొని గర్వింప నక్కఱలేదు. దరిద్రుఁడు తనదారిద్ర్యమును దలఁచుకొని పలవింప నక్కఱలేదు. సహజముగనే దైవము వారికేదో సౌఖ్యము నిచ్చును.

3. యజమానులు, సేవకులు

దాస్యమునుగూర్చి మానవుఁడా! క్లేశపడకుము. అది దైవవిధి. దానివలనఁ జాలలాభము లున్నవి. జీవితక్లేశములు చింతలు నీ కదిలేకుండఁ జేయును.

సేవకునకుఁ బ్రతిష్ఠగూర్చునది స్వామిభక్తి. విధేయతయు
వినయతయు దానిసుగుణములు.

కావున నీవు యజమానుని యాజ్ఞల కణఁగియుండుము.
ఆతఁడు నిన్ను దూషించినపుడు దురుసుగా బదులు చెప్ప
కుము. మాటాడకుంటివా దాని నాతఁడు మఱవఁజాలఁడు.

ఆయనకు లాభముగూర్చుపనులను భద్రముగఁ జూచు
చుండుము. ఆయన నీయెడ నమ్మకము గలిగియుండెనని
విశ్వసించియుండుము.

నీకాలము కష్టము నాయనవి. నీకాయన వానికై సొమ్ము
నిచ్చుచున్నాఁడు. కావున వానివిషయమున నీ వాయనను
మోసగింపకుము.

యజమానుఁడా! సేవకుఁడు నమ్మినవాఁడుగా నుండవలె
నని కోరుదువేని నీవు వానిని నమ్మి న్యాయముతో నుం
డుము. వాఁడు విధేయుఁడుగ నుండవలె నని కోరుదు
వేని నీవు వానికి నుచితమైనయాజ్ఞల నొసఁగుము.

సేవకునియందుఁగూడ మానవశక్తులన్నియు నున్నవి.
కాఠిన్యముచే భయముకలిగింపవచ్చునుగాని వానిప్రేమను
బడయరాదు.

నిందించునపుడు నిందతో దయను గలపుము. అధికా
రించునపు డధికారముతో న్యాయమును గలపుము.
అట్లుచేసితివేని నీయుపదేశములు వానికిహృద్యములగును.

కృతజ్ఞతవలన వాడు నీకు శ్రద్ధతో సేవచేయును.
ప్రేమవలన వాడు నీకు సంతోషముతో విధేయతను
జూపును. వానిశ్రద్ధకు, విధేయతకు, దగినబహుమా
నము నీవు తప్పక చూపవలెను.

౪. రాజు, ప్రజలు

నీతో సమానులయినమనుజులే నీకు రాజాధికార మిచ్చిరి.
వారే నిన్ను రాజుగ నెన్నుకొనిరి. అట్టివాడా! స్వర్గ
మునకు సమ్మతుడయినట్టివాడా! ప్రజలు నీయెడ నమ్మ
కముపెట్టుటకుఁ గలభావములు నీకున్న మర్యాదకంటెను
నొన్నత్యముకంటెను, నున్నతములైనవని నమ్ముము.

రాజపట్టధారివై నీ వొకసింహాసనమునఁ గూర్చున్నావు.
రాజతేజముఁ దెలుపుకీరీటము నీతలపై నెలకొనియున్నది.
అధికారదండము నీహస్తమం దున్నది. ఇవియెల్ల నీకొ
ఱకుఁ గాదు. నీప్రాభవముకొఱకుఁ గాదు. నీరాజ్యము
యొక్క ప్రాభవముకొఱ కీయఁబడినవి.

రాజునకుఁ గీర్తి యేమనఁగాఁ దనప్రజల సౌహార్దమే. ఆయన యధికారము, రాజ్యము, ప్రజల హృదయములమీఁద నున్నది.

మహనీయుఁడగు నృపునిమనస్సు ఆతనియున్నతస్థితికిఁ దగినంత యున్నతముగా నుండును. గొప్పవిషయములఁ నాతఁడు తలపోయుచుండును.

తనరాజ్యమందుండు విద్వాంసుల నాతఁడు చేరఁబిలుచును. చనవుతో వారితో సంభాషించును. వారియభిప్రాయముల నాదరించును.

ఆతఁడు తనప్రజల మెలఁకువతోఁ జూచి వారిశక్తులఁ గనిపట్టి వారియోగ్యతలకుఁ దగినట్టు పనిపెట్టును.

ఆతనిన్యాయాధికారులు న్యాయముగలిగి యుందురు. మంత్రులు ప్రజలై యుందురు. ఆయనహృదయమునకుఁ బ్రియమగువాఁ డాయనను మోసగింపఁడు.

విద్యలన్న నాతఁడు వేడుకపడును. వానిని వృద్ధిపఱచును. చదివినవా రన్నను జ్ఞానవంతు లన్నను నాతఁడు సంతోషించును. ఒకరి నొకరు మీఱవలె నన్నకోరిక నాయన

వారికిఁ గలుగునట్లు చేయును. ఆయన పరిపాలనప్రఖ్యాతి వారిపరిశ్రమవలనఁ బెంపొందుచుండును.

వాణిజ్యము పెంపొందించు సాహులను, పైరుపంటలను జక్కఁగా సాగించుకర్షకులను, చిత్రస్పష్టిని గావించు చిత్రకారులను, ప్రతిభావ్యాపారమును జూపు పండితులను నాతఁడు దయతో నాదరించును. బహుశముగా బహూకరించును.

ప్రజలసుఖ నివాసముకొఱకై యాతఁడు గ్రామములఁ గట్టించును. వ్యాపారముకొఱకు గొప్పయోడలను, నవియుండుటకుఁ దగినరేవులను, కృషిసౌభాగ్యముకొఱకుఁ గాలువలను, నాతఁడు కల్పించును. ఆయనప్రజలు భాగ్యవంతు లగుదురు. దానిచే నాయనరాజ్యము ప్రబలమగును.

జ్ఞానముతోను న్యాయముతోను నాతఁడు శాసనముల జరుపును. ఆతనిప్రజలు తమశ్రమమునకుఁ దగినఫలమును సులభముగాఁ బడయుదురు. శాసనములప్రకారము నడచుకొనుటయందు వారికి సౌఖ్యమున్నది.

నీతినిధి

ఆయనతీర్పులందు ధర్మము, దయ, దయివాఱుచుండును. దుష్టులను శిక్షించుటయం దాతఁడు పక్షపాతము లేక పట్టుదల గలిగియుండును.

ఆతఁడు ప్రజలమొఱ లాలకించును. వారిని గష్టపెట్టు వారిచేతుల నాతఁడు కట్టిపెట్టును. కాన యాతనిప్రజ లాతని భక్తితోను బ్రేమతోను జూతురు. తమసౌఖ్యాను భవమున కాతఁడే సంరక్షకుఁ డని వారు విశ్వసింతురు. ప్రజ లాతనియెడఁ జూపుప్రేమ ప్రజలయెడ నాతనికి గాఢానురాగము గలిగించునదిగా నుండును. ప్రజాసౌఖ్య ముకొఱ కాతఁడు జాగ్రత్తగలిగియుండును.

ఆయనకు విరోధమును బ్రజ లెప్పుడును దలంపరు. విరో ధుల కుతంత్రము లెప్పుడును నాతని కపకారము చేయఁ జాలవు. కంచుగోడవలెఁ బ్రజ లాతనిఁ గాపాడుచుందురు.

ప్రజారంజకుఁడుగాని రాజుసేనలు గాలికిఁ గొట్టుకొనిపోవు పొట్టువలెఁ బనిపట్టినప్పుడు పాటిపోవుదురు.

శాంతిసౌఖ్యములు సత్ప్రభుని ప్రజలం దుండును. కీర్తి యు బలమును నాతనిసింహాసనముఁ జెందియుండును.

నీ తి ని ధి

ష ష్టా ధ్యా య ము

సాంఘిక ధర్మములు

౧. ఉపకారబుద్ధి

ఈప్సితములనుగూర్చి యెంచునపుడును, గొఱతలను
గూర్చి చింతించునపుడును, నరుడా! నీకు బుద్ధి నిచ్చి,
భాష నేర్పి, మానవసంఘమునఁ బరస్పరము నిచ్చిపుచ్చు
కొను సంబంధము గల్పించి, మంచుచున్న మహాత్ముని
మంచితనమును మెచ్చుకొనుము.

ఆహారము, వస్త్రము, సుఖనివాసము, అపాయాపాకర
ణము, సంసారసంతోషము, ఇవియెల్ల నీ కితరులతోడ
టువర్ణింపఁగలుగును. అవి సంఘమునఁదప్ప మఱి యితరత్ర
నీకు జతపడవు.

కాఁబట్టి నీకు మనుష్యు లందఱు మిత్రులుగా నుండుట
మంచిది. కావున నీ వితరులతో మంచియు మైత్రియుఁ
గలిగియుండుము.

గులాబీపూవు స్వాభావికముగనే సాగంధ్యము గల్గియుండునట్లు సత్పురుషునిహృదయ మెప్పుడును సత్కార్యతత్పరముగా నుండును.

ఆతఁడు, శాంతిని సౌఖ్యమును దా ననుభవింపఁగలఁడు. పొరుగువానియానందమును నభివృద్ధిని జూచి మెచ్చుకొఁగలఁడు.

దూషణముల కాతఁడు చెవియొగ్గఁడు. పరులతప్పిదములును దైన్యములును నాతనికి బాధగలిగించును.

మంచిచేయుట యాతనికి హితము. దానికై యాతఁడు కాలమును గారణమును వెదకుచుండును. ఇతరుని బాధను బాపుటచే నాతఁడు తనబాధను బాపికొనును.

తనమనసు పెద్దదగుటచే నాతఁడు తనకోరికలం దందఱు సౌఖ్యమును జూచును.

౨. న్యాయము.

సంఘశాంతి న్యాయముపై నాధారపడియున్నది. ఒక్కొక్కమనుష్యునికిని శాంతి, వానివాని వాంఛలఁబట్టియున్నది. కాఁబట్టి నీకోరికల మితిమీఱనీయకుము. పొరుగువాని

వస్తువులఁ గోరకుము. వానివస్తువుల నీవు తాఁకఁగూడ నంతఃవిత్తముగ దర్శింపుము.

ఉద్రేకములకుఁ బాల్పడికాని, యెరులమాయలఁ బడికాని యితరుని హింసింపను జేయియెత్తకుము.

అన్యు నవమానింపకుము. చెడ్డసాక్ష్యము చెప్పకుము. వానిసేవకుఁడు వాని నంచించునట్లు గాని విడనాడునట్లుగాని చెప్పి చేయింపకుము. వానిప్రాణేశ్వరిని బాపకృత్యము లందుఁ బడఁద్రోవకుము.

నిస్పృక్షపాతమును, న్యాయ్యమును, నగు నడవడి గలిగి యుండుము.

నీబాధ్యతను జక్కగా గుర్తించియుండుము. నమ్మిన వానిని మోసగింపకుము. దైవముముందర దొంగతనము ద్రోహముకంటెఁ దక్కువచెడుగుగా నగు నని యెఱుఁగుము.

బీదలను బాధింపకుము. కూలివానికూలి నియ్యక వేధింపకుము.

లాభముకొఱకు దేనినేని యమ్మునపుడు నీయంత
రాత్మ నడిగి నీలాభమున కొకమితి తెలిసికొని తృప్తిచెం
దుము. కొనువాఁడు తెలియనివాఁడైనచో నది సందుగాఁ
జూచుకొని నీవు చాలలాభము పొందఁజూడకుము.

ఈయవలసినయస్వల నిచ్చివేయుము. ఏలన ఋణదాత
నీమర్యాదను విశ్వసించెను. అట్టివానికి న్యాయముగా
నియ్యవలసినది యియ్యకపోవుట తప్ప. తుచ్ఛము.

తుద కిది వినుము. ఓసంఘసంబంధీ! నీహృదయమును
బరీక్షించుకొనుము. మఱపును దొలఁగఁద్రోలుము. జ్ఞప్తి
ని జక్కఁబిలువుము. పయివిషయములందు బరాకుఁ
జెందుదువేని నీ వవమానితుఁడ వగుదుర.

3. త్యాగము

హృదయమున నౌదార్యబీజముల వెద నెట్టినవాఁడు సుఖ
మందును. ఆ బీజములు మొలకెత్తి త్యాగము ప్రేమ
యను ఫలములను బండును.

ఆతని హృదయ మనెడి యూటపట్టునుండి సౌజన్యప్రవాహ
మెప్పుడును బ్రజాక్షేమమునకై పాటుచుండును.

చీదలకుఁ గట్టకాలమున నాతఁడు సాహాయ్యము నల్పును. సర్వక్షేమమున కాతఁడు సంతసించును.

పొరుగువాని నాతఁడు నిందింపఁడు. ఈర్ష్యాద్వేషముల నొదవించు వినికిళ్ల నాతఁడు విశ్వసింపఁడు.

మనుష్యులు చేయుకీళ్ల నాతఁడు మన్నించును. వానిని దనమనస్సున నిలుపుకొనఁడు. ప్రత్యేకకారచింతయుఁ బగయు నుండుటకు వానిహృదయమునఁ దావుండదు.

అపకారి కాతఁడు ప్రత్యేకకారము చేయఁడు. విరోధిని జూచి యాతఁడు రోతఁగొనఁడు. వాని యకృత్యములకు మైత్రితో మంచిగఱపును.

పరుల యిక్కట్టులకు జాలిగొని యాతఁడు వానిఁ భాషఁ బూనును. ఆతఁడు కోపిష్టులకోపమును దగ్గించును. వారి తగవులఁ దీర్చును. ఇరుగుపొరుగుల శాంతిని సౌజన్యమును వృద్ధిపఱచును. వానిపేరు ప్రఖ్యాతమై బహుమానముతో నుచ్చరింపఁబడుచుండును.

౪. కృతజ్ఞత

నది తొలుతఁ దనకు నీ రొసఁగిన సముద్రమునకే తన నీటిపెల్లును బంపునట్లు కృతజ్ఞునిచిత్త ముపకారికిఁ బ్రత్యుప

నీతినిధి

కారముచేయుటకొఱకే ప్రయత్నముచేయుచుండును. ఉప
కారి నాతఁడు ప్రేమతోను గౌరవముతోను జూచును.

ప్రత్యుపకారము చేయుటకు శక్యము కాదేని యుపకా
రమును జ్ఞాపకమందుంచుకొనును. మరణముదాక దాని
మఱవకుండును.

ధర్మాత్మునిచేయి భూమిపయిఁ బూవులను బండ్లను
బైరులను వెలయించు నీటిమబ్బువంటిది. కృతఘ్నుని
హృదయము వర్షోదకము నెల్ల దిగమింగి తనలోనే
యడఁచుకొని నిస్ఫల మొనర్చు నిసుకయెడారివంటిది.

మేలును మఱవకుము. దానిని దాఁచిపెట్టకుము. గర్వి
తులవలన నుపకారము పొందకుము. స్వార్థపరాయ
ణులతోను నత్యాశాపరులతోను సంబంధము గలిగించు
కొనకుము.

గీ. నిష్కాపట్యము

సత్యదేవత సౌందర్యమునకు వలచి యామెపై మనసు
నిలిపినమానవుఁడా! నీ వామెపై స్థిరబుద్ధి నుంచుము.
ఆమెను విడనాడకుము. నిశ్చలమయిన సౌశీల్యగౌరవముచే
నీ వలంకృతుఁడ వగుదువు.

కపటములేనివానిపలుకులు భావము నంటి యుండును.
వానికి హృదయము దున్నదే నాలుకమీదను నుండును.
మోసమునకు వానిమాటలందుఁ జో టుండదు.

అన్యతమున కాతఁడు లజ్జించును. నిజమునం దాతనికన్న
నిలిచియుండును. మాయలమారితనమునకు నైచ్యమునకు
నాతడు రోతపడును.

ఆతఁ డెప్పుడును గలవరము చెందఁడు. వాస్తవమాడుట
కాతఁడు ధైర్యము గలిగియుండును. బొంకుటకు
మాత్రము భయపడును.

ఆతఁడు నైచ్యమునకుఁ గాపట్యమునకు మిక్కిలి దూర
మందున్నాఁడు. దూరదృష్టితోను జాగరూకతతోను
నాతఁడు పెదవులఁ గదలించును. న్యాయమును బరిశీలించి
వివేకముతో మాటాడును.

మైత్రితో మాటాడును. ఒద్దికతోఁ దప్ప దిద్దును.
మాట యిచ్చెనేని మఱుమాటలేక దాని నెఱవేర్చును.

కాని కపటాత్మునిహృదయముచాటుచేయఁబడియుండును.
వానిపల్కులకు సత్యపువన్నె చమురఁబడి యుండును.
వంచనమే వానిపని.

వాఁడు దుఃఖమున నవ్వును. సంతోషమున నేడ్చును.
వానిమాటల కర్థముండదు.

ఎలుకవలె నాతఁడుచీకటిలోఁ జెల్లాడుచు సురక్షితుఁడనని
భ్రమించుచుండును. కాని యాతఁడు తన కెఱుకలేకుండఁ
దనతప్పలచేతనే వెలికిఁ దేబడుచుండును.

అంతఁ దనదోషకాలుష్యము మొగానఁ దగిలియుండును
గాన నలుగురు గుర్తింపఁగాఁ దల గ్రోఁకికొనును.

జీవితకాలమంతయు నాతఁడు నిత్యనిర్బంధమునఁ గడపును.
ఆతనినాల్కకును హృదయమునకును సంబంధముండదు.

సచ్చరిత్రుని నడవడి నాతఁ డభినయించును. మోసగింపు
ఔత్తులచే నుప్పొంగుచుఁ దనలోఁ దాను గాఢాలింగన
సౌఖ్యము ననుభవించుచుండును.

నేను టేమముగ నున్నానని నీవు తలఁచునపుడును, నీ
క్రుళ్లు వెల్లడియై నీవు వెంగిలివై నప్పుడును, జ్ఞానవంతులు
నిన్నుఁజూచి నవ్వుదురు.

నీ తి ని ధి

ష ష్టా ధ్యా య ము

మతము

కారణకారణము, సర్వస్రష్ట, సర్వశక్తుఁడు, ఆద్యంతరహితఁడు, అగోచరుఁడు, భగవానుఁ డొక్కఁడే కలఁడు.

సూర్యుఁడు వైవస్రతిబింబముగా నున్నాఁడు. ఆతఁడు తన స్రక్తాశముచే నీలోకమున కెల్ల వెలుఁగును గలిగించుచున్నాఁడు. ఆయన వేడిమి భూమిపైఁగల వస్తువులకెల్లఁ బ్రాణ మిచ్చును. సూర్యుఁడు భగవానునిపనివాఁ డని యెఱిఁగి ప్రశంసింపుము. ఆరాధింపకుము.

సర్వోత్కృష్టుఁడును సర్వజ్ఞుఁడును సర్వోపకారియు నగు నాయే కేశ్వరునకే యారాధనము తగును.

ఆయనయే తనచేతితో నాకాశము నలంకరించినాఁడు. తనశ్రేష్ఠతతో నక్షత్రమార్గముల నాయనయే యేర్పఱిచినాఁడు.

లోక మెల్ల దద్దటిల్లునట్లు భూమిని వడఁకించువాఁడును
బిడుగులఁ బడమోఁది దుర్మార్గుల నడిఁకించువాఁడును
నాయనయే. సమద్రమును బంధించినవాఁడు, గాలి
సరికట్టినవాఁడును నాయనయే.

లోకము లెల్లఁ బుట్టించువాఁడును గిట్టించువాఁడును
నాయనయే.

సర్వశక్తుఁడైన యాయీశ్వరుని భక్తితోఁ బ్రార్థింపుము.
ఆయనకుఁ గోపమువచ్చునట్లు వర్తింపకుము. అట్లయిన
నీ వడఁగారుదువు.

ఆయనకార్యము లన్నింటిమీఁద నాయనదూరదృష్టి
కలదు. అనంతమయిన విజ్ఞానముతో నాయన లోక
మును బ్రచలింపఁజేయుచుఁ బరిపాలించుచున్నాఁడు.

మన భవిష్యద్రహస్యము లాయనదృష్టికి బట్టబయలుగా
నుండును. ఆయనదూరదృష్టికిఁ దెలియక తటాలన
జరుగున దేదియు నుండదు.

ఆయన యుద్బోధము లతిగూఢములు. ఆయన విజ్ఞాన
మిట్టి దని నీవు వివేకింపఁజాలవు.

కావున నీశ్వరవిజ్ఞానమునకు భయభక్తులుగలిగియుండుము.
ఆయనయుపదేశములకు విధేయుఁడవై లొంగి వర్తింపుము.
భగవానుఁడు దయాళువు. ఆయనలోకములను దయతో
సృజించియున్నాఁడు.

ఆకాశముఁ జూడుము. ఆయనప్రకాశము గానవచ్చును.
భూమివంకఁ జూడుము. ఆయనదయ దయివాఱుచుం
డును. కొండలును సెలయేళ్లును నాయనను బ్రశంసిం
చుచున్నవి. పొలములు నదులు అడవులు నాయనకీర్తిని
గీర్తించుచున్నవి.

మనుష్యుఁడా! ఆయన నిన్ను మాత్ర మితరజీవరాసుల
నుండి వేఱుపఱిచి వానికంటె నధికదశయం దుంచినాఁడు.

నీశ్రేష్ఠతను గాపాడుకొనుటకు నీకు నాలోచనము నిచ్చి
యున్నాఁడు. సంఘమునందుఁ బెంపొందుటకు నీకు
భాషాజ్ఞానము నిచ్చియున్నాఁడు. నీమనసునకు ధ్యాన
శక్తిని, వివేచనాశక్తిని, అనుకరింపరాని తన పవిత్రగుణ
ములను ప్రేమించుశక్తిని, ఇచ్చియున్నాఁడు.

నీవు నెఱవేర్చవలసిన దైవవిధులు నీస్థితిగతులకుఁ దగినట్లుండునట్లాయన కల్పించినాఁడు. కావున నీవు వానిని నెఱవేర్చెదవేని సౌఖ్య మందఁగలవు.

ఆయన కారుణ్యమును గీర్తింపుము. నిశ్చలముగా ధ్యానింపుము. నీహృదయమునఁ గృతజ్ఞతను సంతృప్తిని దయి వార్చుకొనుము. నీ కార్యములవలన నాయన యాజ్ఞల మీఁద నీకున్న భక్తిని వెల్లడించుకొనుము.

భగవంతుఁడు న్యాయముతోను సత్యముతోను లోకమును రక్షించుచున్నాఁడు. ఆయన యాజ్ఞల నుల్లంఘించిన వారిని శిక్షింపఁడా?

మనుజా! శిక్షించుటకు జాగ్రత్తనందుచే దైవశక్తి తగ్గినదనుకొనకుము. నీ యశ్చత్యముల నాయన యంగీకరించుననుకొనకుము. ప్రతిహృదయము నాయనకన్నదూరి చూడఁగలదు.

అదియెల్ల నాయనస్మృతియం దుండును. మనుష్యులను గాని వారిపదవులను గాని యాయన మన్నింపఁడు.

ఈజీవితము ముగిసినపిదప గొప్పవారు కొద్దివారు, భాగ్యవంతులు నిర్భాగ్యులు, జ్ఞానవంతులు జ్ఞానహీనులు, వారు

వారొనర్చినకార్యములకుఁ దగినట్టు న్యాయమైన ప్రతి
ఫలమును దైవనిదేశమువలనఁ బడయఁగలరు.

అత్తతఱి దుర్మార్గులు తత్తఱిల్లుదురు. సన్మార్గులు సంతో
షింతురు.

కావున నీవు నీజీవితకాలమున భగవదాజ్ఞకు భయపడుచు
నాయన నీ కేర్పఱిచిన సన్మార్గమున సంచరింపుము.

వివేకము నిన్ను వెఱపించునుగాక. నిబంధనము నిన్ను
నియమించునుగాక. న్యాయము నిన్ను సన్మార్గమున
నడపునుగాక. దయ నిన్నుఁ గరఁగించునుగాక. భగ
వంతునిపైఁ గృతజ్ఞత నిన్ను భక్తిపరుఁగాఁ జేయును
గాక!

ఇహమున నిన్నివి సుఖమునకుఁ దార్చి పరమున శాశ్వ
తానందమును బడయఁజేయును.

ఇదియే మానవజీవితవిధానము.

ప్రథమభాగము ముగిసెను.

నీ తి ని ధి

ద్వి తీ య భా గ ము

నీ తి ని ధి

ద్వి తీ య భా గ ము

ప్ర థ మా ధ్యా య ము

మానవ సామాన్యవిషయములు

౧. మానవదేహము, దానినిర్మాణమును

అల్పబుద్ధివి, అల్పబలుఁడవు నగునరుఁడా! అడఁకువ గలిగి
యుండుము. అనంతమయిన విజ్ఞానము నందఁగోరితివేని
నీయెదుటఁ గానవచ్చు దివ్యశక్తులఁ దెలిసికొనఁదలఁచితి
వేని ముందు నీదేహమునుగూర్చి యాలోచించుకొనుము.
వెఱపును వింతను గొల్పునట్టు నీవు సృష్టింపఁబడితివి.
ఇట్లు సృష్టించిన సృష్టికర్తను నీవు భయభక్తులతోఁ
బ్రస్తుతింపుము. ఆయనయెదురఁ గృతజ్ఞతను నంతోష
మును దెలుపుకొనుము.

జంతుకోటిలో నెల్ల నిట్టనిలుచువాఁడవుగా నీ వేల సృష్టిం
పఁబడితివో యెఱిగితివా? భగవంతుని పనులఁజూచు

టకుఁ జూమా ! చూచు టెందు కందువా? అచ్చెరువు
చెందుటకు; అది యెందు కందువా? ఆయన నారా
ధించుటకు.

ఎఱుక నీలోమాత్ర మే యేర్పడ నేల? అది నీకెక్కడనుండి
యొదవినది? ఆలోచనశక్తి మాంసమందు లేదు. వివేచన
శక్తి యెముకలందు లేదు. పురుగులు తన్నుఁ బరిగొను
నని సింహ మెఱుఁగదు. యజమానుఁడు తన్నుఁ జంపు
టకు సాఁకు చున్నాఁ డని మేఁక యెఱుఁగదు.

నీవు చూడఁగల్గినవానికంటె నిం కేదో యొకటి నీలోఁ
గలదు. నీయింద్రియములకు గోచరముగాని దిం కేదో
నీలో నుండి నీభౌతికశరీరమునకుఁ బ్రజ్ఞను గల్పించు
చున్నది. అది యేదో యెఱుఁగుము.

అది నిన్ను వదలినపిదప నీయొడలు వట్టిదిగా నట్టె
యుండును. కాన యది నీమేనిలోనిభాగము గాదు. అది
భౌతికము కాదు గాన శాశ్వత మయినది. వ్యాపారిం
చుటయందు దానికి స్వాతంత్ర్యమున్నది. కావున నది
తన చేయు పనుల కన్నిటికిని దానే యుత్తరవాది
యగుచున్నది.

గాడిద తనపండ్లతోఁ బచ్చికను గొఱుకఁగలదు. కాని దానికి నాహారపు టుపయోగ మవగత మగునా?

వెన్నెముక నీకున్నట్లు మొసలికిని వంకర లేకయేయున్నను నది నీవలె నిలువఁబడి యుండఁగలదా?

వానివలె నిన్నుఁగూడ నీశ్వరుఁడే సృష్టించెను. కాని వాని నన్నింటిని సృష్టించిన వెనుకఁ జూచు నిన్ను సృష్టించెను!

వానికంటె నుత్కృష్టతయు, వానిపై నధికారమును, నాయీశ్వరుఁడు నీ కనుగ్రహించియున్నాఁడు. మఱియు స్వయముగా నెఱుఁగఁదగునట్లు నీకు జ్ఞానసముచ్ఛయము నిచ్చియున్నాఁడు.

ఆయీశ్వరుని సృష్టికంతకు శిరోభూషణమైన నిన్ను నీవ యెఱిఁగికొనుము.

దైవత్వమునకును జడత్వమునకును నడుమ నుండి నీవారెంటిని గెడగూర్చువాఁడ వగుచున్నావు. దేవాంశము నీయందుఁ గొంతయుండుట తెలిసికొనుము. నీఘనతను నీవు జ్ఞప్తియందుంచుకొనుము. నైచ్యమందును దౌష్ట్యమందును నడు గిడ సాహసింపకుము.

పాపతోఁకను భయముగొల్పిన వా రెవ్వరో, గుఱ్ఱము
గొంతుకను హేషితముల నెనయించిన వా రెవ్వరో,
యెఱుఁగుదువా? పామును గాల రాచి పరిమార్చుఁగల
తెలివి నీకు వెలయించినవాఁడును, నీయుపయోగము
కొఱకే గుఱ్ఱమును మాలిమి చేయఁగల కుశలతను నీకుఁ
గూర్చినవాఁడును, అయిన యాయీశ్వరుఁడే.

౨. యింద్రియముల యుపయోగములు

ఆదిస్సృష్టి యని దేహమునుగూర్చి నీ వభిమానింపకుము.
జీవస్థాన మని హృదయమునుగూర్చియు నీ వెక్కువగా
ముదంపడకుము. ఇంటిగోడలకంటె నింటికంటె నింటి
యజమానుఁ డెక్కువవాఁడుసుమా !

వెదవెట్టుటకుముందు సేద్యగాఁడు భూమిని బదనుపఱుచు
కొనవలయును. కంచుపోతకుముందు కంచరి కొలిమిని
నెలకొలుపుకొనవలయును.

భగవంతుఁడు “మీతరఁగ లీవైపునకుఁ దరలవలయును.
ఇంతకంటె నెత్తున కవి యెగిసిపడరాదు” అని సముద్రముల
శాసించినట్లు నీయాత్మ నీశరీరవికారమును శాసించి, దారిఁ
జూపి, దానిపొగరును దిగఁద్రొక్కునుగాక!

అవయవములకెల్ల నాత్మనియామకము. ఆయాత్మనిదేశము
లను నీయవయవము లనువర్తింపవలెను. ప్రభువుతోఁ
బ్రజలు తిరుగఁబడఁగూడదుగదా!

నీమేను భూమివంటిది. నీ యెముక లాయుర్విని మోచి
యుండు పర్వతములవంటివి.

సముద్రపునీరే భూమినిబడి చెలమల నూరి యేళ్లఁబాటి
మరల సముద్రము చేరినట్లు ప్రాణము నీహృదయమునుండి
వెలికిఁ బ్రవహించి మరల హృదయమునకే యేఁగు
చున్నది.

పయిరెండును వానిగమనము నెప్పుడును సాగించుకొను
చునేయుండునుగదా ! ఈరెంటిని సృష్టించినవాఁడు
భగవానుఁడే.

నీముక్కు సుగంధగ్రహణమునకు ద్వారముగదా! నీనోరు
రుచిగ్రహణమునకు ద్వారముగదా! అయినను సుగంధ
ముల నెప్పుడును జూచుచుండిన వైరస్య మొదవును.
రుచుల నెప్పుడును గొనుచునేయున్న నది కలిగించు
నాకలి యాగిపోవును.

నీకన్నులు నీకుఁ గాపున్న కావలివాండ్లుగదా! అయినను నవి తప్పును నొప్పును గనుఁగొనుటలోఁ దఱచుగాఁ దప్పిపోవుచుండును.

నీయాత్మను నియమములందు నిలుపుకొనుము. నీ మనస్సును దాని మంచికొఱకుఁ గాచియుండుట నేర్పుము. అట్లుండిన నీమనస్సునకు మంత్రులగు నీకన్నులు నీకు సత్యమును నివేదించునవిగ నుండును.

ఈచేయి యొక చిత్రస్పృష్టికాదా? ప్రపంచమున దాని వంటి దే దైనఁగలదా? అది నీ కేల యీయఁబడినదో యెఱుఁగుదువా? నీసహోదరులకు సహాయముచేయుటకు.

సృజింపఁబడిన జీవకోటులలో నెల్ల సిగ్గిలు స్వభావము నీకే యేల యనుగ్రహింపఁబడినది? ప్రపంచము నీయవ మానమును నీముఖమునఁ గనిపట్టును. కాన నీ వవమాన కరములగు కార్యములఁ జేయఁగూడదు.

భయము, నివ్వెఱ, నీముఖవికాసమును, భగ్నపఱుచును. అపరాధము నీయండఁ జేరనీయకుము. అప్పుడు భయము నీ కణఁగియుండును. నివ్వెఱ మగతనమునకుఁ దగినదిగాదు.

కలలయందు ఛాయాశరీరములు నీతోమాత్రమే యేల మాటాడును? వానిని మన్ననతోఁ జూడుము. ఏల యనఁగాఁ గలలుభగవత్ప్రసాదితములు.

మనుష్యుడా! నీవుమాత్రమే మాటాడఁగలవు. ఈశక్తికి నీవు వింతపడవలెను. దీని నీ కనుగ్రహించిన మహా నీయుని కర్తవ్యమైన యభినందనముల నర్పింపుము. నీబిడ్డలకు బుద్ధిగఱపి వారికి భక్తిమార్గము నెఱిగించు నామహా నీయు నారాధింపుము.

3. మనుజునియాత్మ, దానియారంభము, దానిచేష్టితములు మనుజు ! నీబాహ్యాశరీరమునకుఁ బ్రసాదింపఁబడిన వరములుసుమా, ఆరోగ్యము, బలము, అవయవముల యానురూప్యము, ననునవి! వీనిలో నారోగ్యము పేరెన్నఁదగినది.

దేహమున కారోగ్యమెట్టిదో ఆత్మకు సౌశీల్య మట్టిది.

ఆత్మ యొకటి కలదనుట నీకుఁ దెలిసినవిషయములలో నెల్ల విస్పష్టముగాఁ దెలిసినవిషయము. కావున దానియెడ సాధుభావముగల్గి కృతజ్ఞుడవై యుండుము. పూర్తిగాఁ దానిని తెలిసికొనుటకై పోరాటములు పడకుము. దాని నట్లు మానవబుద్ధి తెలిసికొనఁజాలదు.

నీతినిధి

ఆలోచించుట, అర్థముచేసికొనుట, వివేకించుట, సంకల్పించుట, ఆత్మ యనుకొనకుము. అవియెల్ల దాని చేష్టితములు; కనుక నవి దాని ముఖ్యాంశములు కావు.

నీవు నిందితుడ వగుదువు. దాని నాకాశము నంటింపకుము. నీ వెగిరిపడువాడవు కారాదు. మఱియు దానిని బశువృత్తికిని దించి నీచపఱుపకుము. అర్థజ్ఞానములేని గాడిదవలె గుఱ్ఱమువలె నీవగుట తగదు.

దానిశక్తులచే దానివెదకుము. దాని సద్గుణములచే దాని గుర్తింపుము. అవి నీతలవెండ్రుకలకంటె నెక్కువగా నున్నవి. ఆకసముననుండు నక్షత్రములుగూడ లెక్కలో వీనికిఁ దక్కువే.

అరేబియా దేశీయులవలె నాత్మయొక్కటే మనుష్యులందఱయందును బంచి పెట్టఁబడియున్నదని యెంచకుము.

ఐజిప్టుదేశీయులవలె నొకమనుష్యునకే యనేకాత్మలున్నవనియు నెన్నకుము. నీకు హృదయ మెట్లొక్కటిగానున్నదో అట్లే యాత్మకూడ నొక్కటియేయని నమ్ముము.

సూర్యుడు బంకమట్టిని గట్టిపఱచును. మరల నాతఁడే మైనమును గరఁగఁజేయును. ఈ రెంటి నొక్కఁడే యెట్లు చేయుచున్నాఁడో అట్లే యాత్మయు విరుద్ధకృత్యములను జరుపుచున్నది.

చీకటి తనచుట్టుఁ గ్రమ్మినను జంఘ్రుడు తన సత్ప్రకాశమును సంరక్షించుకొనునట్లు బుద్ధిహీనుని హృదయమందుఁగూడ నాత్మ వినిర్మలముగనే వెలుఁగుచుండును.

ఆత్మకుఁ జావులేదు; మార్పులేదు. ఎల్లయెడల నది యేకమై యుండును. ఆరోగ్యము తనయందముఁ జూపుటకు దానిని బిలుచును. జ్ఞానమనెడు తైలముతో దాని ముఖమును దత్పరత యభ్యంజనము చేయును.

అది నీవు పోయినపిమ్మటఁగూడ జీవించినను నీవు పుట్టుటకుఁబూర్వముకూడఁ గలదని యనుకొనకుము. నీదేహముతో నదియు సృష్టింపఁబడినది. నీప్రేగులతో నదియుఁ బెరిగినది.

న్యాయము, మంచిగుణములతో గొప్పఁజేసి దాని నీ కీయలేదు. కరుణ, దానిని జెడుగులతో వికారపఱచి నీ కీయలేదు. అవి యన్నియు నీవి. వానికన్నింటికి నీవు త్తరవాదివి.

చావు నిన్నుఁ బరీక్షింపఁబడకుండఁ గావఁగల దని యెంచుము. దుర్వర్తన నిన్నుఁ బరీక్షనుండి తొలఁగించు నని తలఁపకుము.

నీకుఁ దెలియనిదాననుండి నిన్నుఁగల్పించినవాఁడు మరల నీకుఁ దెలియనిదానిలోఁ నిన్ను గలపఁజాలఁడా?

కోడి నడిరేయిని దెలిసికొనుచుండలేదా? తెలిసికొని నీకు వేకువను చెలుపుటకు గొం తెత్తి కూయుచుండ లేదా? కుక్క తన యజమానుని యడుగులను దెలిసి కొనుచుండలేదా? గాయపడినమేక యాగాయమును మాన్పఁగల యోషధికడకుఁ బరుగిడుచుండలేదా? కాని యవి కడతేటినప్పుడు వానియాత్మకూడ వానితో మట్టిలోఁ గలియును. నీయాత్మమాత్రమే నిలిచియుండును.

ఆజంతువుల కిచ్చియుండు గ్రహణశక్తులఁజూచి నీగ్రహణ శక్తులకన్నఁ గొన్ని మిన్నగాఁ జూకుగా నున్నవని విన్నఁబోవకుము. అట్టిశక్తులు కలిగియుండుటలోఁ గాదు ఘనత; మఱి వాని నెఱిగియు నుపయోగించుకొనుటలో నున్నది. అది నీవు గ్రహింపుము.

నీకు దుష్ప్రికఁబోలె దూరధ్వనివిను వీను లున్నను, గ్రద్దకుఁ బోలె సర్పమును దూరిచూచు కన్నులున్నను, జాగిల

మునకుఁబోలె మూఁచూచి పసిపట్టఁగలిగిన ముక్కున్న ను, కొండముచ్చునకుఁబోలె మేలిరుచుల గుర్తింపఁగల నాలుకయున్నను, తాఁబేటికిఁబోలె సూక్ష్మస్పర్శజ్ఞానము గల తనువున్నను, వివేకించు తెలివిలేకుండెనేని వీనితో నీ కేమిప్రయోజన ముండును? అవి యన్నియు నంతరించునవే.

వానిలో వేని కైన మాటాడ శక్తిగలదా? వానిలో నేదైన నీతో 'అందువలన నట్లుచేసితిని' అని చెప్పఁ గలదా?

జ్ఞానవంతులపెదవులు, స్వర్ణభాండారపుఁ దలుపులవంటివి. అవి తెఱవఁబడినతోడనే యనర్హవస్తువులు ముం దగ పడును.

వెండిపాదులలో బంగారుచె ట్లమర్పఁబడినట్లు, జ్ఞానపూరి తము లగువాక్కులు ఉచితకాలములం దుచ్చరింపఁ బడును.

నీయాత్మనుగూర్చి తగినంతగా నీవు తలఁచుకొనఁగలవా? దానిని మితిమీఱునంతగా నీవు మెచ్చుకొనఁగలవా? అది నీకెవరిచే నీయఁబడెనో వారిప్రతిబింబము.

దానిఘనత నెప్పుడును జ్ఞప్తియం దుంచుకొనుము. ఎంత గొప్ప తెలివి నీకు సొంతము చేయఁబడినదో యెఱిఁగి యుండుము.

మంచినిజేయునదే చెడుగునుగూడఁ జేయవచ్చును. కాన దానిని మంచిప్రక్కకే యుంచుటకై జాగ్రత్తగొని యుండుము.

గుంపులో నున్నచో దానినిఁ గోల్పోవుదునని యనుకొనకుము. అరలో దాని నణఁచి యుంచఁగల్గుదునని తలఁపకుము. పనిచేయుట దానికిఁ బరమానందము. పనినుండి దాని మానిపింపఁ గాదు.

దానిచలనము శాశ్వతము. దానిప్రయత్నములు సర్వతోముఖములు. దానిచాకచకి యాఁక గొల్పరానిది. అంత రిక్షమున నున్నదానిఁగూడఁ దాని కన్న కనుఁగొనఁగలదు. విషయవిచారమున కది వేడుకవడును.

జలాపేక్షగలవాఁడు మండుచుండు నిసుకపట్టులందుఁగూడ విసువక నీటికై వెదకులాడునట్లు జ్ఞానతృప్తిగొన్న యాత్మ యు జ్ఞానమునకై గజిబిజి పడుచుండును.

ఏచియుండునది గాన దానిఁ గాచియుండుము. విచ్చలవిడి
గాఁ బోవునది గాన దాని బిగ్గఁబట్టియుండుము. దౌర్జ
న్యము గలదిగాన దాని నార్జవమందఁజేయుము. అది
యుదకముకంటె నొదిగియుండునది; మైనము కంటె
మార్పఁదగినది; గాలికంటె వీలుపడునది. దాని కాన
పెట్టున దేదియు లేదా?

వివేకహీనునిలోనియాత్మ పిచ్చివానిచేతిలోని కత్తివంటిది.
అది సత్యముకొఱకు వెదకులాడును. ఆసత్యమును గనుఁ
గొనుటకు దానికి సాధనములు తర్కము, అనుభవము
ను; కాని యివి బలహీనములు, నిలుకడ లేనివి; నమ్మ
కము చాలనివి; ఇక నది సత్యము నెట్టు లెఱుఁగఁ
గల్గును?

జనసామాన్యమునకు సమ్మత మైనంతమాత్రాన నేదిగాని
సత్యమైనది కాఁజాలదు. ఏలన, జనసామాన్యము చాలఁ
గా మతిలేనిదై యుండును.

నీవు నిన్నుఁ దెలిసికొనుట, నిన్ను సృజించినవానిఁ
దెలిసికొనుట, ఆయనను బూజింపవలసియున్నావనియుఁ
దెలిసికొనుట—ఇవి యన్నియు నావశ్యకము లయినవని

స్వస్థముగా నీకు గోచరించెనుగాదా? మనుష్యుఁ డింత కంటె నిశ్చయముగాఁ దెలిసికొందగినది మ తేమున్నది? చూడుము.

౪. మానవుని జీవితకాలము, దాని ప్రయోజనములు.

చక్రవాకమునకుఁ దెల్లవాలుట యెట్టిదో గ్రుడ్లగూబకుఁ బ్రొద్దు గ్రుంకుట యెట్టిదో, తేనెటీగకుఁ దేనె యెట్టిదో మనుష్యహృదయమునకుఁ బ్రాణ మట్టిది.

ప్రకాశమానమైనను నది మిఱుమిట్లు గొల్పదు. అస్పష్టమైనను నది యసంతుష్టిని గొల్పదు. మధురమైనను నది వెక్కసము గాదు. కాని దానిసత్యమైన యుపయోగమును గుర్తించినవా రెవ్వరు?

జీవితము నెట్లు గౌరవింపవలెనో తెలిసికొని యట్లు గౌరవింపుము. అట్లుచేసితివా నీవు జ్ఞానశిఖరముదరి నుందువు. మతిమాలినవాండ్లువోలె జీవితముకంటె నెక్కువ విలువ గల దిఁక నేదియుఁ లేదని తలంపకుము. పండితమన్యులు వోలె జీవితమును దృఢీకరింపవలెననికూడఁ దలంపకుము. దానిని నీకొఱకుమాత్రమే ప్రేమింపకుము. ప్రధానముగా నితరులకుఁ జేయుహితముకొఱకు దానిఁ బ్రేమింపుము.

దాని నీవు బంగారమునకుఁ గొనఁజాలవు. మాణిక్యము లకు నది లేనిక్షణముల నీవు కొనఁజాలవు. వచ్చుచున్న ట్టణముల నన్నింటిని నీవు సౌశీల్యముతో సాగఁజేయుము. ‘పుట్టకుండినఁ జాల మేలయియుండెడి’ దని తలంపకుము. పుట్టిన నే నిక శీఘ్రముగఁ జచ్చుట మే లని తలపోయ కుము. సృష్టికర్తనుగూర్చి ‘నేను లేకుండినఁ జెడు గను నది యుండునా’ యని పనవకుము.

మంచి నీశక్తియం దున్నది. దాని నీ వార్జించుకొన లేకుం డుటే చెడు గగును. నీవట్లు నిజముగాఁ బ్రశ్నింతువేని, అదిగో, ఆలోచించిచూడు! అది నీయవ్యక్తత నెఱిగించు చున్నది.

ఎఱుగు మ్రింగునపు డందు గాలము గలదని తెలిసియున్న చోఁ జేప దానిఁ జేరఁబోవునా? వల తనయెదుట నుండు టెఱిగిన సింహ మందుఁ జిక్కునా? పాంచ భౌతిక మగు దేహముతో నాత్మకూడఁ బంచత్వము గాంచునేని మానవుఁడు మఱఁగోరఁడు. కరుణానిధియగు నీశ్వరుఁడు మనుష్యుని సృజించికూడ నుండఁడు. కావున నీవు పిమ్మటఁగూడ బ్రదుకుదు వని తెలిసి కొనుము.

నీతినిధి

తాను జూచుటకుఁ బూర్వమే పంజరమున బంధింపఁ బడినపక్షి పంజరపుఁగంతలందుఁ దనమేని మాంసభాగమును జొప్పించి తప్పించుకొనఁ గొట్టికొనుట యెంత వృథాయాసమో, నీవును నీ వుండుస్థితినుండి తప్పించుకొనఁజూచు టంతవృథాయాసమే యగును. నీకాస్థితి విధి కృతమని యెఱుఁగుము. దానితోఁ దని వందుము.

దానిమార్గము లొకవేళ వికృతము లయినను బాధకములు గావు. అన్నిటిని నీవు తిన్నఁగా దిద్దుకొనుము. అణుమాత్ర మైనను జెడు గెప్పు డగపడెనో అప్పుడే గొప్పయపాయము రా నున్న దని యనుమానింపుము. గడ్డియే పడుక యయినచో నీవు కడు సుఖముగ నిద్రింతువు. గొజ్జఁగిపూవుల సెజ్జ యయ్యెనేని కంటకము లున్నవి. కడు జాగ్రత్తతో నుండవలెను జుమా !

మంచిచావు చెడ్డబ్రతుకుకంటె మేలు; కాన యెంత గాలము నీవు జీవింపవలెనో యంతగాలము బ్రదుకఁ బ్రయత్నించుము. కాని యెన్నాళ్లు బ్రదుకఁగలనని నీ వెన్నుకొనెదవో యన్నాళ్లును బ్రదుకవలయునని యాయాసపడకుము.

చావక నీవు జీవించియుండుట యితరుల కెక్కువప్రయోజనకరమైనచోఁ బ్రాణములను బరిరక్షించుకొనుట నీకుఁ బ్రధాన కర్తవ్యము.

బుద్ధిహీనులతోపాటు నాకు జీవితకాలము చాలదని గోలుపెట్టకుము; నీ కాకాలముతోపాటు కష్టములు గూడఁ దగ్గియే యున్నవని తలఁచిచూచుకొనుము.

నీజీవితకాలముననుండి పనికిమాలినపట్టులను దీసివేసి చూడుము. ఏమి మిగిలియున్నదో యెన్నుము. శైశవమును దీసివేయుము. రెండవ శైశవ మనఁదగిన వార్ధకమును దీసివేయుము. నిద్ర వేళలను దీసివేయుము. ఆలోచనము లేకుండఁ గడపు తడవులను దీసివేయుము. వ్యాధులతో నుండునవస్థలఁ దీసివేయుము. పూర్ణాయుష్యవంతుడవే యగుదువనుకొనుము. అయినను నీవు నిజముగ నిక నక్కఱకువచ్చుటువుల నెన్నింటి లెక్కింపఁ గలవు?

నీకుఁ బ్రాణమును వరముగ దానముచేసినదాత దాని నింకను నెక్కువ వరముగఁ జేయుటకై జీవితకాలమును దక్కువ చేసియున్నాఁడు. ఎక్కువకాలము జీవించియుండ

వలయునని కోరెదవేని అది దేనికి? ఎక్కువ దుష్కార్యములఁ జేయుటకా? నీ యాయుఃప్రమాణమును దగ్గించి నవాఁడు నీ వాకొల్పఁదికాలమునఁ జేయు సత్కార్యముల ఫలమునుజూచి సంతృప్తిని జెందఁడా?

దుఃఖమయుఁడా? ఏకోర్కితో నోయి, నీవు నీయాయుఃపరిమాణమును మించి యధిక కాలము జీవింపఁ గోరునది? ఊపిరి విడుచుటకా? సాపాటు చేయుటకా? లేక ప్రపంచమును బరికించుటకా? ఇవి యన్నియు నీవు పలుమాటలు చేసినవే కావా? ఆడినయాటయె యాడుట, పాడినపాటయె పాడుట విసుగును గొల్పదా? చేసినదానినే మరలఁ జేయుచుండుట రోతగాదా?

సౌశీల్యమందు జ్ఞానమందు నభివృద్ధి నందఁగోరుదువా? అయ్యో! నీ వేమి యందఁగలవు? అందించువా రెవరు? నీ కున్నకొంచెమునుగూడఁ గొఱకురాకుండఁ జేసికొనుచుందువు. కాన భగవంతుఁ డింకను గొప్పగా జీవితమీయలే దని గునియకుము.

జ్ఞానలోషమునకుఁ బరితపింపవలదు. అది నీతో శ్మశానమునఁ జల్లినాటవలసినదే. ఇహమున సద్వర్తనము గల్గియుండుము. పరమున జ్ఞానాధిక్యమును బడయఁగల్గుదువు.

కాకిని జూచి “నాకంటే నేడురె ట్లెక్కువకాలము నీ వేల జీవింపవలయు?” ననియుఁ లేడినిజూచి “బహుపురు షాంతరములదాఁక నీ వేలబ్రదుకవలయు ననియు నడుగ కుము. జీవితమును దుర్వినియోగపఱుచుటలో నీతో వీనికిఁ బోలికి గలదా? అవి నీవలె దుండగములఁ జేయునా? క్రూరతగలవా? కృతఘ్నుములా? ఇటు వినుము. అపరాధములేనిజీవిక, కాపట్యములేనినడవడి, చిరజీవిత మునకుఁ దెరువు లని పయివానియొద్దనుండి నేర్చు కొనుము.

పయి జంతువులకంటె బాగుగా జీవితమును గడపఁగల వా? అట్లేని యల్పజీవితమే చాలును.

తననిరంకుశత్వము నిమిషమైనను నెగ్గదని యెఱిఁగియుండి యు లోకము నెల్ల లోకువగాఁ జేసికొని మణఁచి పట్ట నుద్రేకించుచుండుమానవుఁడు చావే లేనియెడల నిక నేమి చేయ సాహసింపఁడు?

నీకుఁ గావలసినంత జీవితకాల మున్నది. కాని నీవు దాని గణింపవు. మానవుఁడా! నీకు జీవితకాలము తక్కువగా లేదు. నీవు దాని విచ్ఛలవిడిగా వెచ్చపెట్టుదువు. నీకావ శ్యకమయినదానికంటె నధికముగా నున్న ట్లకాలమును

దూరాలోచనలేక పారఁబోసికొందువు. చివర కదియెల్ల సేకరమై నాకు రాలేదని శోకింతువు.

భాగ్యవంతునిఁ జేయునది సక్రమమైన, మితమైన వ్యయముగాని, సంపదతిశయముగాదు.

జ్ఞానవంతుఁడు చిన్ననాఁడే జీవితవిశేషమున కుపక్రమించును. అజ్ఞానుఁ డెప్పుడు నారంభించుచునే యుండును.

అంతమున భాగ్య మనుభవించు ననుకొని ప్రారంభముననే ధనముకొఱకు బాధపడకుము. ప్రస్తుతము ననుభవింపని వాఁడు తనకుఁ గలదాని నెల్లఁ దొలఁగఁద్రోసికొనువాఁడగును. సైనికునకు దానిరాక దెలియరాకమునుపే తూఁపుహృదమున దూరిపోవునట్లు జనునకుఁ దనబ్రదుకు తెలియరాకమునుపే మృత్యువు వచ్చి ముట్టికొనును.

మనుష్యుఁ డింకను జీవితము నే మని కోరవలెను? ఊపిరి పీల్చు టేమని కోరవలెను?

అది తప్పిదములస్థానము గాదా! దురుద్రేకముల పరంపర గాదా! అన్నిప్రక్కలను లంకెలుగొనియున్న చెడుగుల గుంపును వెంబడించుట కాదా! అది యారంభమున

నజ్జానాత్మకము. నడుమను గట్టఘటితము. తుదను దుఃఖి
మయము.

ఒకయల మఱియొక యలను ద్రోసికొనుచు వచ్చి
యందుఁజేరునట్లు మానవజీవితమున నొకచెడుగు మఱి
యొకచెడుగును వెన్నడించి యెక్కువగుచుండును. మహా
త్తై నవ ర్తమానము కించిత్తై న గతమును మ్రింగివేయును.
మనదిగుళ్లు తటచుగా వాస్తవము లయినచెడుగు లగును.
మనయాసాసలు దటచుగా నసంభావ్యము లగును.

నశ్వరు లట్లు ఏనిమిష మేమో యని దిగు లంది నొగు
లుచు, శాశ్వతు లట్లు ఆసాసలఁబడి గాసిచెందుచు బుద్ధి
హీను లుందురు.

జీవితమందు మనతో నేభాగ మెక్కువగా నుండఁ గోరఁ
దగును? బాల్యమా? యశావనమా? యశావనమునుగోరి
దుడుకుఁదనమును, జెడునడతను, దుస్సాహసమును బ్రేమిం
తమా? లేక ముదుసలితనమా యధికముగాఁ గోరఁదగి
నది? ముదుసలితనమును గోరి వ్యాధులఁ బ్రేమింతువా?

నరసినవెండ్రుకలు మరియాదఁ దెచ్చునని, వార్ధకము
గౌరవము నిచ్చునని, కొందఱు అందురు. అటుకాదు. సౌశీ
ల్యమే వయస్సంపదకు వన్నెఁదెచ్చును. అదిలేనివయస్సు

నీతినిధి

ముఖమున కధికముగా నాత్మమీఁదఁగూడ ముడుతలను
దెచ్చును.

దుండగముల నేవగించునని ముదుసలితన మాదరింపఁ
బడుచున్నదా?

దుష్కృత్యములను, భోగవాంఛలను వయస్సేవగించుట
కాక దుష్కృత్యములు భోగవాంఛయు వయస్సునే
యేవగించుట యగునప్ప డీయూహ యెట్లుయై క్తమగును?

యశావనమున సౌశీల్యము గలిగియుండుము. వార్ధకమున
గౌరవింపఁబడుదువు.

—

నీ తి ని ధి

ద్వి తీ యా ధ్యా య ము

మనుష్యుని మనోవికారములు

వానిదోషములు

౧. గర్వము

మానవునిహృదయమునఁ జొంచల్యము చాల హెచ్చుగా నున్నది. ఉచ్చృంఖలత దానిని దనవేడుకచొప్పున నాడించును. నిరాశ దానిని సుదూరము గొంపోవును. భయము “సర్వస్వతంత్రమనై యిక్కడ బలసియున్నా” నని యనును. కాని గర్వ మీయన్నింటికంటె ఘనమై యుండును.

మనుష్యస్థితికిఁ గలుగు కష్టములఁ జూచి దుఃఖింపకుము. అంతకంటె, దానితప్పిదములఁ జూచి నవ్వుటమంచిది. గర్వోద్రిక్తునిచేతులలో జీవిత మనునది స్వప్నచ్ఛాయ వలె సాగిపోవును.

మానవులలో నెంతెని మన్ననగన్నవాఁడు గానిమ్ము,
వీరుఁడు గానిమ్ము, ఎవ్వఁ డయినను వాఁ డీగర్వపుబుద్ధు
దము గాక మ తెవ్వఁడు?

జనసామాన్యము చంచలప్రకృతిగలది; కృతజ్ఞతలేనిది,
జ్ఞానవంతుఁ డజ్ఞానులకొఱకేల హానినందవలెను?

ఇప్పటిపనులయెడ జాగ్రత్తమాని గొప్పదన మందినప్పుడు
చేయవలసిన పనులచొప్పును గూర్చి యోజించువాఁడు
ఇతరులకుఁ దనయాహారము నిచ్చిముచ్చముడిఁగి యింట
నుండు వానివంటివాఁ డగును.

ఇప్పటిదశలో నీకుఁ దగినచొప్పున నడచుకొనుము.
గొప్పదశవచ్చినప్పుడు మెప్పుఁబడయఁ గల్గుదువు.

గర్వమునుమించి కిన్నుగప్పునదియు, డేం దమును
బొందలోఁ బడఁద్రోయునదియు వేటొకటి లేదు. నీవు
నిన్నుఁజూచుకొనకున్నపు డితరులు నిన్నుఁ బూర్తిగా
గుర్తింతురు.

తావిలేని పూవులబూకరింపుతోఁ గొఱమాలినగొప్పఁ
దనమున బూరుగుచె ట్టున్నట్టు, యోగ్యతలేనిభాగ్య
ముతోఁ బేర్మిలేని పెద్దటికమునఁ గొంద యుందురు.

గర్వితునిహృదయము తృప్తినిొందినట్లు కనుపడుచున్నను
బాధనొందును. సంతోషముకంటె వానికి సంకటమే
యెక్కువ.

వానిగజబిడిపాటు వానిచిత్తితో జల్లారదు. తనయునికిని
మించి యాతఁ డూహలఁ బాఠించును. తనయనంతరము
తన్నితరులుపొగడుటకుఁ దానప్పు డీతరులఁ బొగడును.
కాని తొలుత వాని కానగొల్పినవాఁడు తుదకు మోసము
చేయును.

తాను చనిపోయినపిమ్మటఁ దన్నుగూర్చి లోకులుచేయు
పొగడ్తను వినఁ గుతూహలపడువాఁడు, తనయాత్మకుఁ
గలవరము కలుగకుండుటకై తనయనంతరము స్వచ్ఛమైన
వైధవ్యధర్మమునే సాగింపుమని భార్యను బలవంతపఱు
చువానివంటివాఁడు.

బ్రదికినంతకాలము నీవు ధర్మపథమును దప్పకుము.
దానిఁగూర్చి యితరు లేమనుకొన్నను నీవు లక్ష్యపెట్టి
కుము. ప్రశంసాపాత్రము కాదగినప్రసర్తనతో నీవు
పరితృప్తిఁ జెందుము. నీవెనుకవచ్చువా రాప్రశంసను విని
పరితోషింతురు.

తాను సంతోషభరితుఁడుగ సాక్షాత్కరించి వారిని వీరిని దనస్థినినారయఁ గోరువాఁ డెట్టివాఁడనఁగా, తనరంగు దానెఱుంగని నీతాకోకచిలుకవంటివాఁడు. తనమంచి వాసనఁ దానెఱుంగని మల్లెపూవువంటివాఁడు.

అట్టివాఁడు కన్నెత్తి యెవ్వరును గనుఁగొనరేని, ప్రపంచమున కంతకును బ్రవ్యక్తము గావేని నాస్వర్ణవస్త్రాభరణములెందుకు? భాగ్యభరితములయిన నాభాండాగారములెందు కనుకొనును! ఇస్సీ! ఇదిసరికాదు. నీవు నీభాగ్యమును బడుగువాండ్ర కిడుము. నీయాహారము నాకలిగొన్నవాండ్ర కర్పింపుము. అట్లుచేసితివా నీవు పొగడ్తను బొందుదువు. దానికి నేను దగిన వాఁడననికూడఁ దెలిసికొందువు.

చెల్లెదగని మాటలతో నెల్లవారిని ముఖస్తుతిచేయఁ బూనెదవేల? ఎదిరివాఁడు నిన్నిట్లే మరలఁ బ్రస్తుతించిన యెడల నేవపుట్టుట నీ వెఱుఁగుదువు. అస్మత మాడుచున్నాఁడ నని యెఱిఁగియు వాఁడు నీ సంతోషమునకై యట్లు సాగించును. మనఃపూర్వకముగ నీవు మాటాముడు. అట్లేని నీవు హితోపదేశముల నందుకొందువు.

అవలిప్పుఁ డగువాఁ డాత్మస్తుతియం దానందము గలిగి
యుండును. కాని యితరులు తన్నుఁ గూర్చి తాఁ జేసి
కొనుప్రశంసల విననొల్ల రని యెఱుఁగఁడు.

ప్రశంస్య మయినది తా నేదైనఁ జేసియుండిన, శ్లాఘ్య
మైనది తా నేదైనఁ గలిగియుండిన, నాతఁడు దాని
వెల్లిడించుకొనుటకు వేడుకపడుచుండును. దానిఁ దా
నితరులు ప్రశంసించుచుండ విని గర్వించుచుండును. అట్టి
వానికోరిక తన్నుఁ దానే యోడించుకొనును.

అదిగో వాఁ డాపనిఁ జేసినాఁడు! అదిగో వాని కాయా
ధిక్య మున్నది. అని యన్యులెవరు ననరు. కాని చూడు;
వాఁడు దానిఁ గూర్చి యెంతగర్వయైయున్నాఁడో అని
మాత్ర మనుకొందురు.

మానవునిహృదయము ఏకకాలమం దనేకవిషయములపై
కేఁగఁజాలదు. దాంభికవిషయములం దెవఁడు తనయా
త్మను నిలుపుకొనునో వాఁడు తాత్త్వికవిషయములను
దలఁగఁద్రోసికొనును. దప్పిదీర్చు నూటబుగ్గలను దాఁటి
యాతఁ డెండమావులకై యేగుచుండును.

౨. చాంచల్యము

మనుజుడా! ప్రకృతి నిన్నుఁ జంచలత్వమునఁ బడఁద్రోచుచున్నది. కాఁబట్టి నీ వట్లుపడిపోకుండ నిలువరించుకొనుచుండుము.

జననిగర్భముననుండియే నీకుఁ జపలత కల్గినది. జనకుని హృదయముననుండియే నీకుఁ జాంచల్య ములవడినది. ఇంక నెట్లు నీవు నిశ్చలుడవుగా నిలువఁగల్గుదువు?

నీకుఁ దనువునిచ్చినవారే దౌర్బల్యముఁ గూడ నిచ్చిరి. కాని నీకాత్మనిచ్చినవాఁడు నిశ్చలసంకల్పమనునశ్రుతిమునుగూడ నిచ్చినాఁడు. కాన దానినీవుపయోగించుకొనుము. జ్ఞానవంతుడ వగుదువు. జ్ఞానివైతివా సౌఖ్యమందఁగలవు.

సమర్థుఁడు తన సామర్థ్యమును బ్రకటించు కొనుటలో జాగ్రత్త గలిగియుండవలెను. ఏలయన, నా సామర్థ్య మెల్లప్పుడు స్వప్రయత్నముచే సమకూఱునది గాదు.

సాధారణముగా నాసామర్థ్యమునకుఁ బ్రేరకమేదో వెలుపటనుండి వెలయుచుండునుగాదా! మఱియు నది యనిశ్చితములనుండి జనించును గాదా! హఠాత్సంభవములనుండి యావిర్భవించుచుండును గాదా! ఇంక నితరముల నాశ్ర

యించి యేర్పడుచుండును గాదా? కావున సామర్థ్య శౌఘ
దైవికములగు పైవానికిఁ జెందఁదగినది.

కార్యములకు నీవు కడంగునప్పు డనిశ్చయమును నీయండ
నుండనీయకుము. వానిని నిర్వహించుటలో నిశ్చలతను
బూనుము. అప్పుడు స్వభావములోని సంకటములు
రెండు నీచే జయింపఁబడిన వగును.

పరస్పరవిరుద్ధము లయినపనులఁ బ్రవర్తించుటకంటె మన
స్సునకు దూషిత మేమున్నది? దృఢమగు బుద్ధికంటె
నీదోషము నణఁచున దేది?

చంచలుఁడు తనమాటపాట్లను గమనించును గాని
దానికారణమును గనుఁగొనఁజాలఁడు. తననుండి తాను
దలఁగిపోవుటను చెలిసికొనును గాని దానికారణమును
గనుఁగొనఁజాలఁడు. న్యాయములైన కార్యములందు
నీవు నైశ్చల్యము గలిగియుండుము. అప్పుడు జనులు
నిన్నుఁ దప్పక నమ్ముదురు.

నీలో నీవు కర్తవ్యములఁగూర్చిధర్మనిర్ణయము కావించుకొ
నుము. నిర్ణయించుకొన్నప్రకారమాకార్యముల నెఱవేర్పఁ
బూనుము. సముచితములయిన వని నీవు ముందుగా

నీతినిధి

సంకల్పించుకొన్న కార్యములయెడ నించుకైనను జాంచ
ల్యముఁ బూనకుము.

అట్లు చేసితివేని నీయింద్రియములు నీకు లోపడి యుండు
ను. స్థిరచిత్తత నీలోని మంచిని స్థిరపఱుచును. అది
దురదృష్టమును నీ యింటనుండి గెంటివైచును.
కలవరము, కార్యభంగము నీగృహద్వారముఁ జేరవు.

అన్యునియెడ దోషమును నీ వనుమానింపకుము; చూచి
నిశ్చయింపుము. నిశ్చయించిన దాని మరల మఱవకుము.
శత్రుఁడయి యున్నవాఁడు మిత్రుఁడుగా మాఱుట యసా
ధారణము. ఏలన, తనతప్పిదము నొప్పికొని త్రిష్టకొను
వాఁ డెక్కడనో ఒక్కఁ డుండును.

జీవితవిధానమునఁ గొన్నిసిద్ధాంతముల నేర్పఱుచుకొనని
వాని కార్యములు చక్కఁగా గట్టెక్కుట యెట్లు? సహే
తుకము కాని దేదియు సముచితముగ నుండదు.

చంచలుని యాత్మకు శాంతిలేదు. వానితోఁగూడియుండు
వాఁడుగూడ సుఖి కాఁబోఁడు.

వానిబ్రదుకుఁచేరు వొడుదుడ్డుకై యుండును. వాని
సంకల్పములు కొంకిరి బింకిరిగా నుండును. వాని హృద
యము గాలివోలె నిటునటు మాఱుచుండును.

నిన్ను వాఁడు నేఁడు ప్రేమించును; తేపు ద్వేషించును. అదేమో? నేఁ జేల ప్రేమించెనో తే పేల ద్వేషించునో వాఁడే యెఱుఁగఁడు. నేఁడు నీమీఁద నిరంకుశాధికారము నెఱపును. తేపు నీకు దాసానుదాసుఁడుగ నుండును. అదియేమో? నిర్వాహశక్తి లేకున్నను గర్వమున నుండు. వాఁడు తనకు లోపడనివానికి దాసుఁ డగుచుండును.

నేఁడు, సమృద్ధితో నుండును. తేపు కడుపునిండఁ దినుటకే కష్టపడును. మితిదప్పి వర్తించువానిగతి యిట్టిదియే కదా !

పైక్షణమున రంగుమాఱి పచ్చికరంగు రానుండఁగా, నూసరవిల్లి నల్లని దని యెవ రనఁగలరు?

ఉత్తరక్షణమున నునికిమాఱి దుఃఖమంద నుండఁగాఁ జపలుఁ డిప్పుడు సంతోషియని యెవ రనఁగలరు ?

అట్టివాని జీవితము స్వప్నచ్ఛాయవంటిదేకదా! వాఁడు ప్రొద్దుట సుఖముగా నిద్దురలేచును. మధ్యాహ్నమున బాధతో మఱుగును. ఈగడియలో నాతఁ డొకదైవము. మఱుగడియలోఁ బురుగుకంటెను దక్కువవాఁడు. వాఁ డొకక్షణము నవ్వును; మఱుక్షణమే యేడ్చును. ఇప్పుడు

ప్రీతిచెందును. ఇంచుక సేపటికే రోతచెందును. మఱి కొంత సేపటికిఁ బ్రీతియగునో రోతయగునో యెఱుఁగఁడు.

సౌఖ్యముగాని దుఃఖముగాని వానియందు స్థానము గలిగి యుండదు. ఉత్కృష్టతకుఁగాని నికృష్టతకుఁగాని వానియందు దర్జాత లేదు. నవ్వునకుఁగాని, దుఃఖమునకుఁగాని వాని కడఁ గారణము లేదు. కాన యవి యేవియు నాతని యెడ నిలుకడ గలిగియుండవు.

చపలమనస్కులసౌఖ్య మిసుకనేల పైమట్టముమీఁదఁ గట్టిన సాధమువంటిది. గట్టిగా గాలివీచినచో దాని పునాదులు కొట్టుకొనిపోవును. ఇఁక నది యిడిసిపోవు ననుటలో నేమివిత !

తెకతెంపులేక తిన్ననైయున్న యాదారిలో నెదురై యేతెంచు గొప్పయాకార మదియేమి ? తలతో నాకసమును బాదములతో భూమిని బట్టియున్న యారూప మెవ్వనిది ?

ఆతని కనుబొమలమీఁద రాజప్రాభవ మున్నది. ఆతని తీవియందు వైశ్చల్య మున్నది. ఆతనిహృదయమున శాంత మున్నది.

దారిలో నాటంకము లున్నను నాతఁడు వానివంకనైనఁ జూడఁడు. భూమ్యాకాశము లేకమై యాతని నడ్డగించినను నాతఁడు నడచును.

కొండలుగూడ నాతని త్రొక్కిడికిఁ గ్రుంగిపోవును. కడలి నీరుగూడ నాతని యడుగులక్రింద నాటిపోవును.

పెద్దపులి యాతనిమార్గమునడ్డగించినను నది వ్యర్థమగును.. చిఱుతపులిమచ్చలు వానిని వెఱపింపఁజాలవు.

ఆయుధపాణు లయిన సైనికుల నడుమనుండి యాతఁడు నిబ్బరముతో నేఁగును. అపాయభయముల నాతఁడు పాయఁద్రోచును.

తుపానులు వానిబుజములఁదాకి హోరు మనును. కాని వానిఁ గదలింపఁజాలవు. ఉఱుము లాతని తలఁచెంత నూరకఁమ్రోఁగును. మెఱుము లాతనిముఖికాంతిని గనుపఱుచుటకే యుపయోగపడును.

వానిపే రేమి ? స్థితప్రజ్ఞఁడు.

ఆతఁడు భూమిపై నెంతదూరము నుండియేని యేతెంచును. తనయెదుట సుదూరముననున్న సుఖమును జూచును. ఆతనికన్ను లోకాతీతమైన తనస్థిరస్థానమును దిలకించును..

నీతినిధి

అక్కడి కాయలు చక్కగా నడచును. భీరతతో దానిని జేరుకొనును. నిత్యముగా నచ్చట నెలకొనును.

మనుజుడా ! న్యాయములైన విషయములందు నీహృదయమును నాటుకొనఁ జేయుము. పిమ్మట మార్పు లేకుండుటే మానవునకు మహనీయమయిన పొగడ్తయని తెలిసికొనుము

3. దౌర్బల్యము

కొఱంతలకుఁ బుట్టిన కుఱ్ఱుడా ! నరుడా ! గర్వివి, చంచలుడవు నయిన నీవు దుర్బలుడవుగాక మఱెట్లుండఁగలవు. చాంచల్యము దౌర్బల్యముతో సంబంధము గలది కాదా ? దౌర్బల్యములేక గర్వ ముండఁగలదా ? ఒక దానివలని యపాయములను దప్పించుకొంటివేని తక్కిన వానివలని యపాయములను దప్పించుకొనఁగలవు.

నీవు దేనిలో మిక్కిలి దుర్బలుడవైయుంటివో యెఱుఁగుదువా? దేనిలో నేను మిక్కిలి బలిష్ఠుడను, మొనగాఁడను, ననుకొనుచు మురియుచున్నాఁడవో దానిలో; మఱియు, నీకున్నవస్తువుల నుంచుకొనుటలో, నీచెంతనున్న మంచిని జెల్లించుకొనుటలో.—

నీయాశలుకూడ దుర్బలములేకావా ? నీవు కోరునదేదో
అదియేని నీవెఱుఁగుదువా ? నీవు మిక్కిలి చిక్కులుపడి
దేనికై దేవు ల్లాడెదవో అది చేకూఱినపై నీకుఁ దృప్తి
యుండదు చూడు !

నీయెదుటనుండు సంతోషము దానిరుచి నేల కోలుపోవు
ను ? ఉన్నసుఖముకన్న రానున్నసుఖ మెక్కువరుచి
గలదిగా నేల తోఁపవలెనో యెఱుఁగుము. ఉన్నసుఖము
తోని మేలు నీకు విసుగు గలిగించినది గావునను, రా
నున్నసుఖములోని కీడు నీకుఁ చెలియరాతేదు గావునను
నట్లగుచున్నది.

సంతృప్తి నందియుండుటే గొప్ప సౌఖ్యమని తెలిసి
కొనుము.

నీయంత నీవు నీకు వలసినది చేకూర్చుకోఁ గల్గినను సృష్టి
కర్త నీ వడుగఁగల్గినదాని నంతను ననుగ్రహించినను
సౌఖ్యము నీసన్నిధిని నిలుచునా?

అయ్యో ! నీదౌర్బల్యము దాని కడ్డుదగులుచున్నది. నీ
చాంచల్యము దాని నిషేధించుచున్నది.

పరివర్తనమే నీకు సౌఖ్యస్థానీయముగా నున్నది కాని
స్థిరముగా నుండునదే స్థిరసౌఖ్యమును గూర్చగల్గును.

పోయిన తర్వాతఁ బొగులుదువు. ఉన్నప్పుడు వానినిఁ దిన్నఁగాఁ జూడవు.

పోయినదానికంటె నిప్పుడు వచ్చినది హెచ్చుసౌఖ్యము నీయదు. ఎందుకు దీనిఁ గోరితినా యని నీలో నీవే కుందు దువు. నీవు తప్పచేయని చొప్పేదో దానిని జూడు.

కోరికలఁ గోరుటలోఁ గాక నీకడ మఱియొద్దెస లోపము చూపట్టుచున్నదా ? చూపట్టుచున్నది. ఇంకను ప్రాప్త్యములయిన విషయములు కలిగియుండుటలోను, ప్రాప్త్యములయిన-చో వాని ననుభవించుటలోను, —మన మనుభవించుటవలన వస్తువులు వాని మంచిని గోల్పోవును.

ప్రపంచమున స్వాభావికముగా మధురములై యుండు వస్తువులు మన యనుభవమునఁ జేదుగా మారుచుండును. మన యానందముననుండి బాధపుట్టును. మన సుఖముననుండి దుఃఖము పుట్టును.

సుఖానుభవమున మితిగలిగియుండుము. అది నీయొద్దఁ గుదురుకొని యుండును. నీసంతోషము సద్ధేతుకముగా నుండనిమ్ము. అట్లున్నయెడల దానియంతమునకుఁ జింత కాసరాదు.

మోహోల్లాసములలో నిట్టూర్పులును గలసియుండును. కడపటి కాయుల్లాసములు నిన్ను సంతాపమునకు దుఃఖమునకుఁ బాల్పఱచి చల్లారును.

ఎక్కువ మక్కువపడి నీ వేవస్తువును సంపాదించితివో అదియే కొంతకు వెక్కసమై వికారముఁ బుట్టించును. అది నీ కొదవినపిదప విసుగు జనించును.

నీ మెప్పులో గౌరవముగూడఁ జొప్పించుము. నీ స్నేహములో మోహమునుగూడఁ గలుపుము. అట్లు చేసితివేని యంతమున నత్యాశ్చర్యకరమైన తృప్తినందెదవు.

భగవంతుఁడు చెడుగులేని మంచిని నీ కీయలేదు. కాని యాచెడుగును దొలఁగించుటకుఁ దగుపరికరములఁగూడఁ బ్రసాదించియున్నాఁడు.

సంతోషము సంతాపరహితముగా లేనట్టే సంతాపము గూడ సంతోషరహితముగా లేదు.

సంతోషసంతాపములు విరుద్ధధర్మము లయినను కలసియే యున్నవి.

దుఃఖమే మనకుఁ బలుమాఱు పరితోషము నిచ్చును. అపరిమితానందము తఱచుగాఁ గన్నీటితోఁ గలసియుండును.



నీతినిధి

బుద్ధిహీనుని చేతిలోనుండు సద్వస్తువులు వానిచేఱుపున కే
తిరుగవచ్చును. జ్ఞానవంతులు చెడుగులోనుండి మంచికి
మార్గములఁ గనుఁగొందురు. మనుష్యుఁడా ! నీ
స్వభావము మిక్కిలి ససిలేనిదై దుర్బలమైయున్నది.
కావున నీవు సంపూర్ణముగా మంచితనముతోఁగాని
సంపూర్ణముగాఁ జెడ్డతనముతోఁగాని యుండఁజాలకు
న్నాఁడవు. సంపూర్ణముగాఁ జెడ్డవాఁడవు కాలేనందుకు
సంతోషింపుము. సంప్రాప్తమయిన మంచికి సంతోషిం
పుము.

మంచి గుణములు వేర్వేరు సమయములందు వేర్వేరుగా
సందర్భించుచుండును.

అసాధ్యములను సాధించుటకై యత్నింపకుము. అవి
యెల్ల నే నందలేనయినని వందుటకుము.

ఏకకాలమందే ధనవంతుని దాతృత్వమును దరిద్రుని
తృప్తిని నీవందగల్గుదువా?

వైధవ్యపు విశుద్ధిని జూపలేదని నీ ధర్మపత్నిని రోయఁ
జూతువా?

సత్యము ఒక్కటే. సంశయములు నీవు కలిగించుకొన్నవి.
మంచి గుణములను గల్పించినవాఁడు వాని యుత్కృష్ట

తను గూర్చి యెఱుకనుగూడ నీలోఁ బాదుకొల్పినాఁడు, నీయంతరాత్మ యాజ్ఞాపించినట్లు నీవు చేసెదవేని షర్యవ సాన మెప్పుడును బాగ్గయుండును.

౪. జ్ఞానము చాలమి

అందమైనది, అపేక్షింపఁదగినది, మనుష్యుఁడు పొందఁ దగినవానిలోఁ బొగడఁదగినది యేది? అది జ్ఞానమే కదా! అయినను, ఆజ్ఞానమును బొందువా రెవ్వరు?

రాజనీతి నిపుణుఁడు తన కది కలదనును. రాజు తద్విషయ మునఁ బొగడ్త తనకుఁ జెల్లుననును. కాని వాని యేలు బడిలోనున్నవాఁడు తనయేలిక కది కలదని యనుకొను చున్నాఁడా ?

మానవునకుఁ జెడు గావశ్యకము గాదు. ఉండేనేని దాని నుపేక్షించుటయు మంచిదిగాదు. కాని న్యాయము చూచి చూడన ట్టుండుటవలన నెన్ని చెడుగులు నడచుచుండుట లేదు? రాజసభ శాసించుటచేఁ జెడుగు లెన్నో చేయఁ బడు చున్నవి గదా!

పాలకుఁడా! నీవు జనసంఘము నాజ్ఞాపింపవలసినవాడవు. బుద్ధిగలిగి యుండుము. నీ యనుజ్ఞపై జరిగిన యకృత్య

మొకటి, దండ్యులు పదుగురు నీచే దండితులుకాక తప్పించుకొనుటకంటె, చెడ్డదని యెఱుఁగుము.

నీప్రజలు బహుసంఖ్యాకు లయినప్పడు, నీసంతాన మభివృద్ధి చెందినప్పడు, వారి నపకార మెఱుఁగని యన్యప్రజలను జంపుటకుఁ బంపుచున్నావు కావా !

నీకోరికకు గుఱియైనవస్తువు నీవేవురుబిడ్డలజీవితముల నపేక్షించున దైనను నర్పించి దాని నందుకొందువు కావా ! నిన్ను సృష్టించినవాఁడే వారినిగూడ సృష్టించె నన్నవిషయమును నీవు విస్మరించుచున్నాఁడవు. నీరక్త మెంతవిలువగలదో వారిరక్తము నంతవిలువగలదే యని నీ వారయకున్నాఁడవు.

అప్రమాదమగు ధర్మాచరణ మసాధ్య మందువా?

అట్లంటివేని నీమాటయే. నిజముగా నిన్ను ఖండించుచున్నది.

దోషి యగువాఁడు తన తప్పు నొప్పుకొనుటకుఁగాను నీవు మాయమాటలతో వానిపై మచ్చుచల్లుచున్నాఁడవు. ఆతనియెడ నీ వపరాధివికావా ? నిన్ను వాఁడు ఇత్యంషఁజాలఁడు గాన నీతప్పిదము గొప్పది కాకపోవునా?

అనుమానముచే నొకనిపై దోష మారోపించి శిక్షించు
చున్న నీవు తప్పులేనివారిగూడ దండించుచుండవచ్చు
నన్న నెఱపుచు మదిలో నిలుపుకొన సాహసించెదవా?

మానిదండనవలన సీకోరిక తీజినదా? వా డసరాధము
నంగీకరించుటచే నీమాతృ మానంద ముండినదా?

నేపఱుచుబాధ, చేసినతప్పు నొప్పుకొనునంత తేలికగా,
జేయనితప్పునుగూడఁ నొప్పుకొనునట్లు వానిని వ్యభిచరి
ంచును! నీవు పఱుచుబాధ నిర్దోషులను దమనిర్దోషిత్వ
మునుగూర్చి చింతించువారినిగాఁ జేయుచున్నది.

కారణములేకుండ శిక్షించరాదని నీవు కారణముకొఱకై
శిక్షకంటె హెచ్చుగా వానిని హింసించుచున్నాడవు. దో
షము నొప్పించుటకుఁ జేయుస్రయత్నములో నిర్దోషిని
నీవు నాశమందించు చున్నాడవు.

సత్యము నేర్పఱిపఁజాలని గుడ్డిమొగమా! భగవంతుఁడు
నిన్ను నీరాచనడవడికి బదులు పలుకుమన్నప్పుడు నిర్దో
షినినొకని బాధించుటకంటె దోషులఁ బదివేపురను వదిలి
పుచ్చుట మేలని యెఱుఁగఁగల్గుదువు.

నీవు న్యాయమును నిలువరింప నేరనివాడవై యుందు
వేని సత్యజ్ఞానము నెట్లు సంపాదించఁగల్గుదువు?

సూర్యరశ్మి గ్రుడ్లగూబను గ్రుడ్డిదానిఁగాఁ జేయునట్లు
సత్యదేవత తేజము నీ వామెసన్నిధి కేఁగునప్పుడు నీకన్ను
లకు మిఱుమిట్లుగొల్పును.

ఆమెసింహాసనము నధిష్ఠించఁగోరుదువేని తొల్త నామె పా
దపీఠమునకుఁ బ్రణమిల్లుము. ఆమెను దెలిసికొనఁ గోరితి
వేని తొలుత నీయజ్ఞానమును దెలిసికొనుము.

ఆణిముత్యములు, నాణెములు, వజ్రములు, రవ్వలు నామె
సింహాసనముచెంతనుండు చెత్తచెదారములు. నిబ్బర
ముతో నామెకొలుపు గోరుము.

ఆమె కొలువుకూటము నెంతో పరిశ్రమించి నడచినఁగాని
పడయరాదు. తత్సరతయను మార్గదర్శకుఁడు నీకామె
దర్శనముఁ గూర్పఁగలఁడు.

బడల్పడి నీవాబాటను నడుమ విడనాడకుము. కడచన్న
పిదప నీకష్టమెల్ల నుల్లసకరమేయగును.

సత్యము ద్వేషమునుబుట్టించునుగాన దాని నేను విడుతును
గాకయని నీలో నీవనుకొనకుము. మిథ్య మిత్రులను సమ

కూర్చును గాన దాని నే నాదరింతును గాకయని కూడ ననుకొనకుము.

సత్యముచే నేర్పడ్డవిరోధులు మోసముచే నేర్పడ్డ స్నేహితులకంటె నెక్కువవారు కారా?

స్వాభావికముగా మనుష్యుడు సత్యమును గోరును. కాని యది తన యెదుటనున్నప్పుడు గుర్తింపజాలడు. బలాత్కారమున నది యెదుర్కొన్నప్పుడు దానిపైఁ గినుకఁ బూనును. అది సత్యము దోషముగాదు. మానవుని దౌర్బల్యము దానితేజమును నిబ్బరింపఁ జాలదు.

నీయసమర్థత నింతకంటె స్పష్టముగాఁ జూచెదవా? నీ విశ్వాసముల విషయమున నిన్ను నీవ చూచుకొనుము. మతనియమము లెందుకొఱ కేర్పడినవి? నీలోపములఁ జూపుటకు; భగవంతునివలన నీకు మేలు కలుగఁగలదని తెలుపుటకు. అంతేకాదా?

నీవు మృత్తుల్యుడవని నీకది తెలుపుటలేదా? పశ్చాత్తాపము నరయుము. అది దౌర్బల్యముపై నాధారపడి నదికాదా?

నీవు ఒట్టుపెట్టుకొన్నప్పుడు, మోసగింపనని శపథముచేసి
నప్పుడు, చూడుము; అది నీముఖముపై నవమానము
నావరింపఁ జేయుచున్నది. వానిఁ గొన్నవానిముఖమును
గూడ నవమాన పఱచుచున్నది. న్యాయ్యవర్తన మలవ
ఱుచుకొనుము. అప్పుడు పశ్చాత్తాపమునకుఁ బాల్పడవు.
సత్యవర్తనము సాగింపుము. అప్పుడు ఒట్లనావశ్యకము
లగును. పొరఁబాటు లెవ్వరికిని గలుగకతప్పవు. కొలఁది
పొరఁబాట్లకు నేనేల పాల్పడవలెనని గొప్పతప్పిదము
గూలుకుము.

తనతప్పుల నోపికతో వినువాఁ డితరులను ధైర్యముతో
మందలించును.

సహేతుకముగా నడ్డుపలుకువాఁ డోటమికల్గునేని దాని
నిబ్బరముతో నొందఁగలఁడు.

ని న్నెవరయినను సంశయముతోఁ జూతురేని నిర్భయ
ముగా వారికి బదులుపలుకుము.

తప్పుచేసినవానిఁగాక సంశయము మఱెవ్వరిని జంకిం
చును?

మృదుహృదయుఁడు ప్రార్థనములచే మెత్తఁబడును; శర
హృదయుఁడు ప్రార్థనములచే మఱింతహఠముఁబూనును;

నీయందుఁగల యజ్ఞానము నిన్నితరులు చెప్ప దానివినిపించును. అట్లుకాకున్నను, న్యాయము జరుగుటకు నీవితరులు చెప్పదాని నోర్మితో వినవలయును.

౫. దౌర్భాగ్యము

మంచియందుఁ జాలనితనముతో, బేలుఁదనముతో, సౌఖ్యమందుఁ జొంచల్యముతో, దౌర్భాగ్యముతో, వర్తించు మానవుఁడా! నీవొక విషయమున మాత్రము, సమర్థుఁడవు, స్థిరుఁడవునై యున్నాఁడవు. అదేదియనఁగా దౌర్భాగ్యము.

అది నీజీవితము లక్షణము. అది నీస్వభావపు విశేషధర్మము. నీవు లేక యదియుండదు. చూడుము దానికి నీకామక్రోధ మదమాత్సర్యాదులే జనన కారణము.

వీని నీకిచ్చినవాఁడు వీనిని లోఁ గొనుటకు నీకు బుద్ధిని గూడ నిచ్చియున్నాఁడు.

బుద్ధి నుపయోగింపుము. వాని నణఁగఁ ద్రొక్కివేయఁ గల్గుదువు.

నీ కీ ప్రపంచమునందుఁ బ్రవేశ మవమానముతోఁ గూడినది కాదా? నీకు వినాశనము మాననీయము కాదా?

మానవులు మరణసాధనములను, బంగారుతోను, మణులతోను, అలంకరించి, నగలకంటె నెక్కువగా నుడుపుల పైధరింతురు.

మనుష్యునిఁ బుట్టించువాని కెట్టి గౌరవమును లేదు. పదుగురఁ జంపువానికిఁ బ్రఖ్యాతికలదు.

అయినను నిది తప్పిదమని నీవెఱుఁగవలయును. పరిపాటి సత్యగౌరవమును జంపఁజాలదు. న్యాయము నొకమనుజుని యభిప్రాయము నాశపఱుపఁజాలదు. గౌరవము, అవమానము, సరియగు స్థానములందు స్థాపితములు గాకున్నవి.

మనుష్యుఁడు కలుగుట కొకటే మార్గము గలదు. కాని వాని వినాశనమున కనేకమార్గము లున్నవి.

మనుష్యునకుఁ బుట్టుక నిచ్చినవానికిఁ బొగడ్త, గౌరము, కలుగదుగాని, పలువుర మనుష్యులఁ జంపినవానికి జయములు, రాజ్యములు, పారితోషికములుగాఁ బ్రాప్తములగును.

నిజమునకు, ఎందఱు బిడ్డలుందురో అన్ని సుఖములున్నవి. ఒకని ప్రాణములఁ దీసినవాఁడు తన ప్రాణములవల్ల సుఖింపఁజాలఁడు.

కొడుకు పుట్టినందుకుఁ గోపించి తండ్రి చచ్చినందుకుఁ దనియునట్టివాఁడు రక్కసిగాఁడని పించుకోఁడా?

మనుష్యునకుఁ జెడుగు కావలసినంతగలదు. దానిఁగూర్చి దుఃఖించువాఁ డింకను దానిఁ ద్రవ్వితండము గావించు కొనుచున్నాఁడు.

మానవునకుఁగల దోషములలోనికెల్ల దుఃఖము గొప్ప దోషము. నీవు చాలదుఃఖ మనుభవించుటకుఁ బుట్టియు న్నాఁడవు. ఆదుఃఖమును దుర్బుద్ధిచే నీవు పెంపొందించు కొనకుము.

దుఃఖము నీకు నిత్యము. అది నిన్నెప్పుడు నంటియుండును సంతోషము నీకునై మిత్తికము. అది నీయొద్ది కపుడప్పుడు వచ్చును. వివేచనశక్తిని బాగుగా నీవు వినియోగించితి వేని దుఃఖము తొలఁగిపోవును. బుద్ధిగలవాఁడవైయుందు వేని సంతోషము నిన్ను దర్శించి చాలఁగాలము నీసన్నిధి నుండును.

నీ మేనిలోని ప్రతిభాగమును దుఃఖమునకుఁ ద్రోవలై యు న్నవి. కాని యానందమార్గములు మాత్రమల్పములై యిరుకై యున్నవి.

నీతినిధి

సౌఖ్యములపు డప్పుడొక్క టొక్కటిగానే సంపాదించు
దగినవగును. దుఃఖము లొకప్పుడే దొంతరలు దొంతర
లుగాఁ ద్రోసికొనివచ్చును.

తాటియాకుమంటగులఁబడఁగానే పోయినట్లు సంతో
షప్రకాశముగూడఁ జక్కఁగాఁజూడకమునుపే చల్లారును.

దుఃఖము పలుమాఱువచ్చును. సంతోషము సకృత్తుగా
వచ్చును. కష్టము తనంతటఁ దానేవచ్చును. ఆనందము
కొనితెచ్చుకోవలసినది. దుఃఖము తోడులేనిది. ఆనంద
ము దుఃఖముతో డంటినది.

మంచి యారోగ్యము కొంచెపుజబ్బంత స్వప్నముగా
మనకు గోచరముగా నట్లు గొప్పసంతోషము కొద్ది
దుఃఖముకంటెఁ దక్కువగా మనలఁ దాకును.

మనము బాధను బ్రేమింతుము. సంతోషమును దఱచు
గా జాఱ విడుతుము. ప్రయత్నించి దానిని బడయుదుమేని
ప్రయత్నించునప్పటి శ్రమము, పడసినతర్వాతి సౌఖ్యము
నుమించి యుండును.

వివేచన మను జగినిపని. తనసీతినిగూర్చి తెలిసికొనుట
మనుజునకుఁ బ్రధానధర్మము. కాని సంతోష క్రోధాహ

లమున మనుజుఁడు దననుదాను దలఁచుకొనఁ జాలకుం
డును. ఈశ్వరుఁడు మనకుకరుణతోనే దుఃఖమును
గల్పించియున్నాఁడు.

రానున్న చెడుగును మానవుఁడు ముందుగానే తలపో
యును. కడచిపోయినతర్వాత దానిని జ్ఞప్తియందుంచుకొ
నును. దుఃఖమును గూర్చి యాలోచన దుఃఖముకంటె
నెక్కువ బాధగలిగించునని యాతఁ డాలోచింపఁడు.

కలిగిన పిమ్మటనే కష్టమునుగూర్చి చింతింపుము. అంతకు
ముందు దానిఁగూర్చి యాలోచింపకుము. అట్లుచేసితివేని
బాధాధిక్యముననుండి నీవు బయల్పడుదువు.

ఎడరు రాకముందే యేడ్చువాఁడు, ఏడ్వఁదగి నంతకంటె
నెక్కువగా నేడ్చును. ఏమనఁగా వాఁడేడ్చున కిష్టపడు
వాఁడు.

కత్తిని దనమీఁది కెత్తినఁగాని దుప్పి దుఃఖింపదు.

చావువచ్చునన్న భయముచే మనుష్యుఁడు దానిని సమీ
పించుచున్నాఁడు. చావుకంటె జావుభయమే యెక్కువ
బాధకము.

నీవుచేయుకార్యముల కెల్లప్పుడును బ్రత్యుత్తర మిచ్చుటకు సంసిద్ధుడవై యుండుము. ముందుగా విచారమున ముంపకుండ వచ్చెడు చావు మంచిచావు.

౬. వివేకము

వివేకమును, బూనికని, మహాదాద్యముతో భగవంతుడు మనుష్యున కిచ్చినాడు. వానిని దుర్వినియోగము పాలుచేయనివాడు సుఖిషడును.

పర్వతము పయినుండి దొరలివచ్చు ప్రవాహము తనతో, గొట్టుకొనివచ్చుదాని నంతను నాశముచేయునట్లు ప్రజానామాన్యపు టభిప్రాయము విచారణములేకుండ, దనకు లొంగియుండువాని వివేకమును ముంచివైచును.

నీవు నిర్మలహృదయముతో సత్యమని గ్రహించునది సత్యాభాసము కాకుండునట్లు జాగ్రత్తతో నుండుము.

కంటికి నచ్చినంతమాత్రముననే నీవు తటచుగా దేనినేని మెచ్చుకొనుచుందువు. జాగ్రత్తతో నుండుము. కను వేదులు గొనకుము. నీలో నీవే యోజించుకొని నిశ్చయించు కొనుము. నీతప్పునకే నీవు బదులు చెప్పవలసిన వాడవు.

కార్యఫలము దాని యుక్తాయుక్తతలను వ్యక్తపఱచు నని యనకుము. మానవుఁడు దైవికములకు లోనై యున్నాఁడు.

ఇతరుని యభిప్రాయము నీయభిప్రాయమునకు భిన్నమై యున్నచో దానిని ద్వేషింపకుము. ఇరువురును బొరఁ బడి యుండఁగూడదా?

బిరుదుబింకము లున్నంతమాత్రాన నొకనిఁ బొగడి అవి లేనంతమాత్రాన వేటొకనిఁ దెగడుదువా? ఎవ్వఁడో యట కొమ్మునుబట్టి నీటిలో నున్నగొడ్డు తీరును గుర్తించెనట! మఱియు ముకుంద్రాటినిబట్టి లొట్టెపిట్ట గుణమును గుర్తించెనట!

విరోధిని జంపినప్పుడు కసితీర్చుకొంటి నని తలంపకుము. వానిని దూరమునకుఁ ద్రోచితివి. వానికి శాంతిఁ జేకూర్చితివి, అపాయముచేయు విధానముల నన్నింటిని నీవలన నుండి నీవ తీసి వైచుకొంటివి.

నీకుఁ గలదానిని దృఢీకరించుకొని యితరునికిఁ గలదానిని ఘనముగాఁ గౌరవించుట సరికాదు. గుణవంతునియొద్ద నున్నవస్తు వెక్కువ విలువ గల దగును. ✓

నీకు లోపడియున్న దన్న కారణమున నీభార్యను నీచముగాఁ జూడకుము. తక్కువగా నెవతెను బ్రేమింతువో దానిని బెండ్లాడు మనువానిమాటను దృఢీకరింపుము. నీసౌశీల్యమునెడఁ గల్గు నమ్మకముచేతనే యాపె నీకు లోపడెను. ఎక్కువగా ని న్నామె యెంచినందుకుఁ దక్కువగా నీ వామెను దలఁతువా?

పెండ్లివేళ నీవు న్యాయ్యమైన ప్రేమముతోఁ జూచి వరించి యుందువేని, యటుపై నీవామె నొకప్పుడనాదరముతోఁ జూచినను నామెనుగోల్పోవుట నీకు శోకమునుగూర్చును. తనకు భార్యగా నున్నంతమాత్రముననే కాంతను గుణవంతురాలని తలఁచువాఁడు నీకంటె హెచ్చుగా జ్ఞానము గలవాఁడు గాకున్నను సౌఖ్యముగలవాఁ డగును.

నీమిత్రుఁడు పొందిననష్టమును వాఁడు కార్చుకన్నీటిని బట్టి లెక్కింపకుము. గొప్పదుఃఖములను గన్నీరు మొదలగునవి కన్పఱుపఁ జాలవు.

ఆడంబరముతోను మ్రోతతోను ఆచరింపఁబడు కార్యమును హెచ్చుగా నెన్నకుము. గొప్పవాఁడు గొప్పపనులను జేయుచుండునుగాని యాచేతలలో మ్రోతలు మొరపములు నుండవు.

కీర్తి వినువానికి వింతగొల్పును. కాని యది కలవానికిఁ గడు ముదము గూర్చును.

మంచికార్య మొకఁడు చేయునప్పుడు దానికిఁ జెడ్డకారణముల నారయకుము. వానిహృదయమెట్టిదో నీ వెఱుఁగఁ జాలవు. దీనిచే నీ హృదయ మసూయాపూరిత మని లోకమునకు వెల్లడియగును.

కావట్యమునఁ దప్పిదమే కాని యెక్కువ దౌర్భాగ్యము గానరాదు. సత్యవంతుఁడుగా నటించు పెంతసులువో సత్యవంతుఁడుగా నుండు టంతసులువు.

అపకారికిఁ బ్రత్యపకారము చేయుటకుఁగాక యపకారికిఁ బ్రత్యుపకారము చేయుటకే నీ వెక్కువగా సంసిద్ధుఁడవై యుండుము. అట్లుంటివేని కీళ్లుగాక నీకు మేల్లే మిక్కిలిగాఁ గల్గును.

ద్వేషించుటకుఁగాక ప్రేమించుటకే నీవుసిద్ధుఁడయిండుము. అట్లుంటివేని శత్రులుగాక నీకు మిత్రులే మిక్కిలిగాఁ గల్గుదురు. శ్లాఘించుటకు నీవు సంసిద్ధుఁడవై యుండుము. ఆత్మేషించుటలో నాఁగి యాఁగి మెలఁగుము. అట్లు మెలఁగితివేని నీసౌశీల్యము శ్లాఘ్య మగును. నీచెడ్డతనమును గుర్తించుటలో శత్రువులు గ్రుడ్డివాం డ్రగుదురు.

నీతినిధి

నీ వేదైన సత్కార్యము సల్పుదువేని దానిని వారును
వీరును మెత్తురన్న కారణముచేఁ గాక సత్కార్య మన్న
కారణముచేతనే సల్పుము.

నీ వేదైన దోషముననుండి తొలఁగిపోఁ జూతువేని దాన
నుండి వారును వీరును దూరుదురన్న కారణముచేఁ గాక
దోషమన్న కారణముచేతనే తొలఁగిపోము.

సత్యము మీఁదిప్రేమముచేతనే సత్యవంతుఁడవుగా నుం
డుము. అట్లేని నీ వెల్లప్పుడు నట్లే యుండఁగలవు. ఇతర
కారణములచే సత్యమును బాటించువాఁ డిటు నటుఁ
జలించుచుండును.

జ్ఞానహీనుని మెప్పుకంటె జ్ఞానవంతునిదెప్పు నీకు గోరఁ
దగినది. జ్ఞానవంతుఁడు నీవు త్రిప్పుకొందు వనియే నీత
ప్పును దెప్పును. జ్ఞానహీనుఁడు తన్నుఁ బోలినవాఁడ
వని నిన్ను మెచ్చుకొనును.

అర్హతలేనిపనిలో నడు గిడకుము. ఏ లనఁగా నం దధిక
నైపుణ్యముగలవాఁడు ని న్న వమానించును.

ఎఱుకచాలనిదాని నొకనికిఁ గఱపఁ బోవకుము. అది
యెఱిఁగి నిన్ను వాఁ డవహేళనము చేయును.

నిన్ను బాధించినవానితో నెయ్యము చేయకుము. బాధ పడినవాఁడు దానిని బాటింపకుండిన నేమి? బాధపఱచిన వాఁడెప్పుడును బాడుబుద్ధితోనే యుండును.

నీ వెవని నైన మిత్రునిఁగాఁ గూరుచుకొనఁ గోరెదవేని వానిమీఁద నెక్కువభారము మోపకుము. భారము వానిని నీయొద్దనుండి దూరీకరించును.

కొంచెము లాభముఁ గోరితివా చెల్లి చెడవచ్చును. చాలఁగా లాభముఁ గోరితివా శాస్త్రవమే రావచ్చును.

అయినను గృతఘ్నత మనుష్యస్వభావమున లేదు. కోప ముగూడ మనుష్యస్వభావమున మాపరానిదిగానుండదు. కాని మానవుఁడు తాను దీర్ప్జాలనంత ప్రత్యుపకార స్థితిని స్మరింపనొల్లఁడు. తనవలన బాధపొందినవారియె దుటఁ దాను నిల్వ నొల్లఁడు. సిగ్గులును.

పరునిమేలును జూచి పరితాపపడకుము. అహితునియాప దను జూచి యానందింపకుము. అట్లేని నీవలె నితరు లును బ్రవర్తించిన నీ కెట్లుండునో చూచుకొమ్ము.

అందఱ దయను నీవు పొందఁగోరెదవా? అందఱకు నీయా దార్య మందు న ట్లుండనిమ్ము. అందఱదయను నీవు పొం

దుట కింతకంటె వేటుపుంత లేదు. ఒకవేళ నందఱుద
యను నీ వందఁజాలకపోయినను నందుట కర్హుఁడ నను
సంతోషమున నుండువు.

2. అహంకారము

అహంకారము, నైచ్యము, విరుద్ధధర్మముల ట్లగపడు
చున్నవి. అయినను మనుజుఁడు ప్రతికూలముల ననుకూ
లపఱుపఁగలఁడు. జీవకోట్లలోనెల్ల మానవుఁడే యహం
కారి. అభివ్యుఁడు.

అహంకారము వివేకమునకు విరోధి. అది తప్పిదమునకు
దాది వంటిది. దానికి మనుజునిలోని వివేచనాశక్తి యాను
కూల్యముతో నుండును.

తన్నుఁగూర్చి యెక్కువగాఁగాని యితరునిఁగూర్చి తక్కు
వగాఁగాని తలఁపనివాఁడెవ్వఁడు?

సృష్టికర్తగూడ మన యహంకారముననుండి తప్పి చనఁ
జాలఁడు. ఇంక మనలో నొకరి కొకర మెట్లు తప్పించుకొని
యుండఁగలము.

మూఢభక్తి యెందులనుండి పుట్టుచున్నది? అసత్యమైన
యారాధన మెందులనుండి యేర్పడుచున్నది? మనకుఁ

దెలిసికో నలవిగానిదానిఁగూర్చి చర్చించుట, అర్థముగాని దానిఁగూర్చి యర్థముచేసికో యత్నించుట, యనువాని యందునుండి; మనోబలము మనకుఁ దక్కునగా నున్నది. ఆయున్న దానినిగూడ మనము సక్కఁగా సక్రమముగా నుపయోగించుకొనము.

ఈశ్వరునిమహాసీయతను గనుఁగొనుటకు మనమెగురవలసి నంత యెత్తుగా నెగురుట లేదు. మనము భగవద్విలాస ములందు భయ భక్తి ప్రేమ నిమగ్నులమై యుండునపుడు మనభావములకుఁ దగినంతబలము నిచ్చుటలేదు. అవి చక్కఁగా నెగురుటకుఁ దగినతెక్కలఁ గట్టుటలేదు.

పాలకునిపనులకు విరుద్ధముగా గుసగుసలాడుటకుఁ గూడ భయపడువాఁడు పరమేశ్వరుని విధానములపై నేరమి మోపుటకు భయపడఁడు. ఆమహామహిముని మహాసీయత ముఱపునఁ దగులుటచే నాయన తీర్పులనే తాను మార్పఁజూచును.

తనరాజుపేరును దీరు దప్పి చెప్పటకు ధైర్యము చాలని వాఁడు అఖిలలోకనాయకుని నొక యబద్ధమునకు సాక్షివై రమ్మని పిలుచుటకుఁ దలఁకఁడు.

న్యాయాధికారి యాజ్ఞకుఁ గిక్కురు మనకుండ లోఁగు
వాఁడు సర్వేశ్వరుని యాజ్ఞతో స్పర్థించును. ఆసర్వే
శ్వరుని సభ్యర్థనములచే లోపఁబడుచుకొనఁ యత్నించును.
వాగ్దానములచే వశపఁబడుచుకొనఁ జూచును. అంతే కాదు.
మఱి తనమాట వినకపోయినచో మటమట లాడుటకుఁ
గూడఁ బ్రయత్నించును.

మనుష్యుడా! నీ వెన్నోపాపములఁ జేయుచుంటివే! ఏల
శిక్షింపఁబడ కున్నాడవో యెఱుఁగుదువా? ఈకర్మ
ఫలము గుడుచుట కిది కాదు సమయము.

ఉఱుములు గలిగించువానిని జక్కఁదిద్దుటకై, యుఱుము
లతోఁబోరాటము సల్పువాని పోలిక నుండకుము. బాధిం
చునుగదాయని యీభగవంతుని ప్రార్థనములందుఁ దూఱ
కుము. ఈవిషయమున నీపిచ్చితనము నీతలమీఁదనే యు
న్నది. నీపాపము నిన్నే కాని మఱెవ్వరిని బాధింపదు.

భగవంతునకుఁ దానిష్టుడనని భావించుమనుష్యుఁడు కృత
జ్ఞతాబుద్ధిని జూపుట కేల ప్రాల్మలవలెను. అట్టిభావన
గలవాని కకృతజ్ఞత యెట్లన్వితమగును.

అఖండమైన యీవిశ్వమున మనుష్యుఁ డొకయణుమా
త్రము. అట్టివాఁడు తనకోసమే సృష్టియెల్ల నేర్పడినదను

కొనును. ప్రపంచమంతయును దనబాగుకోసమే ప్రవర్తిల్లుచున్న దనుకొనును.

నీటిలోని ప్రతిబింబములు వృక్షములు పట్టణములు నభోమండలము ఇత్యాదులెల్లఁ దనసంతోషార్థము సంచరించుచున్నవని బుద్ధిహీనుఁడు తలఁచును. స్వాభావికముగా బ్రపంచము సాగుచుండగాఁ నదియెల్లఁ దన ముదమునకే యని మూర్ఖుఁ డనుకొనును.

వెచ్చనకై సూర్యకిరణముల వేఁడుచు వాఁడు సూర్యుఁడు తనకై సృష్టింపఁబడె ననుకొనును. చల్లఁగా రాత్రి వేళ చంద్రమండలమును దిలకించుచుఁ దనసంతోషమునకై చంద్రుఁడు సృష్టింపఁ బడెనని వాఁ డనుకొనును.

పొగరుచే మతిఁబోఁగొట్టుకొన్న వాఁడా! పగలఁబడకుము. అడఁకువ గలిగియుండుము. ప్రపంచ ప్రవర్తనమునకు నీవేకాదు ప్రయోజనము. ఇది యెఱుఁగుము. ఋతువుల గతి నీకోసమే నెగడలేదు;

మనుష్యజాతియే లేకపోయినఁ బ్రపంచమున నేమార్పును గలుగదు. సరియేకాని, నీవు ప్రపంచమునఁ బ్రసాదింపఁబడిన వారిలోఁ గోటానకోట్లలో నొక్కఁడవు !

నీతినిధి

నిన్ను నీవ మిన్ను ముట్టించుకొనకుము. అదిగో నీకు
మీఁద దేవతలున్నారు. నీతోడభూమిమీఁద నివసించు
నితర జీవులు నీకంటెఁ దక్కువవని తృణీకరింపకుము.

ఆజీవులును నీవలెనే దేవునిచే సృజింపఁబడెను.

దైవానుగ్రహముచే సౌఖ్యమందుచున్న నీవు, కావలెనని
దైవముచేతనే సృజింపఁబడిన జీవులను గష్టపెట్టుటకుఁగ
డంకవహించెదవా? ఆకష్టములు నీకుఁ గలుగకుండ జాగ్ర
త్తతో నుండుము.

నీవలెనే యవియు దైవమును గొలుచుచున్నవి. వానికి
వానికిఁదగిన వర్తనముల నాయీశ్వరుఁ డేర్పఱిచి యున్నా
డు. వానిని రక్షించుభార మా యీశ్వరునిపై నున్నది.
దానిని నీవు దప్పింతువా?

నీవివేకమును లోకవివేకముపై కెక్కింపకుము. నీయుద్దే
శముతోఁ నేకీభవింపనివానినిఁ దప్పతలఁపు వానినిగాఁ
దలంపకుము.

ఇతరులకు నిదమిత్థమని యేదియేని యేర్పరింప నీ కెవ్వ
రధికారమిచ్చిరి? ప్రపంచముననుండి ప్రశస్తముల నెత్తు
కొన్నవారెవరు?

ఇప్పుడు ప్రశస్తములుగా నెన్నబడుచున్న వెన్నో పూర్వము పనికిమాలినవిగాఁ బరిత్యజింపఁబడెను. నేడు మానితములగుచున్నవి తే పవమానితములుగావచ్చును. దేనిని గూర్చిమనుజుడు స్థిరుఁడుగా నుండఁగలఁడు?

నీకుఁ దెలిసినంత వఱకు మంచిని జేయుము. సుఖపడుదువు. సౌశీల్యమే యీలోకమున నీకు సంపాదింపఁ దగినది.

మన కెఱుఁగరానిదానిలో యుక్తాయుక్తత లొకవిధముగానే యుండును.

ఇది యుక్త మిది యయుక్తమని యేర్పరించు నది మన యహంకారమే తక్క నన్య మేది?

మనగ్రహణ శక్తిని మీఱియున్నదానిని దేలికగా నమ్ముదుము. మనమెఱుఁగుదు మని యితరు లెన్నుటకయి యెఱుఁగనిదానియందుఁగూడ నమ్మక మున్నట్లు నటించుము. ఇదిపొరఁబాటును, బొగరునుగాదా?

ఇదమిథ్యమని గ్రుద్దిచెప్పఁబూను వాఁడెవ్వఁడో, ముక్కపట్టుతోఁ దన యభిప్రాయమునే చిక్కఁబట్టుకొనియుండువాడెవ్వఁడో యెఱుఁగుదువా? మతిమాలినవాఁడు. వాఁడహంకారముగూడఁ గలిగియుండును.

ప్రతిమనుష్యుఁడును దనయభిప్రాయ మును బాలిం
చుకొనుట కిష్టపడుచుండును. అహంకార భరితుఁడు
మఱియు నందులకై కష్టపడును. వాఁడు తనయభినివేశ
మున దనయాత్మను వంచిండు కొనుటతోఁ దనివి నందక
యితరులనుగూడఁ దనత్రోవకుఁ దెచ్చుకొనుటకు నిర్బం
ధించును.

సత్యము స్థాపితమగుట కేండ్లును బూండ్లును బట్టవు. దేని
నేని నమ్మువారు పలువురు తమనమ్మకములందు స్థిరత లేని
వారైయుందురు.

తర్కము, తారతమ్యము లేర్పఱుపఁ జాలనప్పుడు వేర్వే
ఱు మానవాభిప్రాయములు సమబలముగలవి గానే యుం
డును.

నీ తి ని ధి

తృ తీ యా ధ్యా య ము

స్వపరానర్థకము లగు

వ్యామోహములు

౧. దురాశ

భాగ్యము మిక్కిలిగా బాధపడి ప్రయత్నించి పడయ
వలసినంతయావశ్యకత గలదిగాదు కాన దానికై మన
స్సునఁ గలవరపాటు తగదు.

మనుష్యునకు మంచియనుదానిని బొందఁగోరుటయు,
దానిని బొందుటవలని సౌఖ్యమును నతని మనసులోనే
యున్నవి. వానిని నీచజనులను జూచి నేర్చుకొనఁదగదు.
ప్రతివిషయమునుపయోగమును దానేపరీక్షించి చూచు
కొనఁదగును. అప్పు డాతనిని దురాశయంటదు.

మితిమీరిన ధనాపేక్షహృదయగతమైన విషమువంటిది.
అదియంతర్గతమైన మంచి నంతను జెఱిచివైచును. ఆవిష

ములోఁ జేరినతోడనే సౌశీల్యము, న్యాయచింత, ప్రేమ, చచ్చిపోవును.

దురాశావిష్టుఁడు బంగారమునకుఁ దనబిడ్డల నమ్మును. తనతలిదండ్రులు చచ్చుచున్ననుగూడ వాఁడు ధనపుఁబెట్టె తలుపు తెఱవ వెనుకాడును. ఆత్మసౌఖ్యమునుగూడనాతఁ డాసింపఁడు. సౌఖ్యమును బడయఁగోరియు నాతఁ డసౌ ఖ్యము నందును.

ధనము సంపాదించి దానిచే నికముందు సౌఖ్య మందుదు నని తలఁచి ధనార్జనార్థమై శాంతిసౌఖ్యములను గోల్పోవువాఁడు గృహము నలంకరింపవలెనని యలంకార సామగ్రిని గొనుటకుగా నింటి నమ్ముకొనువాని వంటివాఁడగును.

దురాశావిష్టుని హృదయము నీరసించియుండును. భాగ్యమే మనుష్యునకుఁ బ్రధానముగా నపేక్షింపఁ దగినదియని తలంపనివాఁడు భాగ్యము కొఱకయి యితర ప్రయోజనముల నుజ్జగింపఁడు.

దారిద్ర్యము తనకు మహానర్థ మని తలంపనివాఁడు దానిని దొలఁగించుకొనుటకయియనర్థాంతరములనన్వేషింపఁడు. మతిమాలినవాఁడా! సౌశీల్యము భాగ్యముకంటెఁ జాల

మేలయినదికాదా! దారిద్ర్యముకంటె బాపము నీచమయినదికాదా! ఆవశ్యకముల నార్జించుకొనుశక్తి ప్రతిమనుష్యునియందు నున్నది. ఇది యెఱిగి యింతతో దృష్టి చెందియుండుము. ఆవశ్యకములకంటె నెక్కువ యపేక్షించువాడు, దుఃఖము లందుచుండఁగా నీవు నవ్వుచుండవచ్చును.

చూడరాని దని స్వాభావికముగాబంగార మెక్కడనోభూమిలో బూడిచి పెట్టబడియున్నది. వెండిమాత్రము పాదములకుఁ దగులునట్లు భూమి పయితట్టుననే పెట్టబడియున్నది. ఇట్లుండుట నీకు బంగారమునుగూర్చి పర్యాయోచించుటయుఁ దగదని తెల్పుచున్నదిగదా!

దురాశ వేలకొలది దరిద్రులను భూమిలో బ్రుంగించును. వాండ్లు కఱకుగుండెగల యజమానుని కొఱకని భూమిని ద్రవ్వదురు. అట్లు భూమిద్రవ్వ బంగారుగొని తెచ్చుట, వాండ్రను మఱింత బాధితులనుగాఁజేయును. వాండ్రనది యాజీవితము దాస్యమందే యణఁగఁ ద్రొక్కును.

బంగారు గనులుగల భూభాగము గొడ్డువోయి యుండును. భూమిలో నెచట బంగారమున్నదో అచ్చటి పైతట్టునఁ బచ్చికయు మొలవదు.

అస్థలమునఁ బచ్చిక మొలవనట్లే, పైరుపచ్చలు కానరాన
ట్లే, ఫలవృక్షములు లతలు వెలయనట్లే, భాగ్యమునే
నిండించుకొనుచు దానినే పరికించుకొనుచు నుండువాని
హృదయమునఁగూడ మంచితనము పుట్టదు. పెఱుగదు.

జ్ఞానవంతులకు ధనము సేవకుని వంటిది. మఱియు నది
బుద్ధిహీనునికిఁ గ్రూరప్రభువు వంటిది.

దురాశావిష్టుఁడు భాగ్యమునకు సేవకుఁడు. అంతేకాని
భాగ్యము వానిసేవ కుపయోగింపదు. వ్యాధితునికి జ్వర
మువలె నాతనికి భాగ్యముండును. వానినదికాల్చి ప్రేల్చి
బాధించుచుండును. చచ్చువఱకు నట్లే సంకట పఱుచును.
భాగ్య మెందఱ సౌశీల్యమును బాడుచేయుచుండుట లేదు!
మంచి కది యెందఱునఁ దోడ్పడుచున్నదా?

అది మనుష్యాధముల దగ్గఱ నెక్కువగా నెలకొని యు
న్నది. ఎందుకోయీ! దానినిజెంది ఘనతగాంతునను
కొందువు?

విజ్ఞాన సంపన్నులు పలువు రల్ప భాగ్యులేయగుట నీ వార
యవా? భాగ్యముకంటె జ్ఞానము సౌఖ్యదాయకముగాదా!
పలువురు నీచులు మిక్కిలి భాగ్యవంతులుగా నుండుట

నెఱుఁగవా? వారియవసానదశ యనందర్భముగా నుండుటలేదా?

బీదఱికము తన కనేకవస్తువులు కావలయుననును. దురాశ తన కేదియు వల దనును.

దురాశావిష్టుఁ డెవరికిని నుపయోగపడఁడు. కాని వాఁడు తనకుఁ దానున్నంత క్రూరముగా నితరుల కుండఁడు.

భాగ్యము గల్గియుండుటకుఁ బాటుపడుము. ఔదార్యముతో దానిని వ్యయపఱుపుము.

ఇతరులకుఁ దాను సౌఖ్యము కలుగఁజేయునప్పుడు కాంచునంతసౌఖ్యమును మనుష్యుఁ డింక నెప్పుడును గాంచఁజాలఁడు.

౨. మితిమీలుట

ధనమును గూడఁబెట్టుటకంటె నెక్కువ తప్పిద మేమనఁగా దానిని బనికిమాలినపనులకు వెచ్చపెట్టుట.

తన యావశ్యకములకుఁబైగా విచ్చలవిడిగా ధనమును వెచ్చపెట్టువాఁడు బీదవాని కర్హమయిన యధికారము నపహరించినవాఁ డగును.

దుర్వ్యయముచేయువాఁడు సత్కార్యములఁ బ్రతిషేధించును, సుగుణార్జనము నాతఁడు కావింపఁడు. సుగుణములవలని బహుమానము మానవుని సౌఖ్యమే.

ధనిమై మంచిగా నుండుట, దరిద్రుఁడై మంచిగానుండుట కంటెఁ జాలఁ గష్టసాధ్యము. ఐశ్వర్య మున్నప్పటికంటె దారిద్ర్య మున్నప్పడే మనుష్యుఁడు తన్నుఁదాను జక్కఁగా నియమించుకొఁ గలఁడు.

దరిద్రుఁడు మంచితనముఁబొందుట కొక సుగుణ మావశ్యకము. అది యోరిమి. జౌదార్యము, పరిమితత్వము, వివేకము మొదలయిన సుగుణములు లేకుండుధనికుఁడు పాపిష్టుఁడు.

బీదవాఁడు తన భద్రమునే చూచికొనవలసియున్నాఁడు. వేనవేలు స్రజలభద్రమును భాగ్యవంతుఁడు చూడవలసియున్నాఁడు.

వివేకముతో ధనము నిచ్చివేయువాఁడు తన బాధలఁ గూడ నిచ్చివేయును. ధనమును దాచుకొని వృద్ధిచేయువాఁడు బాధలనుగూడ వృద్ధిచేసికొనును.

అతిథి దేనినేని కోరిన నది లే దనకుము. నీకుఁ గావలసి నదే యగుఁగాక! నీ సోదరులవంటివారు కోరుదు రేని యీయ ననఁగూడదు.

అప్రయోజనముగా లక్షలకొలది ధనము నింటిలో నణఁచియుంచుకొనుటకంటె దానిని సత్సత్తదానమున వినియోగించుటయం దెక్కువ యానంద మున్న దని యెఱుఁగుము.

3. ప్రత్యపకార చింత

ప్రత్యపకారచింత మనోదౌర్బల్యమున వేరూని యున్నది. నీచవృత్తిగలవాండు పిటికివాండు దీనికిఁ జాల నలవాటు పడియుందురు.

గర్హింపఁదగినవారిని గష్టపెట్టు వాండు పిటికివాండు గాక మఱెవ్వరు? దొంగటికము చేయువాండ్రను జంపువారు స్త్రీలుగాక మఱెవ్వరు?

ప్రత్యపకారము చేయుటకుఁ బూర్వ మేదైననపకారబాధ నందియుండవలయునుగదా! ఉన్నతులగువారి కపకారము దమ్ము బాధించుచున్నదని యెన్నుటే యసహ్యమగును. అపకారబాధను నీ వలక్ష్యము చేయఁజాలక పోవుటవలన

నీతినిధి

నాబాధను నీకుఁ గలిగించినవాఁడు తనకుఁ దా నపకార
బాధను గలిగించుకొన్నవాఁ డగును. నీచునితో నీవును
సమానముగాఁ గ్రద్దులాడఁ జూచెదవా?

నీకుఁ జెడుగుచేయనెంచినవానిని దృఢీకరింపుము. నీకుఁ
జీకాకుగలిగింపఁ జూచువానిని సరకుగొనకుము.

ఇట్లు చేయుటవలన నీ శాంతిని నీవు కాపాడుకొనుటయే
కాక ప్రత్యపకారనైచ్యమునకుఁ బాల్పడకయే యా
యపకారిని బ్రత్యపకారశిక్షకుఁ బాల్పఱుపఁ గల్గుదువు.

తుపానులు, పిడుగులు, మేలితావుననున్న సూర్యుని, నక్ష
త్రములను నేమియుఁ జేయఁజాలక కీళ్ళట్టుననున్న చెట్టు
లను గుట్టలనుగూల్చునట్టుగా నపకారము లున్న తాత్ముల
నందఁజాలక యవి గలిగించు నీచులనే నవయించును.
అధీరత ప్రత్యపకారచింతను బ్రేరేచును. ఉదారహృద
యత యపకారమును దృఢీకరించుటేకాక యది చేసిన
వాని యాత్మకు మేలునుగూడఁ గూర్చును.

మనుష్యుడా! ప్రత్యపకారముచేయ నేలకోరెదవు? దాని
చే నీ విరోధిని గష్టపఱుపఁదలఁచెదవా? నీవే కష్టపడు
దువని యెఱుఁగుమోయి?

ప్రత్యపకారచింత యదికలవాని హృదయమును దునుకలు దునుకలుగాఁ గొఱికివైచును. ప్రత్యపకార మెవనికిఁ జేయఁబడునో వాఁ డందుచే సుఖమందును.

తాను గలిగించుబాధ యాతని కధికమై యన్యాయముగా నున్నది. కాఁబట్టి ప్రత్యపకారము తాను జేయవలసినది గాదు. మొదటనే గాయము తగిలినవాని కింకొక బాధ యెక్కువయెందుకు? అదియుఁగాక మఱియొకఁడు తనకుఁ గలిగించినబాధ యుండఁగా పానింకను దానికాధిక్యము గల్పించుకొనవలెనా?

ప్రత్యపకారము చేయువాఁడు తనకుఁ గలిగిన యపకార బాధతో నడఁగియుండక యింకను నాతఁ డితరుని శిక్షను గూడఁ బై వైచుకొనును.

ఎవనికిఁదాను బాధగలిగింపఁగోరునో వాఁడు నవ్వుచుఁబోవును. ఆన వ్వెందుకనఁగా నాబాధ గలిగింపఁగోరినవాఁడు తన దుర్దశను బలపఱచుకొన్నాఁడు గదాయని.

ప్రత్యపకారచింత మిక్కిలి పాపిష్టమైనది. అది మిక్కిలి యపాయకరము. సాధారణముగా నెక్కడవేయ నుద్దేశిం

నీతినిధి

చునో యక్కడ గొడ్డలి వ్రేటు పడదు. ఒకవేళ నది యెదురుదిరిగి తనమీఁదికే రావచ్చును.

అపకారికిఁ బ్రత్యపకారమొనర్చి బాధ గలిగింపవలయు ననుకొనువాఁడు తఱచుగాఁ దనకే నాశము నెచ్చుకొనును. పగవాని కన్నొకటి పోగొట్టఁ జూచువాఁడు తన రెండుగన్నులను బోఁగొట్టుకొనువాఁ డగును.

తాను జేయఁబూనిన ప్రత్యపకారము జరుగకపోయినచో దుఃఖము కలుగును. జరిగినచో దానికి బదులు కలిగి పశ్చాత్తాప మేర్పడును.

న్యాయమువలని భయము వాని యాత్మశాంతిని జెఱుచును. అన్యాయము నగపడనీయక వానిని న్యాయమున నిలువరింప వలయు ననెడి కలవరము వాని స్నేహితుని న్యాయమును జెఱుచును.

నీవిరోధి చావు నీకోపమును జల్లార్చునా? ఆతనికి జావు గలిగించి శాంతి గలిగించితివి. అది నీకు శాంతిని గలిగింపఁ గలదా?

దుష్కార్యము చేసినవానికి సంతాపము గలిగించువిధమే దనఁగా వానిని జయించి చంపకుండ విడుచుట. చంపితివా నీయుత్కృష్టత నాతఁ డూహింపఁజాలఁడు. ఆహాయనఁజాలఁడు. మఱియు నీకోపముబలమును గనుఁగొనజాలఁడు.

ప్రత్యపకారమువలనఁ బ్రత్యపకారికి జయముండవలయును గదా! ఆతని కపకారమొనర్చిన వాఁడు తన యకృత్యపు బరువు నెఱుఁగవలయును. ఎఱిగి యట్లొనర్చినందులకు గ్రుల్లి కుమిలి పశ్చాత్తాపపడవలయును. ప్రత్యపకారచింత కోపముననుండి పుట్టుచున్నది. దానిని దృఢీకరించుటవలననే జయముకల్గును.

తప్పు చేసినందులకై యొకనిని జంపవలయుననెడి బుద్ధి పిఱికి తనమువలనఁ బుట్టును. బ్రదికియున్నచో దన్ను బాధింపఁ గలఁడని భయముఁజెంది శత్రువు నాతఁడు చంపును.

చావు తగవును జల్లార్చును గాని కీర్తిలతను మరల మొలవకుండఁ ద్రుంచివైచును. చంపుట ధైర్యశైర్యములు

నీతినిధి

గలవాని పనికాదు. దానివలన న్యాయము నాశమగును.

అపకారమునకుఁ బ్రత్యపకారము చేయు టంత లఘువయినదేదియు లేదు. కాని దాని మన్నించుటంత ఘనమయినదియు వేటొకటిలేదు.

మనుజునకు గొప్పజయ మేదనఁ దనను దాను జయించుటే. తనకుజరిగిన యపకారము నపకారముగా నెంచక తృణీకరించువాఁ డాయపకారమును జరిపినవానికే మరలఁ ద్రిప్పిపుచ్చినవాఁ డగును.

ప్రత్యపకారము చేయుటకయి యాలోచించు నపు డాయపకారము నీమనస్సునకు వ్యధకల్గించిన దనుటలో నీకు నీవే సాక్షివయ్యెదవు. దానిఁగూర్చి పలవించి నాకు బాధకలిగిన దని నీకు నీవే యొప్పఁజెప్పకొనెదవు. నీ విరోధిగర్వమున కిట్లు విజయోత్సాహమునుగూడఁ గూర్చు నెంచెదవా ?

మనసు నొవ్వకున్నచో నది యపకారముగాదు. అపకారమును దృణీకరించువాఁడు ప్రత్యపకార మేలచేయవలెను! నిందమోచుట నీ కవమానము, గూర్చు ననుకొనెదవేని

నీశక్తి యంత కింక నధికముగా నున్నదినుమా ! కాన దానిని నీవు జయింపఁగలవు.

మంచి తలంపులుగలిగి పరులకు మంచిపనిఁజేయఁ జూచు చుందువేని నీ కెవ్వరును విరోధము చేయరు. అట్లు చేయుట యవమానకరముగాఁ దలఁతురు. నీ యాత్మోన్నత్యము వారి నపకారము చేయకుండఁ జేయును.

తప్పెంత గొప్పదగునో దాని మన్నించుటయు నంత గొప్పదగును. ప్రత్యపకార మొనర్చుటయం దెంత న్యాయమున్నదో తమించుటయం దంతఘనత యున్నది.

నీవిషయమున న్యాయనిర్ణాయకుఁడుగా నుండుటకు నీ కధికారము గలదా? వివాదమం దభినివిష్టుఁడగువాఁడు తా నెట్లు ధర్మనిర్ణేత కాఁగలఁడు?

ప్రత్యపకార బుద్ధిగలవానిని జూచి యందఱును భయపడుదురు. అందువలన నాతఁడందఱకు నసహ్యుఁడగును. అపకారసహనము గలవానిఁ జూచి యందఱు నానందింతురు. అందువలన నాతఁడందఱకుఁ బ్రేమపాత్ర మగును. ఆతని కీర్తి శాశ్వతముగ నుండును. ప్రపంచప్రేమ మాతని వెంబడించును.

ర. క్రూరత్వము, ఏవగింపు, అసూయ

ప్రత్యపకారచింత యసహ్యమయినది యని యెఱిగితిమి. ఇంకఁ గ్రౌర్యమనునది యెట్టిదనఁగా నది ప్రత్యపకారచింత కుండు చెట్టటికమునెల్లఁ జెందియుండుటే కాక పరునికిఁ గోపము గలిగించు తీరుగూడఁ గూడియున్నది.

మనుష్యులు తమ స్వభావమున నది లేదందురు. అది తమహృదయములకొక క్రొత్తదెనట్టు గూడ దానిఁ గూర్చి సిగ్గులుదురు. మనుష్యుల కది తగినగుణము కాదని కూడ వా రందురు.

ఇంక నది యెందుండి యేర్పడుచున్నది? మనుష్యసంబుధ ముగలది యేది దానికి జననకారణము? భయము దాని తండ్రి; నివ్వెఱ దానితల్లి.

వీరుఁడు తన్నెదిరించు విరోధిపయిఁ గత్తియెత్తును. కాని యావిరోధి లోపడెనేని తృప్తిచెందును.

భయపడువాని నణఁగఁద్రొక్కుట బాగుకాదు. తనకుఁ దక్కువగ నుండువానిని నిందించుట సౌఖ్యము గాదు. గర్వితులై నిన్నుఁ దృణీకరించువారిని లొంగదీసి

కొనుము. యోగ్యులు విధేయులు నగువారిని మన్నింపుము. అట్లు చేసితివా అతిశయితమైన జయము నందుదువు. ఇట్లు జయమందఁదగిన శక్తి లేనివాఁడు, సాశీల్యముతో దాని సాధింపఁజాలనివాఁడు, ఎదిరి వానిని లొంగదీసికొని యేలుటకు బదులు వానిని జంపును.

పరులనుజూచి భయపడువాఁడు పరులను గొట్టఁబ్రయత్నించును. భయమునఁ గొట్టుకాడుచుందురు గావుననే క్రూరప్రభువులు చండశాసనులయి దండనీతితో నుందురు.

బ్రదికియున్నప్పుడు జంతువు ముఖమునుగూడఁ బరికింప జాలదుగాని యూరఁగుక్క, ప్రాణము పోయినపిదప దాని బడుగుదేహమును వ్రచ్చి వైచును. బ్రదికియున్నంతదాఁక జంతువుఁ బైపడి తఱిమి వేటాడును గాని వేటకుక్క, ప్రాణముపోయినపిదప దానిని మూచూడనేని చూడదు.

దేశమున జరుగు ప్రజాయుద్ధములు మిక్కిలి బీభత్సమయినవి. ఏలనఁగా నందు యుద్ధముచేయువారు దురాలోచన పరులగు షిఠికిపందలు. వారు తమచేయుహింసవలనఁ దమ దౌష్ట్యము బయలుపడకుండునని తలఁతురు. మారణము వలనఁ దస్పిదము మాసిపోవునని వారితలఁపు.

క్రౌర్యముతో నుండకుండుటకు నిన్ను నీవ నిర్లక్ష్యముపై నెలకొల్పుకొమ్ము. ఈర్ష్యను నీదరికిఁ జేరనీయకుము.

ఇతరుని నీ విరుదెఱఁగులఁ జూడవచ్చును. ఆతఁడు నా కధికోపద్రవకారియని చూచుట యొకతెఱఁగు. అల్పోపద్రవకారియే యని చూచుట వేఱొకతెఱఁగు. అన్యుఁడు నా కల్పోపద్రవకారియే కాఁగలఁ డన్నతెఱఁ గున నీవు సూచితివేని వేనికిని నీవు చెఱుపుసేయవు.

మానవుఁడు తనశ్రేయమునకు మార్చుకొనఁజాలని దే మున్నది ? తన్ను బాధించువానిని గర్హించుటకంటె దన బాధనుగూర్చి వానికి విన్నవించుటలో మేలున్నది. తా నెవరి నభ్యర్థించునో వారు దానితో సమాధానపడుదురు. తా నెవనిఁగూర్చి యేవగింపుచెందునో వాఁడు వాని ప్రాణమును దీయును.

నీలాభము నెవఁడేని చెడఁగొట్టినచో నీవు వానిపైఁ గోప గింపకుము. అట్లుకోపగించి మనశ్శాంతినిగోల్పోవుట యీ లాభపుఁగోల్పోకకంటె నెక్కువగా శోచనీయమయినది.

ఉత్తరీయ మెత్తుకొని పోఁబడె నని యంతరీయమునుగూడ ననతలఁ బాటవైతువా ?

సమ్మానములు, బిరుదులు, పెండెములు సంపాదించుకొన్న వానిఁ జూచి నీ వీర్ష్యచెందినపుడు, వానిగౌరవనామ ధేయములును ఘనతయును నీకుఁ గోషము కలిగించినపుడు అవి యాతని కెక్కడనుండి వచ్చెనో యెఱిఁగి కొనుము. ఏయేమార్గముల వాని నాతఁ డార్జించెనో యెఱిఁగికొనుము. అప్పుడు నీకుఁ గలిగినయీర్ష్యయుఁ గోషమును గనికరముగ మాటఁగలవు.

ఆ ధరకే నీ కా భాగ్యము లభింప నుండినప్పుడు నీవు తెలివిగలిగినవాఁడ వగుదువేని దానిని నిరసింతువు.

బిరుదుపెండెరములకు సాధకమయినది ముఖస్తుతియే. అధికారము నిచ్చువానికి దాసుఁడుగా నుండనివాఁ డధికారమును గొనఁజాలఁడు.

ఇతరుల స్వాతంత్ర్యమును జేత నుంచుకొనుటకయి నీ స్వాతంత్ర్యమును గోల్పోవుదువా? అట్లెవఁడేని చేయు నేని వానినిజూచి నీ వసూయచెందవచ్చునా? ఎవఁడు గాని వెల యాయకుండఁ బయివారిదగ్గఱనుండి దేనినేని విలునఁజాలఁడు. ఆ యిచ్చెడువెల వాఁడు కొనఁదలఁచిన వస్తువు చేయు విలువకంటె హెచ్చుగావచ్చునా? లోకా

చారమును నీవు మార్పజాలవు. విలుచుట నీకు దక్కు-
చో వెలకూడ నీకు దక్కుజాలదుగదా !

ఈస్థితము గానివిషయమునుగూర్చి నీ వీర్ష్య చెందఁ
జాలవు. కావున నీ కీర్ష్యనుగలిగించునది యీస్థితత్వము.
ఈర్ష్యాకారణమగు నీయీస్థితత్వమును దృఢీకరింపుము.
నీకు గౌరవముండినచో గౌరవహాని గలిగించువస్తువును
నీవు చెంద నెంచెదవా ? సౌశీల్యపువిలువ నీకుఁ దెలిసిన
చో నీచముగా నాసౌశీల్యమును విక్రయించినవానినిజూచి
నీవు కనికరమును జెందవా ?

పరులక్షేమాభాసమును నీవు పరితపింపకుండ విని
యోర్వఁగల్గియుందువేని వారివాస్తవక్షేమమును సంతో-
షముతోఁ బ్రస్తుతింపఁగల్గుదువు.

శలుగవలసినవారికి మేలు కలిగెనేని నీవు సంతోషింపు
ము. సుశీలుఁ డెప్పుడును సుశీలతగలవానిమేలును జూచి
సుఖిమందును.

ఇతరులకుఁ గలుగుసుఖమును జూచి సంతోషించువారు
తమసుఖమును వృద్ధిపఱుచుకొనువా రగుచున్నారు.

గి. హృదయోద్వేగము.

ఉల్లాసముతో నుండువానిహృదయము దుఃఖముఖమునఁ జిలునగవును దొంగలింపఁజేయును. ఉసూరుమనుచుండు వాని నిరాశయు నద్వైర్యమును సుఖముఖమున నుండు శోభను శూన్యపఱుచును.

ఆత్మదౌర్బల్యమే దుఃఖమునకు మూలము. నిరుత్సాహమే దుఃఖమునకు బలము నిచ్చునది. గండ్రతనమునకు నీవు కడంగుము. అట్లు కడంగుట కింకను ముందే హృదయోద్వేగము నిన్ను వదలిపోగలదు.

ఆహృదయోద్వేగము నీజాతికంతకుఁ జెడుపు దెచ్చును. కావున దాని నీ హృదయమునఁ జేరనీయకుము. అది యుండెనా నీజీవితమం దమృతమధురము లగువిషయము లెల్ల విషదిగ్ధములై చేదువాటును.

అది కాసునోయినంత నష్టమునుగూడ నీభాగ్యమెల్లఁ బాడయినంత నష్టమునుగా నీకుఁ జూపును. అక్కఱలేని యల్పవిషయములం దది నీ కత్యంతవిచారముఁ గలిగించి ఆవశ్యకము లయిన యధికవిషయములం దాలోచనమే పోకుండఁ జేయును.

నీమంచిగుణముల కది మైకముఁ గ్రమ్మించును. ఇతరులు చూచి గౌరవింతు రని వాని నది మఱుగుపఱుచును. సద్గుణములను నీవు ప్రకటింపవలసినసమయములందు వానిని జిక్కుపఱిచి యణఁగఁద్రొక్కును.

ఇట్లది మంచిగుణములను మాటుపఱిచి చెడుగుణములను జేకూర్చి మనుజుని బాధించును. తనపైనుండి భారమును దొలఁగఁద్రోసికొనవలసినసమయమున నది వాని రెండుచేతులను గట్టివెచును.

నీచత్వమును, పిఱికితనమును, అధర్మమును, నీవుతొలఁగఁద్రోసికొనఁ గోరుదువేని హృదయోద్వేగము నిన్ను ముట్టకుండఁ జూచుకొమ్ము.

దానిని భక్తివేషము వేయనీయకుము. మఱియుఁ దత్త్వజ్ఞానమురీతిగాఁ దోచి నిన్ను మోసపుచ్చకుండఁ గూడఁజూడుము. తత్త్వజ్ఞానము భగవంతుని గౌరవించును. ఈశ్వరచింతనమును హృదయోద్వేగముచే మఱుఁగుపడ నీయకుము. ఈశ్వరచింతనము నీకు సుఖమును గూర్చును. దానికి దుఃఖి మనునది యపరిచితము.

ఆపదవలనఁ గాక మానవుఁడు మఱి దేనివలన దుఃఖి
యగును ? సంతోషకారణములు తనదగ్గఱ నుండి
నప్పుడుగూడ మానవునిహృదయ మేల సంతోషమును
గోల్పోవలెను ? దౌర్భాగ్యముకోసమా యాకోల్పో
వుట !

వాస్తవముగా వ్యధనుగలిగించుకారణమునఁగాక, మన
సు చిన్నబోయిన మాత్రమున నుద్వేగము నందు
వాఁడు, కన్నీరుగార్చుటకై ధనముగొని శవముపెంటఁ
జనుచు దుఃఖించువానివంటివాఁడు.

దుఃఖమును బుట్టించునది సమయము గాదు; సందర్భము
గాదు. ఏలనఁగా నొకసమయమే యొకసందర్భమే యొక
నికి దుఃఖమును వేటొకనికి వేడుకను గూర్చుగల్గును.

జరుగనున్న కార్యములను సంతాపవిచారములచే నెక్కు
వగాఁ జక్కపఱుపఁగల్గుచుంటిరా యని యితరుల నెవ్వరి
నైన నడిగిచూడుము. లేదు. అ ట్లెన్నటికిని సాధ్యము
కాదని వారందురు.

సహనముతోఁ గష్టముల ననుభవించి ధైర్యముతో దుర
దృష్టము నెదుర్కొనువానిని బ్రజలు శ్లాఘింతురు.

ప్రకృతినంవిధానములను వ్యాకులత చీకాకుపాలు పఱచును. కావున వ్యాకులత ప్రకృతికి విరుద్ధ మయినది. ప్రకృతి ప్రియముగా నుండునట్లు కల్పించిన విషయముల నెల్ల వ్యాకులత నీరసములనుగాను రుచితేని వానిఁగాను జేయును.

తేకుఁపూఁకులు తుపానుతాఁకున నేలకు వ్రాలి మఱలలేవ జాలనట్లు మానవహృదయములు సంతాపోద్వేగముల సోఁకునఁ జదియఁబడి మఱలఁ బూర్వోన్నత్యమును బొందఁజాలవు.

పర్వతముపయి వాన గురిసినప్పుడు సెలయేళ్లు క్రిందికి జాటుచు నక్కడి మంచునంచునెల్లఁ గ్రిందికిఁ గొట్టుకొని పోఁగొట్టునట్లు మనుష్యుఁడు సంతాపోద్వేగములపా లయి నప్పుడు కన్నీళ్లు జాళ్లు చెంపలనుండి కాటుచు ముఖవికాస మును దుడిచిపెట్టి తొలఁగఁ గొట్టును. పర్వతమున కామంచుగాని ముఖమున కావికాసముగాని మఱలమును పటివలె వఱలదు.

బాహిరపుఁబట్టులందుల సంతాపచింతలను జూడుము. పలు వురు గుమిగూడుపట్టులఁ జూపట్టు నుద్వేగములఁజూడుము.

ఎవరైనా నందుఁ దవుల్కొనువా కుందురా? వారి నందఁ జను నప్పించుకొని యాసంతాపచింతలు సాగుచుండుట లేదా? సంతాపచింతావశుల సమీపింపక యందఁజును నావలీవలగా నరుగుచుండుటలేదా?

సంతాపచింతావశులు తొడిమ త్రొంచిన పుచ్చలవలెఁ దలలు వాల్చి వాడువాటి యుండును. చూడుము. మొగ మెత్తక వారు నేలవంకనే చూచుచుండును. ఏడ్వనకుఁ దప్ప వారి కన్ను లింకెందుకుఁ బనిగొనవు.

అట్టివారికి నోట మాట యుండదు. హృదయమున నలుపు రత్నోఁ గలసిమెలసి యుండుటకుఁ జెలికారము మొల కెత్తదు. బుద్ధియందు వివేకము పొడమదు. వారిని గారణ మడుగుము. కారణమేమో వారికిఁ జెలియదు. సందర్భము తెలుపుఁ డనుము. ఆరయఁగా వారికి సందర్భ మేమియు నగపడదు.

అయినను వారి దేహమనోబలములు వారిని వీడిపోవుచు న్నవి. కడకు వా రడఁగాచుచున్నాడు. అడఁగారినపిదప నెవ్వరుగాని “వా డే మై”రని వారినిగూర్చి విచారించరు.

వివేకముగలిగియు నీవు దీనిని చెలిసికొనవా? ప్రపన్నుడ
వయియు నీవు నీప్రమాదమును గనుఁగొనవా?

భగవంతుఁడు నిన్నుఁ గరుణతో సృష్టించెను. నీవు సుఖ
పడవలయునని తలఁపఁజేసి భగవంతుఁడు నిన్ను సృష్టిం
చి యే యుండఁడు. కరుణాఘృష్టైస యా భగవంతుఁడు
నిన్నుఁ గటాక్షించుచుండఁగ నే నీవు కడముట్టఁజూతువా?

ఉద్వేగము నొందక శాంతముతో సంతోషముతో జీవి
తము సాగించుటచే నీ వీశ్వరుని సత్కరించినవాఁడ వగు
దువు. నీ వసంతతుష్టుడవై యుండు టనఁగా మహనీయుఁ
డయిన భగవంతునిపై మటమట లాడుటగాక మఱేమి?

ప్రతిపదార్థమును బరిణామముఁ బొందునట్లుగదా భగ
వంతుఁడు సృష్టించెను! పదార్థములు పరిణామ మందు
చుండ నీవేల పరితాప మందవలెను!

ప్రకృతి ధర్మము నెఱుఁగుదుమేని మన మాఽరిణామమును
గూర్చి పరితాపపడరాదు. దాని మన మెఱుఁగకపోవుదు
మేని ప్రతిక్షణమును బ్రవృత్త మగుచుండు మన గ్రుడ్డితన
మును గూర్చియే కదా మనము కోపించుకొనవలసినది.

లోకమున కెల్ల న్యాయనిర్ణయముచేయుట సేపనిగా దని యెఱుంగుము. నిర్ణీతములైన న్యాయములకు లోఁగియుండుటే సేపని. ఇదియెఱుంగుము. అవి నీకుఁ గష్టమును గలిగించినప్పుడు నీవు గర్హింపబడితివా కలిగిన కష్టము పెక్కుమఱుగఁ జెప్పు ననినను.

కష్టములను ల కష్టమును మోసపోకుము. దుఃఖము దుర్దశను దొలఁగించునని తలంపకుము. అది మోసధమునలె నగపడు విషము. నీ తొమ్మిదై నాటికి యమ్మును దొలఁగించునదివోలెఁ దోచునుగాని వాస్తవమున కాయమ్మును సిగ్గుపెల్లలోనికి గ్రుచ్చును.

చింతాసంతాపములు చెలికాండ్రలోనుండి నిన్ను విడఁగొట్టినప్పుడు నీవు సల్లాపార్థుఁడవు గావని చాటుట కాలేదా? మనఃత్రోభము నిన్ను మాటుమూలల దాచి యుంచునప్పు డది తానుచేయునని తనకే యవమానకరమని తెలియఁజేయుట కాలేదా?

దురదృష్టము లనెడు శరపాతములకుఁ దొలఁగి మెలఁగుట నీశక్యము కాదు. వివేకము నిన్నటుచేయఁగోరదు. ధీరతతో దురదృష్టపు చెబ్బలకు నిబ్బరించి నిలు

చుటే పురుషధర్మము. ధీరతతోనే తొలుత దానిని దెలిసికొని యెదుర్కొనవలెను.

నీహృదయమున సౌమనస్యము సాగుచున్ననుగూడ నీకన్నులనుండి నీరు గాఱవచ్చును. కాని యట్లు గన్నీరు గాఱుటకుఁ దగ్గ కారణ ముండుటమాత్రము చూచుకొనుము. ఆయశ్రుపాతమునుగూడ నధికము గానీకుము.

ఆపదలయాధిక్యము వానికై నీవు నించు కన్నీటిసంచుచే గణింపఁబడదు. గొప్పసంతోషములను ముఖవికాసములు గోచరింపఁజేయఁజాలనట్లే గొప్పదుఃఖములను గన్నీటి బొట్లు కన్పఱుపఁజాలవు.

దుఃఖమునకంటె నాత్మను దుర్బలపఱుచునది మఱియేమున్నది? సంతాపమువలె హృదయమును జదియఁగొట్టునది మఱియేమున్నది? యుభితహృదయుఁడు గణనీయములయిన ఘనకార్యమును జేయఁగడంగఁగలఁడా? సౌమనస్యమును సంరక్షించుకొనుటకు శక్తుఁడు కాఁగలఁడా?

సత్ప్రతిఫలము లేదేని సంకటమునకుఁ బాలుపడకుము. మేలునకు సాధనములగువానిని జెడుగునకై యుపయోగించి చెఱుచుకొనకుము.

నీతినిధి

చతుర్థాధ్యాయము

మనుజుఁడు తోడివారి మీఁకి

పొందఁదగిన దొడ్డగుణములు

౧. ఘనత, గౌరవము

ఘనతయు గౌరవమును నాత్మ సంతీయుండునుగాని మా
కారభాషాదుల సంతీయుండవు. సత్స్వభావమందే సత్స్వ
మైన గౌరవము గాననగును.

చెడ్డపనులుచేసి స్త్రీభూ సమ్మానముఁ బడయవచ్చును.
బిరుదు పెండెములను బదవులను ధన మిచ్చి కొనవ
చ్చును. కాని వీనిచే యథార్థమయిన గౌరవ మేర్పడదు.
దుష్కార్యములు దుష్కార్యములుచేయువాని నున్నత
వశకుఁ డేజాలవు. బంగారము మానవులకు గౌరవముఁ
గల్పించజాలదు.

బిరుదులు సౌఖ్యమునకుఁ జేయు సత్కారము లయి నప్పుడును దేశసేవకు లున్నతస్థితికిఁ దేబడునప్పుడును, బిరుదుపెండెముల నొసఁగువాఁడు వానిని గొనువానినలె వార్త కెక్కఁగలఁడు. తనూలమున లోకమునకు మేలు చేకూడఁగలదు. “ఈతని కిది మోతీరుస పచ్చిస” దని యెవ్వరును విచారింప సక్కఱలేనివిషమున ఘనతఁ గాంచఁజూతువా? లేక “యీతని కిది పెట్టు పచ్చిస” దని యందఱు నడుగవలసినట్లు ఘనత గడిగపఁజూతువా?

వీరపురుషులగుణములు వారిసంతానమునకుఁ గూడ సమ కూడ నేని వారు తమతండ్రులు గడించిన గౌరవసత్కారములు గాంచఁదగుదురు. అట్టిగుణవి శేషములు సమ కూడనివా రాపేరుపెంపులను బెట్టుకొందు గీని లోకులు వారిని “అధోగతి నున్నవా” రని యనుకొనరా?

తరతరములనుండి నచ్చు గౌరవమే గొప్పగౌరవ మని కొందఱుందురు. కాని వివేచన చేసి చూడఁగాఁ గట్టపడి సంపాదించినగౌరవమే వాస్తవమయిన గౌరవ మని చప్పు నొప్పును.

స్వయము యోగ్యత లేనివాఁడయియును దాతముత్తా
తల ఘనతను జెప్పకొని తానును ఘనత సంపదఁజూచు
వాఁడు, స్వయము దొంగయయియును, దేవాలయమునఁ
జొచ్చి పవిత్రలతతోపాటుగాఁ దానును బవిత్రత్వమును
బ్రకటించుకొనఁ జూచువాని వంటివాఁడు.

తనతల్లిదండ్రులు కన్నులుగట్టి చూడఁగలవారైయున్న
చో నందువలన నంధున కేమిలాభముండును? తనతాత
వాగ్ధాటిగలవాఁడయినచో నందువలన మూఁగవాని కేమి
లాభముండును? తమ పౌర్వికులు మహాసీయులయి యుం
డినను నందువలన నధము లేమియు లాభ మందఁ
జాలరు.

సౌశీల్యమే మనుజుని ఘనునిఁగాఁ జేయును. బిరుదుపెం
డెరములు లేకున్నను నది మనుజుని నున్నతస్థానమం
దుంచును.

ఆతఁడు స్వయముగా గౌరవమును సంపాదించును. ఇతరు
లితరులయొద్దనుండి కొనికెచ్చికొందురు.

వస్తువును నీడ వీడకుండునట్లు సౌశీల్యమును నిజమయిన
గౌరవము సమాశ్రయించియుండును.

గౌరవము ధైర్యమునకుఁ బుట్టినబిడ్డ యని తలంపకుము.
ప్రాణత్యాగమునకు సిద్ధపడుటయె గౌరవమును గొను
టకుఁ దగిన క్రయధనమని యనుకొనకుము. గౌరవము నీ
వొనర్చు కార్యములను బట్టి కాదు వచ్చునది. అది నీవు
తలపెట్టిన కార్యములను గావించు విధానములనుబట్టి
వచ్చును.

రాజ్యనౌక కెల్లరును గర్జధారులుఁ గాఁజాలరు. సైన్యా
ధిపత్యము వహింప జను లందఱు నర్హులు గాఁజాలరు.
నీకు విహితమయిన కృత్యమును నీవు నిర్వక్రముగా నెఱ
వేర్చుము. సమ్మానితుఁడ వగుదువు.

కీర్తిగాంచుటకుఁ గష్టముల జయింపవలె నని కాని, అపా
యములు నాయాసములు ననుభవింపవలె నని కాని
యనుకొనకుము. పతివ్రత ప్రస్తుతి కెక్కుటఁ బరికిం
పుము. సుఖీలుఁడు కీర్తితుఁ డగుటఁ జూడుము.

యశస్తృష్ట మిక్కిలి తీవ్ర మయినది. గౌరవకాంక్ష గొప్పశక్తి గలది. ప్రశస్తకార్యములఁ జేయుటకయి భగవంతుఁడు వీనిని మన కొనఁగినాఁడు.

లోకక్షేమమునకయి భయంకరకార్యములఁ జేయవలసి వచ్చినప్పుడును, ప్రాణములఁగూడ నర్పింపవలసివచ్చినప్పుడును సత్కీర్తిమీఁది యత్యాశ తప్ప మనుష్యునకు శక్తి నిచ్చునది మఱియేది ?

ఘనగుణునకు సంతోషమునుగూర్చునది ఖ్యాతినిగాంచుట కాదు; అట్లు ఖ్యాతిని గాంచుటకుఁ దగ్గ యర్హత తన కుండుట.

ప్రజలు “వానికేల ప్రతిమారూపమునఁ బ్రతిష్ఠ యేర్పడె” ననఁదగినట్లుండుటకంటె “ప్రతిమారూపమున వాని కేల ప్రతిష్ఠ యేర్పడలే”దనఁదగిన ట్లుండుట యుక్తముగాదా?

అత్యాశాపరుఁడే యందఱలో ముందువాఁడుగా నుండును. వాఁడు వెనుకఁ జూడక ముందటికిఁ ద్రోసికొని పోవును. అందఱను వెనుకకుఁద్రోసిపుచ్చి వచ్చితిని గదాయని యానందించుచుండును. ఒక్కఁ డెవఁడేనితనముంద

టిక్కి ద్రొక్కికొని వచ్చుట నాని కెక్కువగా సంతా
పమును గూర్చును.

ఆశాంకురములు ప్రతి హృదయము సంతరియుండును.
కాని యవి యందఱయందాను బెరిపొందవు. పలువురలో
నవి భయముచే మూసిపెట్టబడి యుండును. కొందఱలో
నవి యణఁకునచే సణఁచినేయబడి యుండును.

ఆశయనునది యాత్మ కంతరంగపురుషుడు. దేహమునఁ
బ్రవేశించునపు డట దాని ధరించును. తాను దేహమును
వీడునపుడు దానినిగూడ వీడును.

సత్కార్యములందు దాని నుపయోగించితివా నీకదినద్య
శము గల్గించును. దుష్కార్యములం దుపయోగించితివా
నిన్నది దూషించి నాశపఱుచును.

విశ్వాసఘాతుకునిహృదయమున సత్యాశ దాఁగియుం
డును. దానిచాటునఁ గాపట్యమొకటి తలదాఁచుకొని
యుండును. అత్యాశ కది మృదువాక్యముల ముప్పను.
ఈక్రుళ్లు కొన్నాళ్లకు వెల్లడికాక మానదు. లోకు లిది
యెల్లఁ దెలిసికొందురు.

చలిచేఁ దిమ్మరియెక్కి కొయ్యవాటి యున్నను సర్పము
తనవిషమును వీడదు. చలిచే నోరు బిగిసిపోయినను గూఢఁ
పాముకోటలు పగిలిపోవు. దయఁదాల్చి నీవు దానిని రక్షిం
చితివా తనదుర్గణము నది కనుపఱుచును. వలిగొన్న
దానికిఁ జలిమంట దరికొల్పి యసురు నిల్వినప్పు డది
ప్రత్యుపకారమా యనునట్లు కాటువేసి నిన్నుఁ గడ
తేర్చును.

సచ్చరిత్రుఁడు సౌశీల్యమును సౌశీల్యముకోసమే ప్రేమిం
చును. అత్యాశ కోరెడు సమ్మానము నాతఁడు తృణీక
రించును.

ఇతరులు స్తుతించినఁగాని పరితోషము పడయఁజాలని
ఘనచరిత్రుని స్థితి యెంతయుఁ గనికరింపఁదగినది గదా!
ఘనవర్తనము ప్రతిఫలము కాంక్షించునదిగా నుండఁ
రాదు. ఆదరముకంటె నది యధికము కోరరాదు.

అభ్యుదయ మందుచున్నకొలఁదిని సూర్యునికి నీడ యల్ప
మగుచుండును. అట్లే సౌశీల్యమెక్కువగుచున్నకొలఁదిని
శ్లోఘాపేక్ష దానికిఁ దక్కువగుచుండును.

తన్నుఁ బట్టుకొనవలెనని తంటాలుపడుచుఁ బరుగువాఱు
వానికిఁ గీర్తి నీడవలెఁ నందిరాక దూర మరుగుచుండును.
కాని నా కీర్తి యక్కఱలేదని ప్రక్కఁగాఁ జనఁజూచు
వాని నది వెంటాడి యంటుకొనును. అనర్హుఁడు కీర్తికై
యాయాసపడినను నది యబ్బదు. అర్హుఁడు తన కది
యబ్బకుండుటకై దాఁగియున్నను నబ్బకమాసదు.

సత్పురుషుల వెంబడింపుము. సత్కార్యములఁ జేయుము
అర్హతానర్హతల నెఱుఁగక పొగడుచుండు ననేకులకంటె
నీనడవడినిగూర్చి నీయాత్మవిశ్వాసమే నీ కెక్కువగా
ముదముఁ గూర్పఁగలది.

౨. శాస్త్రములు, పాండిత్యము

భగవంతునిచే నృప్తింపఁబడినపదార్థములను బరీక్షించి
తెలిసికొనుటయే మనస్సునకు ఘనతరమయిన యుద్యోగము.

ప్రకృతిపరిశీలన మెవనికిఁ బరిత్యోషముఁగూర్చునో వానికిఁ
బ్రతిపదార్థమును భగవంతునియస్త్రిత్యమును నిరూపిం
చును. అట్లయస్త్రిత్యమును నిరూపణచేయు నఖిలార్థము
లును భగవదారాధనాసక్తికిఁ బ్రయోజకము లగును.

ప్రతినిమిషము నట్టివానిమనసు భగవంతునిమీఁదనే యుండును. జీవిత మున్నంతదాక నాతఁడు భక్తిరసమున నోలలాడుచుండును.

కన్నులు పైకెత్తినప్పు డాతని కంతరిక్షమెల్ల నద్భుతములతో నిండియుండినట్లు కనుపట్టదా? భూమివంకఁ జూచినప్పు డాతనికిఁ జిన్ని పురుగుగూడ భగవంతుఁడు దక్కఁ దక్కురుఁడు తన్ను సృష్టింపఁజాలఁ దని నొక్క వక్కాణింపదా ?

గ్రహములు తమతమకక్ష్యలలోఁ దీరుదప్పక తిరుగుచున్నవి. నిశ్చలుఁడుగాఁ దనస్థానమున సూర్యుఁడు నిలిచియున్నాఁడు. తోఁకచుక్కలు మహాకాశమునఁ దమత్రోవను జనుచున్నవి. ఓయినరుఁడా ! భగవంతుఁడు గాక వాని కిట్లు పనిగొల్పినవాఁడు మఱెవ్వఁడు కాఁగలఁడు ? అపారమయిన విజ్ఞానముగలవాఁడుగదా వాని నిట్లనుశాసింపఁగలవాఁడు కాఁగల్గును !

గ్రహములకాంతిజ్వాల లెంతదేదీప్యమానములుగ నున్నవో చూడుము. కాంతిజ్వాల లట్లు గ్రక్కుచున్నను గ్రహములుతఱుఁగుటలేదు. వాని గమనవేగము క్రమము

నీతినిధి

దప్పుటలేదు. ఒకదానితోవ కింకొకటి యడ్డవచ్చుట లేదు.

భూమినిజూడుము. దానిలోనుండి పుట్టువస్తువులఁజూడుము, మఱియు నాభూగర్భమును జూడుము. సర్వజ్ఞుడును సర్వ శక్తుఁడును గాక వానినెల్ల సల్లు సర్లిఁజేయఁజాలువాఁ డింకెవ్వఁడు కాఁగల్గును ?

పచ్చికను మొలపించువాఁడు, ఆయాకాలములందు దాని వభివృద్ధిపఱుచువాఁడు, గోవులు గుఱ్ఱములు గొఱ్ఱలు బఱ్ఱలు మొదలగుజంతువులు దానిని మేయునట్లు చేయు వాఁడు, భగవంతుఁడే కదా !

నీవు సల్లుధాన్యమును మొలపించి చక్కఁగాఁ బెంపొందించి విత్తినదానికి వేయిరె పైక్కువగాఁబండించి నిన్ను భాగ్యవంతునిఁగాఁ జేయువాఁ డాభగవంతుఁడే కదా!

కార్యకారణసంబంధమును నీవు గనుఁగొనఁజాలకున్నను మామిడిమొదలగు వృక్షములను, ద్రాక్ష మొదలగులతలను ఫలభరితములనుగాఁ జేయువాఁ డాభగవంతుఁడే కదా!

అధమాధమములయినవి చీమలు, దోమలు తమ్ముఁ
దాము సృష్టించుకొనఁగలవా? దైవముకంటెఁ గొంత
దక్కువయిన నీవయినను వానిని సృష్టింపఁగలవా?

జంతువులు దాము జీవించుచున్నట్లు తెలిసికొనఁగల్గునే
కాని తమజీవితమును గూర్చి యచ్చెరువు చెందఁగలవా?
జీవించియున్నప్పుడు తేమ మందునేకాని, జీవితాంతము
కల్గునని యవి భావింపలేవుగదా!

ప్రపంచపుభాగములనే కాక సమష్టి ప్రపంచమును గూడ
జూడఁగల్గి సంతోష వైచిత్ర్యముల నందఁగల్గిన నీకు
ప్రపంచప్రవర్తకుఁడయిన యా భగవంతుని ప్రాభవమును
దెలిసికొనఁ బ్రయత్నించుటకంటె మేలయినకాలక్షేప మే
మియుండును? నీమనసును భగవద్విలాసములను బరిశీలిం
చుటలోఁ గాక యిక్కే యితరకార్యములలోఁ బ్రవేశ
పెట్టఁదగును ?

జంతువులసృష్టియందు భగవంతునిశక్తియుఁ గరుణయు
వ్యక్త మగుచున్నది. వానియాహారపదార్థ నిర్ణయమందు
న్యాయ మున్నది. దానికి దానికేర్పఱుపఁబడినజీవిక చొ

నీతినిధి

వ్వున నదియది సుఖముగా జీవించుచున్నది. ఒకదానిఁ జూచి మఱియొకటి యీర్ష్య చెందదు.

ఇట్లు చూడఁగాఁ బుస్తకపఠనమువలనఁ బొందఁదగినజ్ఞాన మేపాటిది ? జ్ఞాన మెల్లఁ బ్రకృతిని జదువుటలో నున్నది గాని పుస్తకములను జదువుటలో లేదు.

జగన్నిర్మాణమునుగూర్చి సంతోషించినపిదప దానియుప యోగమునుగూడ గుర్తింపుము. భూమిపైఁ బుట్టుచున్న ప్రతివస్తువును, నీమేలుకొఱకే నెగడుచున్నదినుమా ! అన్నవస్త్రములు, ఔషధములు, మొదలగున వన్నియు నందునుండి పుట్టుచున్నవే కదా !

దీనిని గనుఁగొన్నవాఁడే జ్ఞానవంతుఁడు. దీనినిగూర్చి పర్యాయోచించువాఁడే వివేకి.

లోకోప-కారకమై గర్వమును గలిగింపని శాస్త్రజ్ఞానము నలవఱుచుకొనుము.

జీవించుట, మృత్యుసెందుట, అధికారముచేయుట, విధేయత సూపుట, సౌఖ్యమందుట, బాధపడుట, ఇత్యాదు లన్ని

యు నీవనుభవింపవలసినవిషయములు. ఆయనుభవింపవలసినవాని నన్నింటిని జీవితక్రమము నీకుఁ బ్రత్యక్షపఱచును.

అవి నీహృదయమున మెదలుచున్నవి; చూడుము. అవసరములం దవి నీకు జ్ఞప్తికి రావలెను. సులువుగా వానిని నీవు గుర్తింపఁగలవు. శ్రద్ధగలిగి యుండుము. సరిగా వానిని నిలుపుకొనఁగల్గుదువు.

ఇతరశాస్త్రము లన్నియు వ్యర్థములు. ఇతర జ్ఞాన మంతయు గర్వపూరితము. మానవజీవితమున కవి యావశ్యకములు గావు. లాభకరములును గావు. అవి మనుష్యునెక్కువ మంచివానినిగాఁ గాని ధన్యాత్మునిగాఁ గాని చేయఁజాలవు.

భగవంతునియందు భక్తియుఁ, బ్రాణికోట్లయెడ దయయు, నీ కెక్కువగా ధన్యతను జేకూర్చఁగలవి. భగవంతుని కార్యములఁ బరిశీలించి తెలిసికొనుట నీ కాభక్తిని గల్గించును. నీకంటెఁ దక్కువయిన ప్రాణుల స్థితిగతులను గూర్చి విచారించుట నీకు దయను దయివార్చును.

నీ తి ని ధి

పం చ మా ధ్యా య ము

తప్వించుకోరాని దైవికములు

౧ లాభనష్టములు

లాభము కల్గినదని నీహృదము నెక్కువగా నుప్పొంగ
నీయకుము. అదృష్టము నీ కి ననుకూలముగా నున్న దని
ప్రాణాపాయముతో సమానమయిన పరితాపమునకును
నీహృదయమును బాల్పడనీయకుము.

అదృష్టదేవత వేడ్కచూడ్కులు కుదురుగా నుండవు.
కావున నీవు వానిపై గట్టినమ్మక ముంపవలదు. ఆమె
కోపపుఁజూపులును, గుదుర్కొనియుండవు. కావున నీవు
ప్రత్యాశగలవాఁడవై యొర్మిఁ దాల్చి యుండుము.

ఆపదలను దిన్నఁగా నోర్వఁగల్గియుండుట యతికష్టము.
సంపదలను జాగ్రత్తతో సవదరించుకొనుటలోనే జ్ఞానాతి
శయము కానవచ్చును.

మేలుగీడులందుఁ దూలిపోవకుండఁ బోవఁగలత్రోవను
నీవు తెలిసికొనవలెను. అవి రెండే నీయాత్మశక్తులను
నీయనుభవమునకుఁ దెచ్చునవి. అవి యెప్పుడు నీవెంటఁ
దవుల్కొనునో యప్పుడు నీవు జాగరూకతతో నుండ
వలెను.

సంపద ని న్నెంతసంతోషపఱచి యుబ్బి తబ్బిబ్బగునట్లు
చేయునో చూడుము. నీకుఁ దెలియకుండ నీ బలమును
పరితోషమును నది హరించును.

దురదృష్టములు నిన్ను వెఱపింపఁజాలకపోయినను, కష్ట
ములు నిన్నుఁ గదల్చఁజాలకపోయినను, సంపద మాత్ర
ము నిన్నుఁదప్పక జయింపఁగలదు.

బలపరితోషములు నీకు మరలఁగావలసియేయున్నను జెల్లి
పోయినవి మఱి యింకఁ జేకూడ వని నీకుఁ దెలియకుండు
తీరున సంపద నిన్ను జయించి వానిని సన్నగిల్లఁజేయును.

నీతినిధి

కష్టములు గల్గినప్పుడు విరోధులు గూడఁ గనికరింతురు.
సంపద, సౌఖ్యము, గల్గినప్పుడు హితులుగూడ నీర్ష్యఁ
జెందుదురు.

ఆపన్నతయందే సత్కార్యముల యంకురము లున్నవి.
ధైర్యమునకు శౌర్యమునకు ధర్మమునకు నాపద దాది
వంటిది. సత్యమైన సౌశీల్య మన్నిసందర్భములందును
గార్యసాధక మగును. దానితోఁ గొన్ని దైవికములు
గూడ జతకూడినప్పుడు ఫలము బాగుగాఁ బ్రవ్యక్త
మగును.

ఆపన్నుడగువాని నాప్తులుగూడ విడుతురు. అప్పుడు తన
ప్రత్యాశలన్నియుఁ దనవలననే కల వని యాతఁ డెఱుఁ
గును. తనయాత్మను రెక్కొలుపుకొనును. రెక్కొల్పు
కొని చిక్కుల నెదుర్కొనును. జయించును.

సంపన్నుడు తాను సుఖముగా నున్నాడ ననుకొనును.
గోష్ఠిలోఁ దన్నుఁ జుట్టియుండువా రందఱును నిజముగాఁ
దన్నుఁ బ్రేమించుచున్నా రనుకొనును.

అజాగ్రత్తతో సశ్రద్ధతో నాతఁడును. కనమునకు
నుండు నపాయముల నాతఁడు చూడఁడు. ఇతిహాసు
నమ్మును. తుదికి వారు వానిని మోసపుత్తిరు.

అపత్కాలమునఁ బ్రతిమానవుఁడును ననకు: వాను
దారి త్రొక్కుకొనఁగలఁడు. కాని సంపత్కాలమునఁ
బ్రతిమానవుఁడు నట్లు సాగఁజాలఁడు. సంపద వాస్తవమును
మఱుఁగుపఱుచును.

కష్టములఁ గానరానీయకుండునట్లు కన్పట్టి తుదకు: గిష్టి
ములలోనే ముంచివైచుసంతోషోద్రేకము కలఁగ న్నట్లక
ద్రోవఁజూపెడుదుఃఖమే చాల మే లయినది.

మన కామక్రోధములే కొంతకు మనపై ఏమాకు నాగిం
చును. ఒద్దికతో నుండుటే జ్ఞానమునకు ఫలము.

యావజ్జీవితము నీవు నిష్కాపట్యముతో నుండుము. సర్వి
పరిణామములందును నీవు సంతృప్తిగలిగి యుండుము.

అన్ని విషయములందును లాభ మందఁగల్గుదువు. ఇట్ల
గుటచే సంభవించునదియెల్ల నీకు శ్లాఘ్యతచే కల్గించును.

జ్ఞానవంతుఁడు సర్వసందర్భములను జ్ఞానసాధనములను గానే చూచుకొనును. విధివిధానములమార్పుల నన్నింటిని నాతఁడు సమదృష్టితో సందర్శించును. ఆతఁడు మేలును బాలించును. కీడును వీడును. దేనియందును జలన మందఁడు.

సంపత్సమయమున గర్వింపకుము. ఆపత్సమయమున హతాశుఁడవు గాకుము. కావలెనని యపాయములఁ దెచ్చుకొనకుము. అవి పైఁబడినప్పుడు పిటికివాఁడవై పాటిపోకుము. నీతో నేది నిలువదో దానినిఁ దృణీకరింపుము.

ఆపద, ప్రత్యాశతెక్కలను విఱుగఁగొట్టకుండునట్లును సంపద, వివేకపు వెల్తురును సన్నగిలఁజేయకుండునట్లును జాగ్రత్తగొనుము.

లాభముఁ బొందఁజాలనని భయపడువాఁ డెన్నఁటికిని లాభమును బొందఁజాలఁడు. ముందఱనుండుగోతిని జూడలేనివాఁ డాగోతిలోఁ దప్పకకూలును.

సంపదను బడసి సర్వక్షేమముల నందుచున్నాఁడ నని తనిసియుండువాఁడు, ఇసుకనేల నోడలంగరు దించి కుదు

రుగానున్నాడ నని ముదమందు నోడవానివంటివాడు.
సంపద దప్పి యాపద వచ్చినప్పు డాతడు సంకట
పడును. అలలు మల్లివచ్చి యిసుకను దొలగించినప్పు
డీతడు సంకటపడును.

పర్వతములపయినుండి పాఱు నదీప్రవాహము తటప్రదే
శముల నెట్లు తాకుచు సముద్రమునఁ గలయఁబోవునో,
అట్లే భాగ్యమును జనులను దాకుచు జనుచుండును.

చలనము దానికి సార్వకాలికము. అది యెక్కడను గుదు
రుకొనియుండదు. ఇక దానిని నీ వెట్లు ధరించియుంచు
కొనఁగల్గుదువు. అది నిన్నుఁ గదిసినప్పుడు ముదంపడు
దువు. కాని యంతలోనే యది నిన్నువీడి వేతొకనిచెం
తకుఁ బోవును.

౨. వ్యాధి, బాధ

శరీరమునకు వ్యాధి కలిగినప్పుడు దానిఛాయ యాత్మను
గూడ నావరించును. ఒకటి యనారోగ్యముతో నున్న
ప్పుడు మఱియొకటి యారోగ్యముతో నుండఁజాలదు.

నీతినిధి

మును ధర్మదూరముగాఁ గడపఁదలఁపఁడు. సద్గతికై తన కడపటి కాలమును గడపఁగల్గువాఁడు తన మొదటికాలము నల్లరిచిల్లరిగాఁ బూల్లుపుచ్చఁడు.

మరణ మొందవలసినట్లుగా మరణమొందువానిజీవితము నిరర్థకముగాదు. సుఖమరణమొందువాఁడు నిష్ఫలముగా జీవించియుండఁడు.

చావవలసియుండు సని తెలిసియుండువాఁడు జీవించు నప్పుడు తృప్తి గల్గియుండును. మరణమును స్మరణమున లేకుండఁజేసికొనఁదలఁచువాఁడు దేనియందును సుఖమును గానఁడు. సంతోష మాతని కిది యెన్న డెక్కడపడిపోవునో యని భయపడవలసియుండు రత్నమునంటిది.

సుఖముగా, సుప్రఖ్యాతముగా మరణముందఁ గోరద వేని నీకంటె ముందుగా నీదుర్వృత్తులకు మరణము గల్పించుము.

మృతికి ముందే తనజీవితకార్యములను ముగించుకొన్న వాఁడు సుఖ, కృతార్థుఁడు. మరణకాలము వచ్చినప్పుడు
౧౮౬

డందుకు సర్వసిద్ధముగా నున్నవాఁడు సౌఖ్యమునకును,
మరణము మంచిది గాదనకుము. దానితత్త్వమును వెల్లడి
కొనలేనయితినని నీవు దానికి భయపడకుము. దుఃఖముల
నెల్ల నది తుదిముట్టించు ననియేని నిశ్చయముగా నెఱుఁగు
గుదువు.

ఎక్కువకాలము జీవించినచో నెక్కువసౌఖ్యము కలుగు
నని యెన్నకుము. మంచిగాఁ గడపినజీవితమే మనుజు
నకు సుఖగౌరవముల నొసఁగునది.

మంచిగా నిట్లు జీవితము గడపినవాఁడు మరణమునకుఁ
బిదప నామనుగడవలనిలాభముల ననుభవించును; ఆనంద
దించును.

మానవజీవితమున కిదియే మంచిక్రమము.

శీతానిధి ముగిసెను.